
जांणी म्हगेल्या पयल्या कोंकणी बरपाक 


उजवाड दाखयलो 

सत चे संपादपी 


भौ . फेलिक्सबाब कार्दोज 


हांकां 


व्हडा आदरान अर्पण 


॥ उपकारांपोसो ॥ 


दर एक पुस्तक जल्मा येतना काय रस्मी अनुबंध जल्मा घालता . साहित्य 
नियाळ : अंतरंग आनी कायारुपां'य हाका आडवाद ना . ह्या पुस्तकान कोंकणी 
साहित्य - संवसारांत दोळे उगडचे म्हूण कांय व्यक्तींनी मनासावन हातभार लायला . 
तांचे उपकार आठवप हो एक आनंदपुराय अणभव . हांचेमदीं ॐ श्री दत्त पद्मजा 
प्रकाशनाचे श्री . मिलींद कमलाकर म्हाळशी , तन्वी ग्राफिक्सचे श्री . राजेश भाटीकार , 

हांचो आनी तांगेल्या सांगात्यांचो आस्पाव जाता . तांकां काळजाथावन देव बरें 
करूं म्हणटां . तेखेरीज , ह्या पुस्तकाच्या पुराय मजकुराचेर मायेचो हात ओडपी 

कॉलेज ऑफ आर्टचे प्रिं . दत्ताबाब नावेलकार आनी प्रा . सद्गुरू चेंदवणकर हांच्या 
उपकारांत सदांच रावंक म्हाका आवडटलें . 

पुस्तकरुपान उजवाडा येवचे आदी हातुंतलें थोडेभोव बरप लेख , भाशण वा 
परिचर्चा हांचेवरवीं लोकांमेरेन पावोवपांत राष्ट्रमत , सुनापरान्त , कोंकणी , कुळागर 
आनी जाग ह्या नेमाळ्यांचे संपादपी , तशेंच साहित्य सांगाती , गोंय विद्यापिठाचें 
अस्तुरी अभ्यास केंद्र , आनी कोंकणी विभाग , आकाशवाणी पणजी आनी 
१३ वें अखिल भारतीय कोंकणी सम्मेलन , कोची , हांचे जाळवणदार हांचो हातभार 
लागला . ह्या सगल्यांचे मनस्पूर्वेक उपकार आठयता आसतनाच रसिकाकूय आठयतां . 

काळजाथावन ... 


असो एक 


सगल्या कलामोगी , पुस्तकप्रिय व्यक्तींच्या काळजांत एक रसिक आस्वादक लिपला 

भोव काव्यपुराय आनी मनभुलोवणो समज रूढ आसा . म्हाका ही म्होंवी 
कल्पना भावता . पूण तेचवरी आनीक एक थोडीशी गंभीर आनी बरीच गद्य अशी 
धारणा आसा की पुस्तक वाचून ते नियाळपी हो एक अभ्यासू समीक्षक आसूंक जाय . 
हो थोडोसो रूक्ष समज मात म्हाका मानवना . 

म्हजेपुरतें उलोवचेलें जाल्यार , म्हाका पुस्तकांचो सोस ... मात म्हज्यांत खंयतरी 
एक रसिक दडला जाल्यार कोण जाणा ! पुस्तकांचेर नियाळ बरोवप ही म्हजी आवड 
आनी आंतरीक गरज , पूण म्हूण समिक्षकाकूय हांवें काळजांत सुवात दिल्या अशें 
म्हणप कितलें बरोबर ? अजून जाप सोदतां ... 

मात म्हजेठांय एक जिज्ञासू बाळक आनी एक उत्सुक विद्यार्थिनी मोटे उमेदीन 
वावुरतात . रात - दीस काळजा - मनांत भायर - भितर करतात . हांव बरयता ; पूण घडये 
हांव पिंडान ( म्हळ्यार कितें काय देवा ? ) लेखक नासनय . एक जागरूक नियाळपी 
जावचेलो प्रामाणीक यत्न मात सतत म्हजेकडसून घडत आयला , घडत उरतलो . 

बरें पुस्तक वाचलें की ताचेर जमल्यार पान - दोन पानां किमान पंदरा वीस 
वळी - बरोवन त्यो दस्तनांत दवरचेली शाळेंतसून खोड . आजूय खासा आवडिल्ल्या 
पुस्तकावेलो नियाळ हांव सपसप उजवाडावंक धाडिना . ताका आस्वादाचें मीठ मारून , 
खर भाश्याच्यो तिखशो मिरसांगो घालून विसरायेच्या दोणांत करमेवंक दवरतां . 
पूण 

बरयल्लो नियाळ विसरायेर घालो तरी नियाळ ही संकल्पना म्हगेल्या चित्तांत 
सतत जागीच रावता . किल्लत घाल्ल्या बियांवरी ... 

हालींच कोचीक जाल्ल्या १३ व्या अखिल भारतीय कोंकणी साहित्य संमेलनाच्या 
आयोजकां वतीन साहित्य नियाळ : तत्त्वां आनी प्रयोग ह्या विशयाचेर प्रपत्र वाचचेलें 
आमंत्रण आयलें आनी किल्लत घाल्ल्या बियांक कोमरी फुटली . प्रपत्र सादर करतना 
म्हजेवरीच हेरांकूय साहित्य - नियाळ ह्या गजालीविशीं आस्था आसा , उत्सुकताय आसा 
हे जाणवलें . वांगडाच ह्या आस्थेफाटल्यान आशिल्ली विचारीक तशी सिद्धांतीक घुस्पटय 
होलमली . हातुंतल्यान नियाळाविशींच्या कितल्याशाच प्रस्नांची कल्पना आयली . हे 
सगले पेपराच्या कक्षेत येनाशिल्लें , पूण तांकां जापो सोदप भोव गरजेचे आशिल्लें . 
म्हजेखातीर ... कोंकणी खातीरूय . 

ह्यो सगल्यो जापो पुस्तकांनी सांपडपासारक्यो नासल्यो ; बोच मनांत देंवन सोदूक 

जाय आसल्यो . भुरगेपणांत वाचिल्लें कवीवचन याद जालें - ' Fool ! Look in 
thy heart and write ' ( ' पिश्या ! काळजांत पळय आनी बरय . ' ) तेंच केलें . तातुंतल्यान 
आज साहित्य नियाळ : अंतरंग आनी कायारुपां ह्या पुस्तक - अर्भकान जल्म घेतला . 
तें कशें उतरतलें तें फुडार सांगतलो . अजून ताचीं जायतीं ' उदकां ' उरल्यांत . . 

मात , ताचें नांव अशें कित्याक दवरीन दिसले , हे सांगप गरजेचें . हाचे फाटल्यान 
एक अंतस्थ कारण आसा . साहित्य - नियाळ ही संज्ञा अमूर्त जाल्ल्यान , ताचे फाटले 
संकल्पनेची उकल करतना उतरांची फोडाफोड करून तत्वीक भासाभाशेचो कीस 
काडलेबगर सुटकावाट ना . पूण इतलेंय करून हे संकल्पनेचे अनंग रूपच सामकारावता . 
ताका वाचप्याच्या समादानाखातीर थोडेभोव मूर्त रूप दिवंक तत्वीक भासाभास उणी 


पडटा . 


वाचप्याक जाय जाल्यार ताणे आपणाल्या अभ्यासांतल्यान , अणभवांतल्यान , 
उगडासांतल्यान वा कल्पनाशक्तीवरवीं साहित्य - नियाळाची कायारुपां सोदून काडची 
पडटली . जरी चिकित्सक वाचप्याचे नदरेन हे क्षम्य आसलें तरी नीज बरोवप्याक 

शिक्षक आसलो जाल्यार अदीक करून – हातूंत धादोसकाय लाबना . ताका आपणे 
खंयचीय संकल्पना अक्षरबद्ध करतनाच तिका फकत अर्थबद्धच न्हय तर रूपबद्धय 
करची अशें दिसता . हांवूय हाका आडवाद ना . 

देखुनूच ह्या पुस्तकाच्या पयल्या अति निखटी संकल्पनेची सिद्धांतीक नदरेन , जमता 
थंय देखी दिवन , फोडणिशी करचेलो यत्न केला . साहित्य - नियाळ हे साहित्य - प्रक्रियेची 
प्रकृती , स्वरूप , पद्धत आनी प्रकार हांचेवरवीं वाचप्याक , ते संकल्पनेचे अंतरंग होलमतलें 
अशी आस्त आसा आनी अशी समजणी ताणें आत्मसात केली जाल्यार ताका आपणाले 
समजणेच्या नाड्यार आपलेपुरती साहित्य - नियाळाची कायारुपां थारावंक मेळची , अशी 
माण्णी पुस्तकाच्या दुसऱ्या अर्दीत केल्या . 

साहित्य - नियाळाच्या विविध पतींवरवीं वाचप्याक आपलेपुरती नियाळाची रुपां 
वळखूक उत्तेजन मेळचे असो हावेस हे माण्णेफाटल्यान आसा . हातासरशी नियाळाच्यो 
देखी आसल्यो जाल्यार वाचपी तांकां तत्वीक भासाभाशेंतले वेंचीक मुद्दे लावन त्यो 
पडताळूक शकता . ते मुद्दे फावो थंय लागू जाले जाल्यार ताका प्रत्यक्ष नियाळाचें 
आकलन अदीक बरें जातलें . जर एखाद्रया अभ्यासू वाचप्याक दिल्ल्या पतींनी खंयच्याय 
मुद्द्यांक पाळो दिल्लो ना हे जाणवलें जाल्यारूय ताका पतींतलें उणेपण तर कळटलेंच , 
खेरीज नियाळाविशींची ताची जाणय अदीक प्रगल्भ जातली . नकळटां वाचपी स्वता 
मज घेवन प्रत्यक्ष नियाळ करूंक प्रवृत्त जातलो . नियाळापतींतली उणीं आनी शक्तिस्थळां 
वळखतां वळखतां घडये ताका आपणाभितरूय जागो जावपी एक सक्षम नियाळपी 
सांपडुयेत . हातूंत नियाळाचो तर लाव आसाच , कोंकणीच्या भावी सिद्धीच्या भाकिताची 

प्रगटावणीय आसा . 

वतां वतां भावी नियाळप्यांखातीर एक नमळायेचे निवेदन : नियाळ हो मुदलांतच 
साहित्याच्या मोगान घडचो . हेर सगल्यो सिद्धांतीक चर्चा आनी वेव्हारीक गरजो ह्यो 
आलायदा गजाली . नीज सर्जनशीळ बरोवप्याक नियाळप्याकडल्यान ना अवाजवी 
तोखणायेची अपेक्षा आसता , ना अवास्तव टिकेची भिरांत . ताका अपेक्षीत आसता 
एक नितळ नदर आनी निवळ अभिप्राय , जी फकत सर्जनाचो निखळ मोगच दिवंक 
शकता . म्हणून तर निजाचो कवी रसिक नियाळप्याक म्हणटा : 


मानलो तुका काव्यसखया 
सत्शिवाच्या उपासका 
सुंदराचीय अघुपता 
आवडेतां 

तुज्या अनुग्रहा . 
सर्जनप्रेमी रसिकवरा 
तुका खरीच ना गा तुळा ... ! 
तरी लेगीत सांग इश्टा , 
कवीली तरी सर खंय गा ? 
देखून अजापित नदरेन म्हाका 
किस्कूट लेखून देखू नाका . 
आपसुवातेर मोगाळ भावा 
कण लेगीत आसता सुर्या ! 
दोळ्यांत माये वात पेट्टा 
कणांत जिवाक शिव भेटा ! 


अशीच एक मायेची नदर ह्या पुस्तकाचेरय पडची हेच मागणे . 


पर्वरी - गोंय . 


किरण बुडकुले 


काळजाथावन 

कोंकणीच्या साहित्याच्या सर्जनान रसरसपी वालीक हाली चिकित्सक बरपाय 
फळ धरला . हाचोच परिपाक म्हळ्यार सर्जनशीळ बरपाच्या खांदाक खांद लावन 
आज साहित्य नियाळ ही संकल्पना कोंकणी साहित्य संवसारांत मोट्या दिमाखान 
वावुरता . पुडव्याची देग वा कापडाचो कांठ जाल्लेवरी हे जोड - उतर साहित्याचो शेव 
( पदर ) धरून रावला . हे जोडणेक लागूनच साहित्य नियाळ ह्या शब्दाक अर्थाची 
विवीध तासां फावो जाल्यांत . तशें पळेल्यार साहित्य आनी नियाळ हीं उतरां 
एकामेकासावन कडेक काडल्यार , एकटोशी तांचो अर्थ वेगळोच जावं येता . 

पूण 

जेन्ना 
ती एकठांय नंदतात तेन्ना दुभावाचो ( ambivalence ) वत - पावशी खेळ तांचेर 
भोवार्थीपणाची म्होर मारता . साहित्य हाचो रूढ अर्थ ' सर्जनात्मक बरप ' असो घेतलो 
आनी नियाळ ह्या उतराक ' बारकायेन पळोवप ' , ' पारखप ' , ' तिजप ' हे आनी हेरय 
अर्थाचे तिबे लायले जाल्यार अजापीत करपासारकी भौताशी संकल्पना एका ' साहित्य 
नियाळ ' ह्या उतरांतल्यान उकती जाता . 

हे शब्दीक विस्कटावणेसंबंदान कसलोच संदेह ( doubt ) वा दुवार्थीपण ( ambi 
guity ) उरनये म्हूण सुरवेकच एक गजाल सुस्पश्ट करूंक जाय . साहित्य नियाळ ह्या 
उतराचो चालंत अर्थ आजकाल तरी सरसकटपणान साहित्यकृतीचे परीक्षण ' ( review ) 
ह्या मोटव्या संदर्भात वापरपाचेर भौतेक साहित्य - संबंदीत व्यक्ती - संस्था - नेमाळी हांचो 
कल जाल्लो आसा . पूण नियाळ ह्या उतरा फाटलें भोवार्थीपण आनी साहित्य हे 
संकल्पनेफाटले भावार्थ ( implied meaning ) जावं दुभाव ( ambivalence ) लक्षांत 
घेतल्यार साहित्य नियाळ ह्या जोड - उतरांतलो गर्भितार्थ वा तातुंतल्यो पुराय सांकेतीक 
अर्थाच्यो छटा आपशींच उक्तावतात . खेरीज नियाळ हे उतर फकत साहित्य कृतीक 
लेखूनच ' वापरचेलें बंधन साहित्य नियाळ हे संकल्पनेत ना . जाल्यार तें उतर साहित्य 
ह्या सर्वसमावेशक अर्थान पुराय सर्जनशीळ बरपाकय लागू पडटा हेवूय लक्षात घेसारकें 


आसा . 


अशे तरेन ' साहित्य नियाळ ' ह्या शब्दाक समानार्थी उतरां म्हूण साबार तरेच्या 
चिकित्सक , अभ्यासपुराय , संक्षिप्त वा विस्तृत साहित्यविशयक बरपाखातीर वापरांत 
येवपी संज्ञा ( terms ) कडेक काडूंक जातात . हातूंत सुक्षीम टीका - टिपण्णी करून 

समतोल पारखणी करपी समालोचन वा मिमांसा ( critique ) येता ; सम्यक निरीक्षण 
करपी परीक्षण ( review ) येता , बारीकसाणेन विस्कटावणी करपी दखल ( notice ) 
येता , सर्वआस्पावणी गणना / पारखणी करपी आढावो ( survey / overview ) येता , 
जथापथ मत मांडपी अभिप्राय ( opinion / assessment ) येता , विद्वत्तापूर्वक विवेचन 
करपी विश्लेशण ( analysis ) येता . पूण विशेश म्हळ्यार , ह्या सगल्या बिरुदांआड 
लिपून बशिल्ली साहित्यविशयक आस्था , सर्जनाची जाण आनी अभ्यासू दिश्टीकोण 
ही त्रिसुत्री आडवाटेन साहित्य नियाळाक एक साहित्य - केंद्रीत अभिव्यक्ती अशी आगळीच 
वळख फावो करता . हाका लागून ' साहित्य नियाळाची चिकित्सा करतना साहित्याक 
विसरूं नजो . खरें साहित्य , साहित्य नियाळाक नदरे आड करूंक शकना . म्हणून 
तर कवीराय सरदेसाय जेन्ना म्हणटात , ' उतर भितर शिजले बगर गीत पानार वाडचें 
न्हय ' , तेन्ना ते एकेवटेन सर्जनाची मिमांसाच करतात , साहित्याविशींचो आपलो अभिप्राय 
उक्तायतात , अशें म्हणचें पडटा . 

फाटकुळेन जोडिल्ल्या आंवळ्या - मुंवळ्या अर्भकांवरीच साहित्य आनी साहित्य नियाळ 
हांचेमदले नातें जल्मसिद्ध , एकजीव आनी अतूट आसा हातूंत दुभाव ना . पूण जेपरीन 
मानवी जुवळ्यांक स्वतंत्र आनी संपूर्ण जिवीत सारतले जाल्यार शल्यविशारदाचे धारदार 
सुरयेन पूण ल्हवपीक हातान वेगळावचेच पडटात , तेच परीन साहित्य आनी साहित्य 
नियाळ हांचो शास्त्रीय अभ्यास करूंक सोदतल्याक तांगेल्या अखंड एकचाराक तत्वत : 
विखंड केलेबगर पर्याय ना . मात साहित्य आनी साहित्य नियाळ हांचे सैमीक सोयरिकेची 
दखल घेतना फकत गिन्यानाची बसका आसून उपकारना , जिज्ञासेची ओलसाणय जाय , 
समजिकायेची ऊब जाय . पूण ह्या सगल्यां परसय अदीक सर्जनामुखार बागवुपी विनय 
आनी साहित्याफाटल्या व्यक्तीक तेळतना निपक्षपाती वृत्ती जाय . ही पंचखाद्य साहित्य 
नियाळांत आसल्यार ताचेर साहित्य - सरस्पत प्रसन्न जाताच जाता . 

हांगा एक प्रस्न उप्रासूंक शकता : साहित्य नियाळाचो अभ्यास करूंक पळेतना , 
साहित्य आनी साहित्य नियाळ हांची एकशिवडी चिकित्सा करचेलो अट्टाहास जायच 
कित्याक ? कोणूय म्हणूंक शकता : तशें पळेल्यार साहित्य आनी साहित्य नियाळ 
ह्यो दोनूय बरपाच्यो खेरीत तरा . दरेकाचो आंगलोट वेगळो , नुरा वेगळी , सभाव 
आनी गुणधर्म लेगीत वेगवेगळेच . तांच्यो लेखनाच्यो पद्दती वेगळ्यो आनी बरोवपाफाटली 
ध्येयांय वेगळी . तांकां बरी जुवळी म्हळ्ळी म्हूण साहित्य आनी साहित्य नियाळ 
एका कुळाचे न्हयच . मागीर तांची आंवाळ्या - कुंवाळ्यांची मोवळी कित्याक वळप ? 
वयलेवयर पळेल्यार , ह्या सगल्या मुद्द्यांनी तथ्य आसाशें दिसता खरें , पूण तें उखलापेंच 


आसा . 


साहित्य आनी साहित्य नियाळ हांचे कूळ वेगळे वेगळे आसूं , पूण बरपाचो सुप्त 

मोग , प्रतिभेची वळख , सर्जनाची जाणविकाय आनी अनुभूतीची प्रचिती आसलेखेरीज 
ह्या दोनूय लेखन - प्रकारांची निरोगी पोसवण जायना . वयल्या चौगुणी चरवाचेरच ह्या 
दोनय तरांच्या बरपांची वाड जाता मागीर ती एकाच लेखकाचे लिखणेतल्यान 
जावं वा विंगड विंगड लेखकां हस्तुकीं जावं ! म्हूण , तत्वीक नदरेन जरी साहित्य 
आनी साहित्य नियाळाचे कूळ वेगळे म्हळ्ळे तरी प्रत्यक्षात तांचे मूळ एकूच आसता . 
हाचे उदाहरण म्हूण १८ व्या शेंकड्यांतल्या इंग्लिश कवी ऍलेक्झांडर पोप हाचे नामनेच्या 
समिक्षा - काव्याची ( एसे ऑन क्रिटीसीजम ) देख घेवं येता . ह्या बरपाक साहित्य 
म्हूण तोखेवचे काय साहित्यावेली मिमांसा म्हूण वाखाणचें हेच कळना . 

साहित्य आनी साहित्य नियाळ ह्या दोगांय मदल्या कालसिद्ध आनी कृतीबद्ध नात्याचे 
वर्णन अशे रितीन देखी दिवन वा उपमांवरवीं करपाफाटल्यान एक अंतस्थ कारण 
आसा . आधुनिक काळार साहित्य आनी साहित्य नियाळ ह्या दोनूय तरांच्या बरपाक 
दोन साप्प वेगळ्यो खणबंद अशो लेखन - प्रक्रिया लेखपाचेर भर दिल्लो दिसून येता . 
तशेंच , तांचेर अनुक्रमान व्यक्तीनिश्ठताय आनी वस्तुनिश्ठतायेचो छाप सोयिस्करपणान 
मारून तांकां एकामेकांपासून पयसावपाचो यत्न वेवसायीक परीक्षण - लेखनाच्या नावाखाला 
आनी झटपट जायरातबाजीच्या निबाखाला आज वितरणाच्या क्षेत्रांत जायत आसा . 
घडये हे गजालीक हातभार लावचेखातीर जायत , पूण साहित्याचो तथाकथित कलात्मक 
पांवडो आनी अंतर्दिश्ट हांची साहित्य नियाळाच्या शास्त्रीय अभ्यास आनी विज्ञाननिश्ठ 
नदर ' हांचे वांगडा फारकत करून , तटस्थतायेच्या नावाखाला साहित्य नियाळाक 
साहित्यावेल्या भाश्यापरस एक प्रतिक्रिया वा प्रक्रिया म्हूण वरजावपाची हालींसराक 
एक धाम पातळळ्या . 

घडये हेरां भासांक ही धाम मारक थारचीना , कित्याक तांचेकडेन पूर्वसुरींच्या 
चिकित्सक अभ्यासपुराय बरपाचो उणाव ना . मात कोंकणी भाशेक अशे तरेचो धांवतो 
नियाळ आनी निसट्टो अभिप्राय भावी काळार खूब म्हारग पडूं येता . कोंकणीचो 
खरोखुरो अभ्यासक समग्रायेन कोंकणीचेर पोसवल्लो आनी कोंकणीखातीर वावुरपी 

घडत आसा . ताका घडोवपांत आज साहित्या इतलोच , कदाचित कांकणभर मायजच , 
हातभार साहित्यविशयक ' बरपाचो ( हातूंत शिंवाचो वांटो साहित्य नियाळाचो आसतलो ) 
आसूंक जाय . अशा वेळार साहित्य आनी साहित्य नियाळ हांचेमदली अडेची वणत 
आनी परिणामस्वरूप साहित्य नियाळाक फावो जावपी सवती वांटो वा वेवसायीक 
दिश्टीकोण दोगांय खातीर परस्पर लुकसानकारक थारूंक शकता . कोंकणीन तरी हो 
उड्टो दिश्टीकोण चार हात पयस दवरूंक जाय . 

हो दूषित दिश्टीकोण नियाळावन , साहित्य आनी साहित्य नियाळामदी परस्पर 
संबंद समरसतायेचो जावचो हेच खातीर ह्या पुस्तकाचो प्रपंच केला . हातूंत साहित्याच्या 

खासा करून कोंकणी साहित्याच्या संदर्भात साहित्य नियाळ हे लेखन - प्रक्रियेविशी 
सुक्षीम आनी चिकित्सक विचार मांडचेलो यत्न केला . हेवरवीं साहित्य नियाळाची 
तत्वां आनी प्रत्यक्ष प्रयोग हांचे साहित्याच्या फास्केंत विश्लेशण करपाचोय प्रामाणिक 
हेत आसा . अशे तरेन , कोंकणी लेखक तशेंच अभ्यासकांक सम्यक चर्चा करूंक उकती 
संद आनी नेमको संदर्भ लाबतलो . अशा विचारमंथनांतल्यान भावी लेखकांक आनी 
अभ्यासकांकय लाव जातलो . लेखकाक सर्वमान्य अशा साहित्यविशयक मुद्द्यांची वळख 
मेळटली आनी समिक्षकाक नियाळविशयक मार्गदर्शक तत्वां हाताक लागतली अशी 
एकमेव आस्त ह्या प्रयत्नाफाटल्यान आसा . 

म्हणून , फुडें वचचे आदी पधून एकवार मुजरत धोरायतां - साहित्य आनी साहित्य 
नियाळ हांचेमदलो संबंद लवचीक , रस्मी पासावरी आसा . मुद्दाम तोडले खेरीज तो 
आपशी तुटना . तागेलें नातें , रुपकावरवीं सांगचें जाल्यार , न्हंय - पात्रासारकें एकजीव 
आसा . जेन्ना सर्जनाची गंगोत्री फुडाराचो साहित्य - सागर जावंचेले दिकेन पयलें पावल 
फुडें घालता तेन्नाच तिचे पात्र निश्चीत जाल्लें आसता . कित्याक काय म्हळ्यार , 
ज्या खिणाक प्रतिभेचो साहित्यांत जल्म जाल्लो आसता , नेमक्या त्याच खिणाक साहित्य 
नियाळान लेखकाच्या मानस - भुयेंत जल्म घेतिल्लो आसता . फकत , ती मानसर्भूय म्हळ्यार 
एखाद्या सुपीक प्रतिभावंतांची फळटी - फुलती जाणविकाय आसूंक जाय , खंयच्याय 
बरोवप्याच्या कोत्या मनाची - समजिकायेचें जोत लागूक नाशिल्ली , आत्मतुश्टीच्या 
सावटाक पडिल्ली 

पडंग जमीन न्हय , वेगळ्या उतरांनी सांगचें जाल्यार , साहित्य 
निर्माण जातनाच ताची मनाक ' जाण ' येवप म्हणचे कवीच्या मनांत साहित्य नियाळान 


मूळ धरप . 


देखीक , श्रीवाल्मिकी रुशीसारक्या आद्यकवीन जेन्ना रामायणासारक्या म्हाकाव्याची 
रचना केली तेन्ना तागेली दैवी प्रतिभा साहित्यरुपान धतरेर अवतरली , हे सगल्यांक 
मान्य आसा . पूण खासा वाल्मिकी रुशीक ते आदी आपणा भितरलो कवी एका आगळ्या 
खिणाक सांपडलो ही आख्यायिका कितल्या जाणांक मान्य आसा ? जेन्ना क्रौंच पक्षाचे 
जोडयेमदल्या एकाक वेधपी बाणान वाल्मिकी रुशी स्वता कळवळ्ळो , तेन्नाच ताची 
सुप्त प्रतिभा काव्याच्या साजान ताच्या वोठार देवली . तातुंतल्यान नकळटां ताका 
आपले सर्जनशीळतेची जाणविकाय जाली . जेन्ना ही जाणविकाय बरोवप्याकच न्हय 
तर वाचप्याकय जाता , तेन्नाच साहित्य - समजणी जल्मता . हे साहित्य - समजणेक खासा 
आपणाल्या ' भाश्या'च्या रुपान उतरांत बांदप हेच साहित्य नियाळांतलें आद्य आनी 
जिवें तत्त्व . हे तत्त्व आस्पावल्यारूच साहित्य नियाळ प्रामाणिकपणान आनी समग्रतायेन 
साहित्याक तिजूंक पावता . पूण जर हे प्राथमिक तत्त्व , कितल्याय तज्ञ आनी विद्वान 
अभ्यासकाक आफडूंक पावलें ना , जाल्यार ताचो साहित्य नियाळ हो एक निर्जीव , 

अडेचो वावर जातलो . कशे हे फुडे पळोवया . पूण ते आदी साहित्य नियाळाची परिभाशा 
नियाळिल्ली बरी . 

साहित्य नियाळ हे संकल्पनेची व्याख्या कशी करची ? ताचे नदरेंत भरसारके गुण 
खंयचे आसुंयेतात ? साहित्य नियाळाचो हेतू कितें आसुंयेता ? ताचे फाटली तत्त्वां 
खंयची आनी ताचे सामकारा कसली मुल्यां आसू शकतात ? विशेश गजाल म्हळ्यार , 
साहित्याक साहित्य नियाळावरवीं कसलें योगदान मेळूक शकता ? ह्या साबार प्रस्नांच्यो 
वांगडाच जापो दिवंक सोदप म्हळ्यार साहित्य नियाळाची शास्त्रशुद्ध परिभाशा मांडूंक 
पळोवप . साहित्य नियाळाची परिभाशा करची जाली जाल्यार हांव म्हणन , ' साहित्याचेर 
वा खंयचेय साहित्य - कृतीचेर एखाद्रया संवेदनशीळ व्यक्तीन प्रगल्भ मतीन ( बुद्दीन ) 
आनी चिकित्सक वृत्तीन केल्लें सूत्रबद्ध आनी समग्र भाश्य म्हळ्यार साहित्य नियाळ . 
हे भाश्य मागीर संक्षिप्त आसू वा विस्तृत , संकीर्ण आसू वा सहजगम्य . ' 

हे परिभाशेंतल्यान उकते जावपी साहित्य नियाळाचे गूण म्हळ्यार तातूंत वर्तुपी 
( १ ) साहित्य / साहित्यकृती वांगडची एकरुपताय , ( २ ) परिपक्व मुद्देसूद विस्कटावणी , 
( ३ ) सुक्षीम निरीक्षण - शक्त , ( ४ ) सोंपी , मेकळी मांडणी , ( ५ ) साहित्याचो वा 
साहित्यकृतीचो पुरायेन ‘ माग ' काडप . म्हणजेच , खंयचोय ‘ खरो ' साहित्य नियाळ , 
साहित्य वा साहित्य - कृतीच्या विविध आंगांचो ( सदांच सगल्या आंगांचो न्हय ) विविध 
दिश्टीकोणांतल्यान विचार करून ताची पारखणी करूंक चुकना . तशेंच 
साहित्य / साहित्यकृतीच्या म्हत्वाचो वा योगदानाचो वेगवेगळ्या आयामांतल्यान परामर्श 
घेवंकय विसरना . प्रामाणिक आनी तांकीवंत साहित्यनियाळ साहित्याची शक्तिस्थळा 
तर सोदताच , पूण तातुंतली उणेपणां , कुरुपतायो आनी फ्राकेजी लेगीत भीड - मुर्वत 
बाळगीनासतना उक्तायता . अशे तरेच्या परखड विश्लेशणाची देख भौ . पांडुरंगबाब 
भांगी हांणी साहित्य शिल्प 
साहित्य शिल्प ह्या पुस्तकाक बरयल्ल्या 

बरयल्ल्या प्रस्तावनारुपी 
आढावो - वजा - मिमांसेंत सांपडटा . 

बऱ्या नियाळाचें एक खाशेलेपण म्हळ्यार ताची वाचनीयता . ही वाचनीयता साहित्य 
नियाळांत केळयतलो जाल्यार लेखकाकडेन नीज विचारसरणी , नेटकी बांदावळ आनी 
नेमको शास्त्रीय दिश्टीकोण आसूंक जाय . दरेका कृतीवांगडा हाचें त्रैराशीक बदलूक 
जाय . जाल्यारच दरेक नियाळ नित्य नवें अशें कितेंय दिवंक पावता . वांगडाच बरोवप्याकडेन 
विपुल वाचन , जोखती उतरावळ , संशोधकी वृत्ती आनी कलात्मक नदर आसची . 
ह्या 

सगल्यांच्या सांगाताक जर भाशेची गिरेस्तकाय आनी नियाळाच्या वेगवेगळ्या 
प्रकारांक सोबसारकी आकर्शक शैली हांचो हात धरून , मेजको आटाप आनी चिंतनशील 
विश्लेशण हिंवूय जर साहित्य नियाळांत देवली जाल्यार वाचप्याक गिन्यानावांगडा 
धादोसकाय लेगीत मेळटा . अशे तरेच्या साहित्य नियाळाचे साहित्यीक मोल तर वाडटाच , 

ताचो समिक्षकी दर्जोय प्रेश्ठ थारता . त्या नियाळाचो वाचपी आदरच न्हय , तर मोगय 
करूंक लागता . अशा साहित्य नियाळाचे वाचन मागीर फकत साहित्य - समजणेक 
लागून वा गिन्याना खातीर जायना , मन - रमवणे खातीरूय वाचपी ताची पारायणां 


करता . 


साहित्य नियाळाचे स्वरूप फकत गद्य वा रूक्ष वा नीरस अशेंच नासचें . तातूंत 
काव्य , कल्पना - विलास आनी प्रतिभा हांचोय संचार जावंक शकता आनी तो शक्य 
तेन्ना जावचो . हाची देख म्हूण आमी २० आगश्ट १ ९९ ६ च्या ' सुनापरान्त ' दिसाळ्यांत 
उजवाडायिल्ल्या , श्री . गोकुलदास प्रभू हांच्या ‘ एम . टी . वासुदेवन नायर हांचें 
साहित्य - विश्व ' हो आढावोरुपी साहित्य नियाळ घेवंक शकतात . एके सुवातेर एम.टी.चे 
शैलीविशी प्रभू म्हणटात , “ उत्कट अणभव , कडयिल्ली भास , 

" उत्कट अणभव , कडयिल्ली भास , भावबिंबां ह्या गुणांक 
लागून एम.टी.ची कथा - कादंबरी वाचतना कविता स्वादनाचो अणभवय जाता . तांच्या 
कथा आनी कादंबरीक गद्य कविता अथवा भाव - गीतां म्हळ्यार चूक ना . ” ( पा . 
२-३ ) . ही कवीसुलभ अभिव्यक्ती नियाळाक एक खेरीत रूपकार प्रदान करता . 

सगल्याच साहित्य नियाळांनी हे शक्य जायना . पूण जेन्ना जाता , तेन्ना साहित्य 
नियाळाच्यो कक्षा विस्तारत वतात . चालंत अशे जे अभ्यासपुराय समीक्षा , संपूर्ण आढावो , 
सखोल भाश्य , जड विवेचन , क्लिश्ट नियाळ इत्यादी भारदस्त प्रकार आसात , ते 
एकदम ल्हव जातात . तांचे रुपांतर सुडसुडीत टांचण , सुघड टिप्पणी , भोवांगी परीक्षण , 
देखणे भाश्य - काव्य , गेय साहित्य - अभिप्राय आनी नीटस समालोचन अशा तरेकवार 
प्रकारांनी जायत वता . मागीर साहित्य नियाळ ही निखटी साहित्याक अनुलक्षून घडपी 
उप - क्रिया जावन उरना ; ती ताचेय फुडें वचून एक स्वतंत्र , खोसदिणी सर्जनात्मक 
प्रक्रिया लेगीत जावंक पावता . हांगा वाट वाकडी करून एक गजाल मुजरत सांगूक 
जाय . काय वेळा सर्जनशील बरोवपी सर्जनात्मक कृतींतल्यान मुद्दम साहित्य नियाळ 
तर करतातच , खेरीज काय वेळा कळटां - नकळटां तांगेली साहित्य - सर्जनविशयक 
भावमग्नता वा सचेत वृत्ती तांच्या सर्जनांतल्यान सैमीक रितीन उदेता . 

अशे तरेच्यो देखी कोंकणी काव्यांत आनी कथेतय मेळटात . पूण कथेतल्यो पती 
गद्य आनी सहज आकळपासारक्यो जाल्ल्यान हातातूंक बयो पडटात . कथेत अशी 
स्पश्ट - अस्पश्ट सर्जनाची चेतना जाणोवपी / जागोवपी लेखक म्हज्या मतान आयचे 
तरणे पिळगेत दोग - तीग आसात . पुंडलीक नायक , गजानन जोग आनी गोकुलदास 
प्रभू हांची नांवां पदिशी येवजतात . पुंडलीक नायकांचे आडवण हे सुंदर कथेत 
सर्जनाचे भोव मनभुलोवणे चित्ररूप आसा : “ साहित्याची ओढ , बरोवपाची उमेद , 
गांवांतलें अणभवल्लें जीवन सैमीक कशें सगळे आपसूक जुळून आयलें . दोंगरावयल्यान 
व्हांवपी व्हाळ निमाणेकडेन न्हयेक मेळटा तशें साहित्य निर्मणेचे जोडप्रवाह एकठांय 

येवन साहित्य - निर्मणी जाली . हांवें फकत उतरांची सांगड घालून दिली इतलेंच . 
( स्वतंत्र गोंयांतली कोंकणी कथा , संपा . अना म्हांबरो , पा . १२८ ) . 

आतांमेरेन साहित्य नियाळाचो विचार करतना , तातूंत आसपी वा अपेक्षित गुणांचो 
आढावो घेवचेलो यत्न केला . पूण जायते खेपो इश्ट गुणांक लागून जसो नियाळाचो 
पांवडो वाडटा , तसोच अनिश्ट प्रथांक , नश्ट्या प्रवृत्तींक वा हीण मनोवृत्तींक लागून 
तो खालावताय बी ! हाका लागून साहित्य नियाळांतल्यान मुजरत टाळपासारक्यो गजाली 
म्हळ्यार : ( १ ) व्यक्तीगत शेरो मारप ( २ ) पूर्वग्रह दूशित मतां उक्तावप ( ३ ) सिद्ध 
करूंक जायना अशे निश्कर्श काडप ( ४ ) साहित्यिकाची वैयक्तीक तुस्त वा टीका 
साहित्य - कृतीच्या संदर्भाभायर वचून करप ( ५ ) औचित्याची चाड बाळगिनासतना 
मतां मांडप ( ६ ) प्रक्षोभक वा आक्षेपार्ह मुद्दे गरज नासतना नियाळांत घुसडप ( ७ ) 
तटस्थ भुमिकेचो ( नियाळ करतल्यान ) त्याग करप ( ८ ) फावना थंय तुळा करप 
आनी ( ९ ) व्यक्ती - सापेक्ष वा पक्षपाती सूर आपणावप वा प्रथा - मतांचो पुरस्कार 
जावं निशेध करप . हे सगलें जाणीवपूर्वक टाळूक जाय . हाच्यो पती जायत्यो सांपडत . 
पूण त्यो दिवप हेंच चूक जातलें . 

वतां वतां , कोंकणी साहित्यांत ठळकपणान आपणाली सुवात सुगूर केल्ल्या थोड्या 
भौ साहित्य नियाळांची काय भौरंगी - भौढंगी रुपां आठयलेबगर साहित्य नियाळावेलो 
हो नियाळ पुराय जावचोना . कोंकणी साहित्यांतल्यान सुर्वेच्या नियाळांची मोख नव्या 
बरपाचे स्वागत , उमेदी लेखनाची तोखणाय आनी इच्छुक बरोवप्याक उत्तेजन / प्रेरणा 
दिवप हीच आशिल्ली . हाची कारणां कोंकणी अस्मिता वर्धन , कोंकणी भाशेक गिरेस्त 
करपाची निकड , कोंकणी साहित्याची भुरगी पिराय आनी कोंकणीच्या मूळपीठाचो 
राजकी 

फुडार ही जावन आशिल्ली . ह्या सुरवेच्या नियाळांत जरी तुस्त आनी उत्फर्के 
हांचो सदळ हातान उपेग केल्लो दिसलो तरी , तातूंत आंतरीक समजिकाय आनी 
घरगुती एकवटाचे दर्शन घडटा . 

अनुपचारीक आसलो तरी सूज्ञ साहित्य - समजणेचो आपरोस ह्या सुरवेच्या नियाळांनी 
मेळटा . ह्या काळावेल्या लागीलागी सगल्या साहित्य नियाळांचे स्वरूप वळख , दखल , 
अभिप्राय अशेंच चडावत प्रमाणांत आशिल्लें . हातूंत व्यक्तीगत संग्रहांक बरयिल्ल्यो 
प्रस्तावना म्हत्वाच्यो थारतात . देखीक , ' पुडो सोडोवचे पयलीं ... ' ही जायो - जुयो ह्या 
संग्रहाक स . बाकीबाबान बरयल्ली प्रस्तावना एक घमघमीत झलक म्हूण घेवंक येता . 

ल्हवू ल्हवू साहित्य अकादेमीतर्फे प्रातिनिधीक साहित्य - झेले उजवाडा येवंक आरंब 
जालो . तांकां प्रस्तावना म्हूण बरयल्ल्या लेखांनी साहित्य नियाळाच्यो कांय दर्जेदार 

तरिकूय अनुपचारीक - पती मेळटात . हातूंत कोंकणी कथेवेलें स . लक्ष्मणराव 
सरदेसाय हांचे अणभवपिकें पकदस्त भाश्य वा विश्लेशण आसा . तेजिश्ट रुपक आनी 

खेरीज शैलीन बरयल्ली बाकीबाबांची कोंकणी कवितेच्या संग्रहाची प्रस्तावना हिवूय 
अर्थगर्भित भाश्याची सोबीत देख . चंद्रकांत केणी हांचे ' कोंकणी कथेचे पडबिंब ' हे 
आढावो ह्या प्रकाराची survey आनी overview ह्या दोनूय रुपांनी अतिशय नेटकी 
आनी सुडसुडीत पत म्हणूं येता . कोंकणी कथांच्या ( हिंदी अणकारीत ) संग्रहाक बरयल्ली 
श्री . कमलेश्वर हांची प्रस्तावना हिवूय साहित्य नियाळाची एक अनुकरणीय देख जावन 


आसा . 


- 


ह्याच काळार नवोदितांच्या पयल्या संग्रहाक प्रस्तावना बरोवप हे सगल्या मान्यवर 
लेखकांक साहित्य नियाळ बरोवपाचे आमंत्रण थारलें . तशेंच आयच्या काळार नव्या 
पुस्तकांक / नव्या आवृत्तींक पोरण्या पुस्तकांक येवकार दिवपाक उदेत्या समिक्षकांक 
साहित्य नियाळाचें आपोवणे आसता . ह्या नियाळांचें स्रय समिक्षकांइतलेंच 
दिसाळीं - नेमाळ्यांच्या संपादप्यांक वता . दिवाळी अंक आनी वर्साळी , तशेंच 
परिसंवाद / चर्चा , कार्यशाळा हांकां लागून उजवाडा आयिल्ल्या संग्रहांचेंय कोंकणी साहित्य 
नियाळाच्या वाडट्या क्षेत्राक विसरूं नजो इतलें योगदान आसा . 

पूण हाचो अर्थ साहित्य नियाळाच्या क्षेत्रांत कोंकणी लेखकान आत्मतुश्ट जावचें 
न्हय . स . र.वि. पंडितासारक्या म्हादिग्गज कवीक धादोशी करीसारको नीज नियाळ 

पुराय , दिश्टावो - दिणो , समरसून केल्लो अजून कोंकणींत पावचो आसा . ह्या 
आनी हेरय जायत्या मान्यवर बरोवप्यांच्या साहित्याक लागिल्लो खंतीचो वा उपेक्षेचो 
दाग फुडाराच्या साहित्य नियाळान धुवन काडूंक जाय . ते मेरेन नियाळाच्या नावाखाला 
जें जल्मता ताका श्री . रवीन्द्रबाब केळेकारांचे उतर उश्णे घेवन ‘ मखलाशी ' म्हणचें 
पडटलें . तांच्याच उतरांनी सांगचें जाल्यार ‘ गाय जशी पाडकाक चाटून निवळ करता ' 
तश्शी साहित्य नियाळावेली जळमटां , घयरांव , किल्मिशां आनी किजिलांय आमकां 
कडसरावंक जाय . तातुंतल्यान नदर आदी निवळ जातली . मागीर नियाळय नितळ 
आनी निरोगी जातलो . हे खातीर साहित्य नियाळ हे प्रक्रियेकच न्हय तर ते संकल्पनेकच 
' पुनश्च हरी ओम् ' म्हणून पथून एकवार नवे नदरेन मनांत किल्लत घाल्या . वेवसायीक 
नियाळाचें घुस्मटावपी वेटोळे कोंकणी साहित्याक अंदूं लागचे आदी ह्या नवे नदरेच्या 
नियाळाक फागूर फुटले अशी आस्त आसा . 


साहित्य नियाळ : प्रकृती आनी स्वरूप 

साहित्य नियाळाविशी उलयतना सरसकटपणान एक ऐसपैस समज ( काय अपसमज ) 
गृहीत धरिल्लो दिसून येता . तो म्हळ्यार , साहित्य नियाळाची वर्गवारी करतना ताची 
रुपा , ताचे प्रकार आनी पद्धती हांका , अदीक चिकित्सा करिनासतना एक वा समानार्थी 
संज्ञा लेखपाची संश्लिष्ट ( लिगाद / घुस्पल्ली ) धारणा . हाकाच लागून जायते खेपे कसलेच 
तरेची मार्गदर्शक तत्त्वां वा स्पश्ट निकश वापरलेबगर पुस्तक - वळख , परीक्षण , इतिहासीक 
नियाळ , चरित्रात्मक बरप , कलेची स्वायत्तता मानपी बरप ह्या सगल्यांची काय अंशी 
कुड्डी वर्गवारी करूंक आमी प्रवृत्त जातात . अशे तरेची विभागणी असमतोल आनी 
तर्कदुश्ट थारपाची शक्यताय आसता . आनी म्हणून वाचप्याचो विचारीक गोंदळ जावप 
सभावीक आसता . 

एका काळार जरी , साहित्य नियाळाचे विश्लेशण करतना वा ताच्यो तरा वेगळायतना 
रुपां , प्रकार आनी पद्धती ह्या खेरीज आंगांक परंपरेन एकाच गोठ्यांत आमुडिल्ली 
आसली तरी आयच्या काळार तशें करप चूक थारतलें . कित्याक काय म्हळ्यार , 
आज साहित्य - विचार अदीक प्रगत , शास्त्रशुद्ध आनी स्पश्ट जावंक आंवडेता . कसलीय 
साहित्य - विशयक भासाभास नेमके निकश , पटपासारकी प्रमाणका आनी मार्गदर्शक 
तत्त्वां सांगाता घेतलेबगर चांट मारिना . मत , तर्क आनी शास्त्र हांकां पाळो दिलेबगर 
निश्कर्श काडूंक सोदिना . हाका लागून साहित्य नियाळाची वर्गवारी करतना रुपां , 
प्रकार आनी पद्धती हांचो वेगवेगळी आंगां म्हूण विचार जावंक जाय . 

प्रस्तुत भासाभाशेत असो विचार करचेलो प्रामाणीक यत्न केला . अर्थांत आदल्या 
लेखांत ' साहित्य नियाळ : प्रकृती आनी स्वरूप ' ह्या माथाळ्याखाला , साहित्य नियाळाच्या 
मूळ 

तत्त्वां वांगडा आनी गुणांवांगडा तांच्या रुपांचो विचारय जाल्लो आशिल्ल्यान हांगा 
फकत नियाळाचे प्रकार आनी पद्धती हांचोच विचार करप समा जातलें . 

साहित्य नियाळ म्हळे की तीन मुखेल आनी मुळाव्या घटकांचे भान दवरूंक जाय . 
ते बुन्यादी घटक म्हळ्यार : साहित्य ( कृती / संहिता ) , साहित्यीक ( कर्ता / सर्जक ) 
आनी साहित्य विचार ( तत्त्वां / सिद्धांत ) . ह्या तिनूय घटकांक अनुलक्षून नियाळप्याच्या 

मनांत एक आंतरक्रिया ( interaction ) घडटा . हे आंतरक्रियेवरवींच ताका साहित्याची 
जाण वा समजणी लाभता . आदी सांगलां तेप्रमाण ही जाण वा समजणी साहित्य 
नियाळ हे साहित्यकेंद्रीत प्रक्रियेचें मूळ तत्त्व जावन आसा . जेन्ना नियाळपी ही जाण 
शब्दांतल्यान अभिव्यक्त करूंक पळयता तेन्ना साहित्य नियाळ अक्षरबद्ध जाता . म्हणटकूच 
साहित्य नियाळाचे प्रकार वा पद्धती थारायतलो जाल्यार आदी वयर उल्लेखिल्ले तिनूय 
बुनयादी घटक आनी खासा नियाळपी हांचेमदलो परस्पर संबंध वेगवेगळ्या थरार 
समजून घेवप आवश्यक आसा . 

साहित्य नियाळाचे प्रकार वेगळायतना ह्या तिनूय बुनयादी घटकांक मध्यवर्ती सुवात 
दिवन मागीर तांकां विवीध निकश लावन , विंगड विंगड संदर्भाच्या ( context ) 
परिघांत तांकां उबे करून नियाळाची वर्गवारी करप बरी . मात अशें करतना , नियाळपी 
ह्या घटकांक एकसणी वा एकटोशी हाताळूक शकता हे लक्षात घेवंक जाय . तशेंच 
वेगवेगळ्या सिद्धांतीक बसकांचेर आदारून तो नियाळ बरोवंक शकता . म्हणून , 
नियाळाच्या प्रकारांचो सोद घेतना ह्या सगल्या मुद्द्यांचेर बारीक लक्ष दवरचे पडटा . 
कशें तें फुडे पळोवया . 

साहित्य नियाळाच्यो पद्धती मात वयर उल्लेखिल्ल्या तिनूय बुनयादी घटकांकडेन 
पळोवचेले नियाळप्याचे सुवातेचेर , तागेल्या दिश्टीकोणाचेर आदारून उरतात . 
नियाळप्याची सुवात वा दिश्टीकोण थारपाक तागेल्यो धारणा / विचारसरणी , प्रवृत्ती / वृत्ती 
वा अपेक्षा / प्रयोजना कारणीभूत थारतात . कांय वेळा तर नियाळप्याक नकळटां 
लेगीत हातुंतल्यो एक वा अदीक गजाली तागेल्या नियाळाचेर प्रभुत्व गाजयतात . हांकांच 
लागून नियाळाची दिका , ताचो सूर आनी इरादो निश्चित जाता . आनी अशे तरेन 
नियाळा फाटली पद्धत सादारणपणान वळखूक मजत जाता . 

जर नियाळपी बुद्धिनिश्ठ , प्रमाणनिश्ठ , तर्कनिश्ठ आसलो तर तागेली नियाळाची 
पद्धतय फावो तशी विशय / वस्तू / कृती निश्ठ आसता . हाचे उरफाटें जर तो आत्मनिश्ठ , 
व्यक्तीनिश्ठ , पंथनिश्ठ , तत्त्वनिश्ठ आसलो जाल्यार नियाळाची पद्धतय आत्मनिश्ठ , 
व्यक्तीनिश्ठ थारूंक शकता . चड करून असो नियाळ साहित्यीक - केंद्रीत जावपाची 
शक्यताय अदीक आसता . कृतीचो उपेग तो अवश्य करता . पूण तागेलो दिश्टीकोण 
साहित्याचे स्वतंत्र आस्तेपण वा स्वायत्तता हो नासून लेखकदर्शी आसप साहजीक 
आसता . एक याद दवरूंक जाय की वयल्या दोनूय पद्धतींनी नियाळपी साहित्य - विचाराक 
सामको कडसरायना ; पूण ताका मज घेवन मध्यवर्ती सुवातय दिना . जाय - जायतशें 
एक साधन म्हूण ताचो उपेग करता . 

काय वेळा नियाळपी आद्य वा मान्य नमुन्यांचेर पातयेवन तशेंच प्रमाणसिद्ध वा 
काळसिद्ध निकशांचेर आदारून आपणालो नियाळ बरयता . हाची दोन कारणां आसूंक 

शकतात : एक म्हळ्यार , चालंत साहित्यीक / समिक्षात्मक मानदंडाचे फास्केंत वावुरप 
तागेले अभिजात वृत्तीक मानवता . दुसरें कारण म्हळ्यार , अशे तरेचे मान्य मुल्यांचे 
चौकटीत रावन केल्लो नियाळ सुरक्षीत आनी विश्वासार्ह थारपाची शक्यताय अदीक 
आसता . मात अशा वेळार , नियाळप्यान लायिल्ले निकशच अचूक आसून भागना , 
ताणे केल्ली फोडणिशी लेगीत तर्क आनी देखींच्या आदारार उबी रावंक जाय . जाल्यार 
तागेले निश्कर्श आपशेच पातयेवण्यासारके थारतात . अशे तरेन केल्लो नियाळ ठांयच्या 
( established ) निकशांचेर तशेंच भूतकाळांतल्या प्रमाणकांचेर उबोरावन वर्तमान कृतीची 
चिकित्सा करता आनी तिच्या भवितव्याविशीय आराखडे बांदूंक शकता . अशे पद्धतीच्या 
नियाळाची अशे आराखडे बांदपाची क्षमता अदीक आसता . कारण , ताचे फाटल्यान 
आद्य नमुन्यांचे बळगें , मान्य तत्त्वांचे फाटबळ आनी पूर्वसूरींच्या अणभवाचे दायज 
आसता . ही पद्धत देखुनूच सोंपेपणान स्विकारार्ह थारता . तिका अभिजात नियाळ 
पद्धत अशें सोयिस्करपणान म्हणूक जाता . 

पूण हाचे सांगाताक आनिकूय एक पद्धत आसूंक शकता . जी फाटले निकश काळसिद्ध 
आसुनूय 

जशातशे उखलनासतना , वर्तमान संदर्भाच्या परिघांत बसतात तितलेच 
निकश आपणावन , समकालीन संशोधन / सिद्धांतांचे कसवटेर वर्तमान परिस्थितीक 
अनुरूप अशे तरेन कृतीची तांक पारखिता . ही नियाळाची पद्धत कालानुरूप 

नियाळ 
करूंक पळयता म्हूण ती समाजाभिमुख पद्धत जावंक पावता . आनी नियाळांतल्यान 
कृतीच्या भवितव्याची वर्तवणी करतना आपणाले स्वतंत्र निश्कर्श काडूंक ही पद्धत 
बांदून उरता . हाचोच एक वांटो म्हळ्यार , हे निश्कर्श जतनायेन आनी जापसालदारकेन 
घेवपाकय ती पद्धत बांदिल्ली उरूंक जाय . हे जतनायेफाटलें कारण हे निश्कर्श फाल्यां 
काळाभायरे जायत हो भंय न्हय , जाल्यार फाल्यां परिस्थितीक धरून नवे निकश 
घडचे आनी तांचेर आयचे निश्कर्श तिजून मागीरच ते तिगचे अशी साधारण अपेक्षा 
आसची . ह्या स्वच्छंद पूण आशावादी थरूंक शकपी नियाळाचें एक खाशेलेपण म्हळ्यार 
फुडाराक येवपी निकशांतल्या परिवर्तनांत एके तरेन साहित्याचे , समाजाचें आनी 

म्हूण 
नियाळाचे जिवेपण लिपलां ही फळदायी जाणविकाय तातूंत आसता . निदान आसची . 

बारीकसाणेन पळयल्यार वयले भासाभाशेंतल्यान साहित्य नियाळाच्यो ज्यो ढोबळ 
पद्धती सामकारावल्यात तांकां ( १ ) आत्मनिश्ठ / व्यक्तीनिश्ठ आनी विशय / वस्तुनिश्ठ , 
तशेंच ( २ ) अभिजात आनी स्वच्छंद अशें मुद्द्यांनिशी म्हणूक जाता . पूण अशे तरेची 
निवळ वाटणी फकत ( सध्या हांगा चल्ल्या तशे तरेच्या ) तात्वीक भासाभाशेतच करप 
शक्य आसता . प्रत्यक्ष नियाळ करतना खंयचोय नियाळपी हांचे भितरली एक वा 
अदीक पद्धती जाणीवपूर्वक आपणावंक वा टाळूक अपवादानच शकत . उरफाटें , प्रत्यक्ष 
नियाळांत हातुंतल्या एखाद्या , काय वा सगल्या पद्धतींक कळटां नकळटां थोडीभोव 

सुवात अवश्य मेळूक पावता . मात हांचेमदले एके पद्धतीक लक्षात येसारकें प्राधान्य 
नक्कीच मेळिल्लें आसता आनी ह्या ( मुजरत दिल्ल्या वा अनवधानान मेळिल्ल्या ) 
प्राधान्याच्या आदारार साहित्य नियाळाचो प्रधान सूर निश्चित करूंक तशेंच नियाळाफाटली 
पद्धत वळखूक जाता . 

नियाळांत दिसून येवपी एक विशिश्ट सूर वा एके पद्धतीक मेळिल्ली निर्विवाद 
प्रधान सुवात समजून घेवचेखातीर त्या विशिश्ट नियाळ - लेखनांत उकती जाल्ली 
नियाळप्याची धारणा आमकां उपेगी पडटा . मुखेलपणान ही धारणा विचारीक , भावनीक , 
अध्यात्मीक आनी हेर तरांची आसूंक शकता . देखीक , जर नियाळप्याची धारणा 
आधिभौतीक आसली जाल्यार नियाळप्याचो हावेस एखाद्रे कृतीचे अध्यात्मीक , प्रतिकात्मक 
आयाम सोदचेलो आसुंयेता . हेखातीर मागीर नियाळपी कृतींतल्या बुद्धीक वा सेंद्रीय 
अणभवांच्या पेल्यान वचून आंतरीक अनुभूतींक धुंडाळचेलो यत्न करतलो . अर्थातच 
अशा यत्नांकडेन सुसंगत अशी आत्मनिश्ठताय नियाळांत दुभावाविरयत उदेतली . हांगा 
एक ध्यानात घेवंक जाय , ते म्हळ्यार नियाळांतल्यान उकत्यो जावपी आनी कृतींतल्यान 
उक्तायिल्ल्यो लेखकाच्यो धारणा समदर्शी आसल्यो जाल्यार नियाळ अदीक परिणामकारक 
आनी पातयेवण्यासारको जाता . पूण काय वेळा मात ह्यो धारणा समान नासुनूय 
नियाळप्याच्या अचूक निरीक्षणाक लागून तशेंच तागेल्या अभ्यासू विश्लेशणाक लागून 
तागेल्या नियाळांतल्यान प्रभावी आनी विश्वासार्ह चिकित्सा हाताक लागता . जेन्ना 
अशे तरेचे गूण नियाळप्याकडेन फावोशा प्रमाणांत नासतात , तेन्ना अभावानच नियाळ 
पातयेवण्यासारको जाता . अदीक करून ताचे स्वरूप एखाद्या काळखांत मारिल्ल्या 
फारावरी अनिश्चित जाता आनी खंयचीय पद्धत ताचेफाटल्यान आसली तरी निष्प्रभ 


थारता . 


नियाळाची पद्धत वळखुपांत , नियाळप्याच्या धारणांवरीच , तागेल्या प्रवृत्ती आनी 
प्रयोजनांचोय उपेग जावंक शकता . नियाळपी हो एक व्यक्ती जाल्ल्यान ताचेभितरूय 
आपछंदीपण , अनुकरणप्रियता , समाजाभिमुखता हांचो अदीक - उणो अंश आसप सभावीक 
आसा . हांचेवरवीं तागेल्या नियाळपाचे पद्धतीचेर परिणाम जावपय समा आसा . कारण 
तागेल्यो प्रवृत्ती आपशीच ताचो दिश्टीकोण थारायतात आनी विशिश्ट दिश्टीकोणांतल्यान 
पळेतना ताणें विशिश्ट तरेचे निश्कर्श काडूंक पळोवप सभावीक आसा . अर्थात जो 
सक्षम नियाळपी आसा तो हे निश्कर्श साहित्यकृतीच्या वा तातुंतल्या देखींच्या ठोस 
बुन्यादींचेर उबे करता . अशे तरेन फावोसो कृतीजन्य पुरावो नियाळाफाटल्यान आसलो 
की नियाळ सबळ आनी सफळ जाता ; नाजाल्यार फकत उश्णी प्रमेयां वा मनसोक्त 
विधानांचेर पातयेवपी नियाळ उथळ आनी असफळ थारता . कांय वेळा असो नियाळ 
नियाळप्याच्यो ( स्वताविशीं / कृतीविशीं / लेखकाविशीं ) अवास्तव अपेक्षा , सिद्धांतीक 

दुराग्रह वा फावोशी तत्वां नियाळांतल्या विधानांक लागू करूंक आयिल्लें अपेस वा 
लेखकाविशींचे ताचे पूर्वग्रह ( बरे तशे वायट ) हांकां लागून अपेशी वा मारक थारता . 

निमाणे एक मान्य करचें पडटा की नियाळाच्यो पद्धती निर्धारीत करपांत अदीक 
भर नियाळप्याचो पवित्रो आनी तागेलो दिश्टीकोण हांचेरूच दिवचो पडटा . हाचे उकतें 
कारण म्हळ्यार नियाळाची पद्धत ही बऱ्याच अंशी नियाळप्यान आपल्याय नकळटां 
आपणायिल्लें एक नियाळ करचेलें शस्त्र वा साधन आसता . हांचेवरवींच तो नियाळाच्या 
आदी सांगिल्ल्या तिनूय बुनयादी घटकांक सामकारा वता , तांकां आपले तरेन आपणायता 
आनी साहित्य समजणी वा जाण मेळयता . हे करपाक जशे तरेचे साधन तो आपणायता 
तशे तशे तागेल्या साध्याचे प्रकार बदलतात . विशेश म्हळ्यार जशी ही साधनां हवाबंद 
खणांनी वाटूक येनात , तशेंच साध्य म्हणजे नियाळाचे प्रकारय पुरायेन खणबंद 
( compartmentalise ) करूंक जायनात . मात्त , जिज्ञासूंचे सुविधेखातीर तांची तत्वत : 
चर्चा करून ते कशे तरेचे आसूंक शकतात आनी अगणित कित्याक हे सांगप शक्य 


आसा . 


साहित्यनियाळाचे प्रकार 
तात्विक चर्चेपुरते ढोबळपणान साहित्य नियाळाचे दोन सोयिस्कर वांटे करूं येतात : 
एक मौलिक ( मुळावो / fundamental ) साहित्य नियाळ आनी दुसरो , प्रत्यक्ष 
( वेव्हारीक / applied ) साहित्य नियाळ . हातुंतलो पयलो प्रकार म्हळ्यार मौलिक 
साहित्य नियाळ साहित्याचो मुखेलरणान सिद्धांतीक नदरेंतल्यान विचार करता आनी 
असो विचार करतना सरसकटपणान साहित्य आनी ' साहित्यविशयक ' साहित्य असो 
भेदभाव करिना . मौलिक साहित्य नियाळ , साहित्याक समग्रतायेन वा काय आंगांनी 
नियाळून वा समजून ठोस समिक्षात्मक निश्कर्ष काडपाचे ध्येय बाळगिता आनी 

म्हणून 
अशे तरेच्या नियाळाचे ध्येय स्पश्टपणान सिद्धांतीक भासाभास आनी बुन्यादी प्रस्नांची 
उस्तवारी हे आसता . 

अशे तरेचो विचार , साहजिकपणान साहित्याकडेन पळेतना ती एक मुळावी , विश्वीक 
आंवाठाची , भौ - आयामी उतरजन्य अभिव्यक्ती म्हूण पळेता . त्या विचारालेखीं ही 
उतरजन्य अभिव्यक्ती लिखीत ( अक्षरबद्ध ) तशेंच मौखीक ( oral ) आसूं शकता . तिचेकडेन 
पळोवचेली मौलिक साहित्य नियाळाची नदर सुक्षीम वा विशाळ आसूं शकता ; तशेंच 
ताचो दिश्टीकोण पुराय साहित्याक आस्पावपी , विशिश्ट साहित्य - प्रकारांक ( literary 
genres ) 3119547 ar faire faire Hiferu - faariant ( literary theories ) 
प्रभावाखाला वावरून विवीध मानवशास्त्रांच्या आयामांतल्यान साहित्याक समजूक पळोवपी 
असो आसूं शकता . समकालीन समीक्षा चडांत चड प्रमाणांत हे वाटेन वचूंक लागल्या . 

पूण ह्या पुस्तकापुरतें उलयतले जाल्यार , तत्वत : ह्या दोनूय प्रकारच्या साहित्य 
नियाळांक गृहीत धरून तांचो नांवानिशी उल्लेख केलो तरी हांगाच्या भासाभाशेचें 
एकमात्र लक्ष्य साहित्यकृती - केंद्रीत नियाळाचेर म्हणजेच प्रत्यक्ष नियाळाचेर आसा . 
खेरीज , ह्या दोनूय प्रकारांक लागू जावपी निकश ( criteria ) , बुन्यादी घटक ( basic 
components ) आनी तांचे आयाम ( dimensions ) ही सगली कलमां लागी - लागी 
सारकी आसात . देखून , निखट्या प्रत्यक्ष साहित्य नियाळाचो विस्तृतायेन विचार केल्यार 
ती दोनूय प्रकारांच्या नियाळांक कशे तरेन लागू जावंक शकतात , हे आपशींच उकतें 
जातलें . म्हणटकूच फुडले भासाभाशेची सर्वांगीण मोख प्रत्यक्ष - नियाळाची विस्कटावणीच 
आसतली . 

प्रत्यक्ष साहित्य नियाळाचो रोख पूर्णतायेन नासलो तरी मुखेलपणान सर्जनशील 
बरपाचेर आसता आनी ह्या प्रकारचो नियाळ साहित्यकृतीच्या खोलायेन केल्ल्या अभ्यासांत 
निस्तता . पूण साहित्यकृतीचो असो अभ्यास , आदी म्हळ्ळां तेप्रमाण , समिक्षात्मक 
गिन्यान आनी बरोवप्याविशीं फावोशी जाणविकाय दवरुनूच शक्य आसता . पुरायपणान 
समिक्षात्मक गिन्यानाची पोकळी आशिल्ल्या वातावरणांत साहित्य नियाळाक प्रत्यक्ष 
कृतीक भिडप अशक्य आसता . तशेंच , लेखकाविशी अवास्तव म्हायती नासली तरी , 
सर्जक ह्या नात्यान तागेली किमान दखल तरी घेवप प्रत्यक्ष नियाळाक चुकना . अर्थात , 
नियाळपी ह्या तिनूय गजालींचें – संहिता / सर्जक / समीक्षा - आपलेपुरतें एक वेगळे 
समीकरण दरवेळा प्रत्यक्ष नियाळ बरयतना अवश्य करता . तशें करप ताका भाग 


आसता . 


देखून प्रत्यक्ष नियाळाक आमी , खंयचीय साहित्यीक कृती वा संहिता आत्मसात 
केले उपरांत नियाळप्यान उक्तायल्ली तिचेविशींची आपणाली खासा समजणी अशेंच 
म्हणूंक जाय . प्रत्यक्ष नियाळाक ( सुरवेक सावन आमी मानीत आयल्यात तेप्रमाण ) 
तीन बुन्यादी घटक आवश्यक आसात . ही बुन्यादी घटकत्रयी नियाळप्यांत जी आंतरक्रिया 
घडयता ती प्रत्यक्ष नियाळाचे प्रकार समजूंक पळयतल्यांखातीर मध्यवर्ती थारता . हे 
आंतरक्रियेत जरी तिनूय बुन्यादी घटक आस्पावले तरी दर एका नियाळावेळार ह्या 
घटकांचो नियाळप्याच्या मनांत घडपी आंतरक्रियेंतलो सहभाग अदीक - उण्या प्रमाणांत 
बदलत रावता . कांय वेळा तर हांचे मदलो एखादो घटक लागीलागीं भायरावता . 
पुरायेन संहितानिश्ठ ( textual ) नियाळ आसल्यार लेखक ( सर्जक म्हूण ) सामको 
कडसरावता ; अशें समकालीन समिक्षाविचारांत जायते खेपो घडटा . कांय वेळा 
नियाळप्याच्या अज्ञानाक लागून समिक्षात्मक तास नियाळांत देंवचना . तर काय वेळा 
नियाळप्याच्या अवधानाक लागून वा तागेल्या हेर खंयच्याय प्राथमिकतांक ( priorities ) 
अग्रक्रम मेळिल्ल्यान नियाळांत साहित्यिकाचो उदो - उदो जावनय , कृतीचो उल्लेख 

' कुकमाक आदार ' इतलोच उरता . 

म्हणटकूच प्रत्यक्ष नियाळाचे प्रकार सोदूंक वतना पयलो निकश आसूंक जाय : 
नियाळांत बुन्यादी घटकांक मेळिल्ली प्रधानता / सुवात . हो निकश लावन , नियाळ 
कृतीनिश्ठ / संहितानिश्ठ , सर्जकनिश्ठ काय समिक्षानिश्ठ आसा हे थारावंक मेळटा . 
अशे तरेन प्रत्यक्ष नियाळांचे बुन्यादी घटकांक फावो जाल्ल्या अग्रक्रमाच्या आदारार 
तीन प्रकार करूं येतात . 

हे तीन फकफकीत प्रकार फकत वाचप्याचे सुविधेखातीर आवश्यक आसात . कारण 
फुडें नियाळाचे आनीक प्रकार सोदतना , ताका फुडलो निकश लागू करूंक हे सुर्वेचे 
प्रकार खुंटयाळे म्हूण उपेगी पडटात . हो दुसरो निकश जावन आसा : नियाळप्यान 
लागू केल्ले संदर्भ . वयर म्हळ्ळां तशें , समजा गृहीत धरलें की नियाळप्यान 
संहिता / सर्जक / समीक्षा हांचे मदल्या एकाक वा दोगांक मुखेल सुवात दिल्या , जाल्यार 
ताणें ही सुवात दितना ह्या घटकांक ( उदा . संहिता / लेखक ) खंयच्या संदर्भातल्यान 
मुखेलपणान समुजपाचो यत्न केला . हाचेवेल्यान प्रत्यक्ष नियाळाचे वेगवेगळे प्रकार घालूं 
येतात . जितले संदर्भ तितले प्रकार आसू शकतात . देखीक , जर नियाळप्यान काळाचो 
संदर्भ कृतीक लायलो जाल्यार इतिहासीक नियाळ पदरांत पडं येता आनी जर तोच 
संदर्भ बरोवप्याक लायलो जाल्यार नियाळ अदीक चरित्रात्मक जावपाची शक्यताय 
न्हयकारूंक येना . अशेच तरेन व्यक्तीगत संदर्भ लायल्यार पुराय नियाळाचे चित्र बदलूक 
येता . तशेंच , प्रासंगिक , परिस्थितीजन्य अशे संदर्भ लागू केल्यार ते ते प्रमाण नियाळय 
प्रसंगनिश्ठ वा परिस्थितीनिश्ठ जावंक शकता . उदाहरण दिवचें जाल्यार , 
बलात्कारासारक्यो घडणुको वा म्हाझुजासारकी परिस्थिती अशे तरेचे नियाळ - प्रकार 
जल्माक घालूंक शकता . 
पूण 

नियाळाचे खंयचेच प्रकार पुरायेन स्वतंत्र वा स्वयंभू अशे उरूंक पावनात . 
कित्याक , वयलो एक वा दोनूय निकश लावनच नियाळपी नियाळ करीत हाची खात्री 
कोणूच दिवंक शकना . खासा तो आपूण लेगीत अशी खात्री दिवचो ना . बऱ्याच 
वेळा ताका नियाळ करतना बरपाफाटलें प्रयोजन खंयचे हाची चिकित्सा करीन दिसता . 
मागीर नियाळपी अशा वेळार प्रयोजनसापेक्षता हो निकश नियाळपाखातीर वापरता . 
हांगा मागीर प्रस्न उबो जाता : प्रयोजन कृतीत आपशीच उदेलां वा ते बरोवप्यान 
मुजरत केळयलां वा ते बरोवप्याच्या नकळटां कृतींत खेळटना नियाळप्याचे सिद्धांतीक 
नदरेक पडला ? हे सगले उपनिकश प्रयोजन ह्या एका निकशाखाला वावुरतात . जशेजशे 
ते नियाळाक लागू करूं जातात , तशे तशे नियाळाचे प्रकार वेगळावंक जातात . देखीक , 
जर हे प्रयोजन लेखकनिश्ठ नदरेन नियाळपी सोदीत जाल्यार ताका कृतीकणकणीं 
कितलिंशीच प्रयोजनां सांपडूंक शकतात : प्रबोधन , प्रक्षोभन , परिवर्तन , निखटी 

प्रयोगशीलता , प्रचार - प्रसार आनी हेर अशीच . पूण ही प्रयोजनां खंयच्या तरी संदर्भाबगर 
नियाळपी कशी सामकारायतलो ? म्हूण ताका एक वा अदीक संदर्भ घेतलेबगर सुटकावाट 
ना . हे संदर्भ जायते खेपो तो जाणून बुजून घेना , ते आडवाटेन त्या त्या प्रयोजनाचे 
शेंपडेक धरून नियाळांत भितर सरतात . देखीक , प्रबोधन हे बरपाचें वा बरोवप्याचे 
प्रयोजन आसलें जाल्यार ताचेवांगडा समाजविज्ञानीक ( दलित , देशी , अस्तुरी , इतिहासीक 
इत्यादी ) संदर्भ भितर सरतात . परिवर्तन हे प्रयोजन नियाळप्याक जर सांपडलें जाल्यारूय 
ताका तो अशेच साबार संदर्भ लावंक शकता . तेंच प्रायोगिकतेक वा प्रचार - प्रसाराकूय 
लागू जाता . अशे तरेन कितलेशेच संदर्भ ( मनोविज्ञानीक , भासविज्ञानीक , संस्कृतीशास्त्रीय , 
राजनितीक , अर्थशास्त्रीय ) प्रयोजनांच्या हातात हात घालून नियाळाचे प्रकार घडोवंक 
शकतात . 
पूण इतल्यानच जालें ना . खासा नियाळप्याच्या वाचन , मनन वा चिंतनाक 

लागून 
वा तागेल्या भोव - श्रुतपणाक लागून तागेली एक विशिश्ट अशी सिद्धांतीक मनोभूय 
घडिल्ली आसता . तिचेर एक वा अदीक समिक्षासरणी शेक गाजयतात . सदांकाळार 
एकच समिक्षाविचार कोणाचेरय आपणालो छाप कायम दवरतलो हे नक्की ना . पूण 
खंयचीय विचारप्रणाली आपणायली की ती आपशींच थोडेभोव प्रमाणांत खंयचेय व्यक्तीच्या 
बरपांतल्यान उदेता . कांय वेळा कळून , काय वेळा नकळटां , काय वेळा नाका आसतना 
लेगीत . अशे तरेन राजनितीक , धर्मशास्त्रीय , नितीक , वसाहतवादी , वि - वसाहतवादी , 
नव - वसाहतवादी , आध्यात्मिक , आधिभौतीक अशो मेजूंक जायनात इतल्यो प्रणाली 
वेळावेळार नियाळाक आपल्या रंगांत काडटात . म्हणटकूच नियाळप्याची सिद्धांतीक 
बसका हो एक निकशय नियाळाचे प्रकार वेगळायतना विसरूंक जायना . 

आनी निमाणे : समजा नियाळप्यान सभावीक रितीन वा मुजरत वयले कसलेच 
निकश लायनासतना फकत एक स्वतंत्र , स्वावलंबी कृती म्हूण जर बरपाक नियाळपाचें 
केले तरी तागेल्या नियाळाक प्रकारांत वाटूक वाट आसाच . जर ताणे कृतीचे तांकीक 
उक्तायतना कृतीचें एक तास वा साबार तासां होलमांत घेतली जाल्यार तेप्रमाण 
नियाळाचे वर्गीकरण करूंक जातलें . देखीक , कृतींतल्या कलात्मक आविष्काराक प्रतिसाद 
दिवन जर ताणें कलेक अग्रक्रम दिलो जाल्यार स्वायत्ततावादी , कलावादी इत्यादी 
वांटे पडटात . जर रचनेक अग्रक्रम दिलो जाल्यार रुपवादी , संरचनावादी , , 
उत्तर - संरचनावादी अशे प्रकार जातात . जर कृतींतल्या मानवी अणभवांक अग्रस्थळार 
हाडले जाल्यार मानववादी , वास्तववादी , अतीवास्तववादी अशे जातात . जर शैलीक 
अग्रक्रम दिलो जाल्यार ते प्रमाण , जर भाशेक प्रधानक्रम दिलो जाल्यार ते ते प्रमाण , 
जर दिश्टाव्याक दिलो जाल्यार ते ते प्रमाण विशिश्ट सुत्राकडेन सुसंगत अशे खोटांनी 
प्रकार जावंक पावतात . पूण अशे प्रकार मेजूक जशे कठीण तशे वळखुंकूय सोपें 

न्हय . मात वळखूक येनात म्हूण तशे प्रकार करप ( निदान तत्वीक भासाभाशेत तरी ) 
शक्य ना अशें म्हणूंक जावचेना . 

वाचप्याक ह्या तत्वीक वर्गीकरणाफाटली घुस्पावणी बांदावळ कळचेखातीर खाला 
दिल्ल्या मांडावळ / आलेखाचो आदार जातलो अशी आस्त आसा . हातूंत नियाळप्याच्या 
मनांत घडपी आंतरक्रिया , ते आंतरक्रियेत वांटेकार जावपी तीन मुखेल घटक आनी 
ज्या विंगड विंगड आयामांतल्यान नियाळपी ही आंतरक्रिया समजून तिची फोडणिशी 
करूंक पळेता तें सकयल्या आकृतींत ( क्र . १ ) दाखयला . 


साहित्यकृती 


हमे 
सापेसला 
संदर्भ 


आपरक्रिया 


साहित्य विचार 


साहित्यकार 


प्रयोजन सपि 


सिध्दांत सापद्धता 


नियाळांत ही फोडणिशी / समजणी जेन्ना अक्षरबद्ध जाता , तेन्ना तातुंतल्यो पद्धती 


उक्तावतात . 


ह्यो पद्धती समजूंक येवच्यो म्हूण आकृती ( क्र . २ ) चो उपेग करूं येता . पद्धतीत 
नियाळप्याची सुवात म्हत्वाची आसता , हे लक्षात घेसारकें . 
वयल्या दोनूय आकृतींतलो दरेक आयाम थीर वा चित्रासारको 

नासून , 

तो गतिशील 
आनी जिवो आसा . तशेंच , दर आयामाचो घेर ताका तेंकून आशिल्ल्या आयामाच्या 
घेरापरस विरुद्ध दिकेन ध्रुवता हे गृहीत धरल्यार पद्धतींचे अदमासपंचेपण ( tentative 
ness ) 

आनी प्रकारांची अगणित तासां रोखडींच होलमांत येतली . 

शिष्यवस्तनिइ 


अभिजात 


सारित्यौल 


निया 


आलाव्यक्ती 


आत्माच्यक्तीनिहल 


साहित्य विचा 


खच्छ 


सपट dia 


आनी निमाणे : साहित्य नियाळ हे साहित्य - प्रक्रियेची एक संकल्पना म्हणून तिच्या 
पुराय रुपां , प्रकार आनी पद्धतीवांगडा वळख पटची म्हूण सकयल दिल्ले आकृतीचो 
उपेग करूं येता . ( आ . ३ ) . 

संदर्भ 
समाज प्रसंग परिश्मनी 


व्यक्ती काळ 


Leles 


सिध्दांत 
विस्थाका 
मनोविज्ञान 
राजनितीक 
इतिहास 
भासविज्ञानीका 


' 
प्रबोधन 
परिवर्तन 
प्रलोभन 
प्रचार 

प्रयोजन 


संरचना कलात्मकता रुपौली मूल्य दिश्टायो 

साहित्यकृती / संहिता 

साहित्य नियाळाविशी कसलेय ठोस आराखडे मनांत बांदून पळोवपी वाचप्याक 
वयल्या आलेखाच्या चारय भुजांतल्यान फावो ते तरेन जाणविकाय मेळोवची पडटली . 
हे कठीण नासलें तरी सोय न्हय . कारण आकृती समजूंक सुविधा जावची म्हूण 
दिल्ली आसा . तिचेवरवीं पुरायेन शास्त्रशुद्ध असो आनी संपूर्ण डाटा ( मुळावी म्हायती ) 
मेळोवप शक्य ना . कारण , साहित्य नियाळ ही संकल्पना जितली अनंग आनी अमूर्त 
आसा तितलोच आलेखांतलो एकानएक घटकय अमूर्त आसा . नेमकी संख्या वा ठोस 
मेजमाप हांच्या अभावाक लागून जिज्ञासू वाचप्याक खासा आपणाली कल्पनाशक्त 
आनी प्रज्ञा हांचो सांगड घालुनूच जायती समजणी मेळोवची पडटली . 
चत्राय : वयले आकृतायेंत चारी भुजांनी जे उपघटक मांडल्यात , 

जे , ते फकत 
उदाहरणाखातीर . दर भुजांत जाय जाल्यार आनीक एक दोन घटकय आस्पावंक मेळटले . 
तशेंच , ह्या दर उपघटकांक आनीक साबार उप - उपघटक आसात , ते वाचप्याक 
कल्पकतायेन आकळचे पडटले . देखीक , वयल्या आकृतींत संदर्भ ह्या घटकाअंतर्गत 
एक उपघटक व्यक्ती हो आसा . हाचे खाला कितल्याशाच उप - उपघटकांचो आस्पाव 
करप शक्य आसा . देखीक , लेखक , पात्र , अनुपस्थित निवेदक आनी हेर जायते . 

साहित्य नियाळ : 
अंतरंगांकडल्यान कायारुपांकडेन 


ह्या पुस्तकाचो बुन्यादी हावेस साहित्य नियाळ हे संकल्पनेची शक्य तितली सर्वांगीण 
फोडणिशी करप हो आशिल्ल्यान , पुस्तकाच्या पयल्या भागांत तत्वीक भासाभाशेवरवीं 
साहित्य नियाळाचे अंतरंग उखला करचेलो यथाशक्ती यत्न जाला . पूण हातासरशीं 
आशिल्ल्या नियाळाच्या देखीनिशी प्रत्यक्ष साहित्य नियाळाचेर फावोसो उजवाड घालोना 
जाल्यार साहित्य नियाळाच्या अंतरंगामेरेन पावनय घडये वाचप्याखातीर नियाळाचो 
विविधांगी रुपकार अनवळखी उरूंयेत ही भिरांत उपासता . हाका लागून पुस्तकाच्या 
ह्या उत्तरार्धात वांचप्याखातीर प्रत्यक्ष नियाळाच्यो वेगवेगळ्या प्रसंगार आनी वेगवेगळ्या 
प्रयोजनानिशीं बरयल्ल्यो - प्रस्तुत लेखकाच्योच आदी उजवाडायिल्ल्यो - काय नियाळाच्यो 
पती 

मुजरत सादर केल्यात . 
नियाळाच्या पतींचे अशे तरेन सादरीकरण करपाफाटल्यान एक अंतस्थ कारणय 
आसा . ते म्हळ्यार , नियाळाचे संकल्पनेविशीं विस्तारान भासाभास करतल्याक लेगीत 
त्या चर्चेतल्या मुद्द्यांकडेन सुसंगत आनी प्रामाणीक असो नियाळ बरोवप कितपत 
शक्य आसा हे वाचप्याकच न्हय तर खुद्द नियाळप्याकय कळचें ! वेगळ्या उतरांनी 
सांगचें जाल्यार , साहित्य नियाळाच्या मूळ तत्त्वांक केथवोर पाळो दिला हे तपासून 
पळोवंक गावचे . तशेंच , बऱ्याच नियाळाचे थोडेभोव तरी गूण प्रत्यक्ष नियाळांत नियाळपी 
केळोवंक शकला व्हय , हेवूय थारावंक मेळचे . हे करतां करतांच वाचप्याक प्रस्तुत 
पतींवरवीं नियाळाच्या कायारुपांविशीय आपलेपुरते कांय आराखडे बांदूंक मेळटले अशी 
आस्त आसा . 

अंतरंगाकडल्यान कायारुपांमेरेन वाचप्यावांगडा हो द्राविडी प्राणायाम करपांत एक 
नियाळपी म्हूण खासा म्हजोय थोडोभोव लाव आसा . ते - ते साहित्यकृतीचो नियाळ 
करतना जी मार्गदर्शक तत्त्वां वा जे निकश त्या - त्या वेळार नियाळाच्या त्या त्या 
पतींक लायिल्ले तांचो आज पुनर्नियाळ करून त्या नियाळाचें येस - अपेस कितलें हे 
तटस्थपणान आपशींच समजूंक बरें जातले . विशेश म्हळ्यार , त्यो नियाळाच्यो पती 
ह्या पुस्तकांतलो हो सिद्धांतीक भासाभाशेचो आटाप उखलचे आदी जल्मा आयिल्ल्यो 
आशिल्ल्यान , नियाळप्याची ही एका अर्थान स्वपरीक्षा आसा . तिचो भावी बरपाकय 
मोलादीक हातभार लागतलोसो दिसता . 

* 

साहित्य नियाळाच्या कायारुपांचे हे मांडावळीखातीर नियाळाच्यो वट्ट पंदरा पती 
वेंचून काडिल्ल्यो आसात . हातुंतल्यो तेरा पती सर्जनशील साहित्यकृतीवेल्या नियाळाच्यो 
आसात , जाल्यार उरिल्ल्यांतली एकेक अनुक्रमान अणकारीत बरपाविशीं आनी समिक्षात्मक 
बरपाविशींची आसा . सर्जनशील साहित्यावेल्या नियाळांची सुडसुडीत अशी वाटणी गद्य 
आनी काव्य हांचेमदीं करूं येता . ह्या पंदराय नियाळांचे स्वरूप त्या - या पतीफाटल्या 
प्रयोजनाक सोबसारकें घडत गेल्ल्यान दरेका नियाळासंबंदीचे प्रयोजन हांगा स्पश्ट करप 
योग्य धरला . चडांत चड नियाळ संहितानिश्ठ नदरेन केल्ल्यान चडावत खेपो ते कृतीकेंद्रित 
जाल्यात . जंय नियाळ लेखक - केंद्रित नदरेन वा साहित्य - प्रकारनिश्ठ दिश्टीकोणांतल्यान 
केल्लो आसा थंय तसो उल्लेख करप गरजेचे लेखलां . 

ह्या नियाळांमदले पांच नियाळ ( अणकारविशयक , अस्तुरी - प्रतिमासंबंदी , 
महाकाव्यावेले दोनय आनी कथेवेलो ) चर्चासत्रां वा भासाभास अशा प्रसंगांक लागून 
बरयिल्ल्यान तांचे स्वरूप थोडेशे प्रासंगीक आनी वेळ / विशय / लांबाय हांचे फास्केंत 
मर्यादीत उरला . हो दोश वाचप्यान मुजरत लक्षात घेवचो . तशेंच , कादंबरीवेलो एक 
नियाळ सोडल्यार , हेर सगले संपादपी - लेखक - संबंदितांच्या आग्याक मान दिवन 
बरयल्यात . हाका लागून तांचेर एके तरेच्या साहित्यीक औचित्याची सया वाचप्याक 
घडये दिसुये . तशेंच , उत्स्फूर्तपणाचो उणावय ताका सांपडूयेत . मात हे सगले नियाळ 
जतनायेन , मनाथावन आनी साहित्याच्या निखळ मोगान बरयल्यात हे दुभावाविरयत . 

गद्य साहित्य नियाळांमदीं कथा , कादंबरी , निबंद ( लघु / ललित / विचारीक ) , 
व्यक्तीचित्रणां , विनोदी बरप , भौ - आयामी निवेदनां अशा विवीध तरेच्या साहित्यप्रकारांचो 
आस्पाव जाल्लो आसा . हांचेमदीं आस्वादक चिकित्सा , विश्लेशण , वळख , परीक्षण , 
अभिप्राय , भाश्य , दखल / पुनर्दखल अशी नियाळाची साबार कायारुपां उलगडत गेल्यांत . 
काव्यासंबंदीच्या नियाळांमदीं , महाकाव्यावेलो एक प्रकारनिश्ठ जाल्यार दुसरो तुळात्मक 
आसा . अस्तुरी - प्रतिमेवेलो विशयकेंद्रित जाल्यार , गजलेवेलो प्रकारनिश्ठ आसा . 
अणकारावेलो नियाळ म्हायती आनी विसकावणी हांचेमदीं झेलकावपी आढावो कसो 
आसा . कथेवेलो नियाळ दसकांतले कथेक अनुलक्षून बरयल्ल्यान तो मात्सो आत्मनिश्ठ 
दिश्टीकोण आपणायता आनी म्हूण आढाव्याक फावो ती तटस्थताय तातूंत हाडप 
जमना . कथेवेल्या नियाळांतलो आढावो , overview ह्या स्वरुपाचो जाल्यार 
अणकारावेलो survey ह्या स्वरुपाचो अशें म्हणूक जागो आसा . विनोदी बरपावेलो 
नियाळ चड करून लेखक - केंद्रीत आसा , कादंबरीवेलो प्रकारनिश्ठ जावनय कृती केंद्रीतय 
आसा . हे कशें हे फुडले विस्कावणेत स्पश्ट जातलें . 
' चालू 

दसकांतले कोंकणी कथेची आस्वादक चिकित्सा ' हो लेख जरी माथाळ्यांत 
काळाचें बिरूद मिरयता आसलो तरी तो नेमको कालनिश्ठ आलेख न्हय वा इतिहासीक 

आढावोय न्हय . हाचे कारण नियाळांतच विशद केला . ह्या नियाळाफाटली दोन प्रयोजना 
आस्वादन आनी चिकित्सा हिंवूय माथाळ्यांत उकतीं जाल्यांत , तशेंच लेखाचें प्रस्तुत 
स्वरुपय ह्याच उतरांतल्यान स्पश्ट जाला . 
पुराय दसकांतल्या ' कथा ' 

ह्या कोंकणींत तरी भौ - पसवण्या प्रकाराचो विचार करतना 
नियाळप्याचेर अवाढव्य अशा आवांठाचे बंधन येता . अगणित कथा हातासरशी आशिल्ल्यान 
पतींचो वेंचीक विचार करप कठीणच न्हय तर वाचप्याखातीरय सत्वताळे कर्म थारूं 
येता . हो विचार करून कथेचे चिकित्सेत कथाकार केंद्रित असो दिश्टीकोण बाळगिला . 
मात तो चरित्रात्मक वा इतिहासीक जावचो न्हय हाची कटाक्षान जतनाय घेतल्या . 
वेंचीक कथाकार जे चालू दसकांत आपणाली बसका थिरावन तिगल्यात तांगेल्या 
कथांचो रासवळ नदरेन विचार केला . हे करतना कालची कथा हे आयचे दायज 
आनी आयची कथा ही फाल्यांची मार्गदर्शिका आसतली ही सार्थ अपेक्षा बाळगिल्या . 

नियाळं आस्वादक चिकित्सा ( critical appreciation ) करूंक पळयता जाल्ल्यान 
तातूंत नियाळप्याक मनाविरूद्धय थोडेभोव आत्मनिश्ठ विवेचन करचें पडला . तरिकूय 
आस्वादनांतल्यान जे कथाकारांचे विशिश्ट गूण उकते जाल्यात ते वाचप्याक आपापणाल्या 
निरीक्षणावरवीं तिजून पळोवंक मेळटात . अशे तरेचे विवेचन व्यक्तीनिश्ठ आसता , 
हे नियाळांत स्पश्ट केल्ल्यान हे तरेच्या दिश्टीकोणाक नियाळप्याची त्रुटी म्हणूक जावचे 
ना . ह्या लेखाची घटाय म्हज्या मतान तातुंतले कथेच्या व्याख्या - सापेक्ष ' अशा 
विस्कटावणेत आसा . दुसरे भाशेंतल्या वा परकी देसांतल्या कथेच्या संदर्भाबगर ही 
चिकित्सा केल्ल्यान ती अदीक प्रामाणीक , उत्स्फूर्त आनी घरावी दिसता . भावी समिक्षकी 
बरपाखातीर हो नियाळ थोडोभोव उपेगी पडटलो अशें दिसता . 


' दोन वाटचिऱ्यांच्या संदर्भात कोंकणी कादंबरी ' ह्या लेखाक हांगा आयिल्ल्या 
नियाळावेल्या हेर लेखांमदीं नियाळ म्हूण मात्शी वयली सुवात दिवंक फावो . हातूंत 
कोंकणी कादंबरीचो विचार करचेखातीर कोंकणींतल्या दोन नामनेच्या वाटचियांचो 
चिकित्सापुराय नियाळ करचेलो यत्न जाला . हो नियाळ सामान्य वाचप्यांवांगडाच 
कोंकणी कादंबरीचो अभ्यास करतल्या विद्यार्थ्यांकय उपेगी पडूंक जाय ह्या नेमक्या 
प्रयोजनाखाला बरयला . 

ह्या नियाळाची शक्तीस्थळां म्हळ्यार , कादंबरी - बरपाच्या वैशिश्ट्यांचो विचार , 
कार्मेलीन आनी अच्छेव ह्या दोन कादंबऱ्यांचो वेगवेगळ्या समिक्षा - आयामांतल्यान 
जाल्लो विचार आनी दोनय कादंबऱ्यांच्या म्हत्वाच्या आंगांचो उल्लेख , हीं जावन आसात . 
ह्या नियाळाक चिकित्सात्मक अभ्यासाचे स्वरूप आयला . पुरायेन संहिता - केंद्रित नदरेन 

दोनय साहित्यकृतींक नियाळपांत , नियाळप्याक धादोस जायसारकें येस आयला . मात 
ह्या नियाळाक ' पुरवणी ' म्हूण कोंकणींतल्या हेर दोन - तीन कादंबऱ्यांवेली समिक्षात्मक 
चिकित्सा जाता तितले बेगीन येवंक जाय . जाल्यारच कोंकणी कादंबरीचेर उपेगी 
समीक्षा निर्माण जाल्लेवरी जायत . ते अजून साध्य जाल्लें ना ही भोव खंतीची गजाल 


जावन आसा . 


ह्या नियाळांत विद्यार्थी - वाचप्यांखातीर एक खासा जोडणी येवंक जाय आसली . 
ती म्हळ्यार दोन कादंबऱ्यांतले विस्तृत अशे सुयोग्य उतारे . अशे उतारे वाचतल्याक 
निरीक्षणात्मक विधानां कसाक लावंक उपेगी पडटात . हे करतना लेखाचे लांबायेचो 
विचार करून , नियाळपी म्हण हात मात्सो मोटवो दवरचो पडला . निखटे कादंबरीवेल्या 
फुडल्या पुस्तकांत खंयच्याय नियाळप्यान हो उणाव भरून काडचो . 

*** 


एखाद्रो सफल लेखक वा लेखिका आपणालो हात बशिल्ल्या साहित्य प्रकाराभायर 
पावल घालून जेन्ना नव्या बरपा - प्रकाराक आपणायता तेन्ना साहित्य नियाळाक तें 
एक मनमेकळे भाश्य करचेलें आमंत्रण थारता . ह्या नव्या प्रयोगाची मुद्दम दखल घेवन 
त्या लेखकाच्या सदच्या वाचप्यामेरेन तागेल्या यत्नाची सार्थ दाद पावोवप महत्वाचे 
तर आसताच , खेरीज खासा त्या लेखकाकय ताणें ' बदलिल्लो सांदो ' कितपत सादला 
हाची पावती दिवंक जाय आसता . हे करतना पुस्तकाच्या गुण - दोशांचंच न्हय तर 
नव्या साहित्य - प्रकाराचेंय लेखका हस्तुकी कितपत ' चीज ' जाला हाची मोलावणी 
करूंक वचप नियाळप्याक चुकना . 

अशे तरेचें चिकित्सक भाश्य भुंयचाफी ह्या शीला कोळंबकार हांच्या व्यक्तीचित्र 
संग्रहाचेर केल्लें आसा . प्रथितयश बरोवप्याचे नव्या प्रकारचे पुस्तक नियाळप हे भोव 
जतनायेचें काम . कारण ते अजूनमेरेन वाचप्याक भेटिल्लें नासता आनी सिद्धहस्त 
बरोवप्याचो एक खाशेलो वाचकवर्ग आसता , जाचेर नश्टप्रभाव घालीनासतना ह्या 
पुस्तकाचेर तुस्त - टीका करचेली जापसालदारकी नियाळप्याची थारता . शिवाय नवें 
पुस्तक नियाळटना आस्वादन आनी अभ्यास हांचो सांगड घालेबगर चिकित्सापुराय 
भाश्य करप शक्य नासता . ह्या सगल्या मुद्द्यांचो सारांश मनांत दवरून भुंयचाफीचेर 
भाश्य केला . हातूंत टीकेचे काय ठळक मुद्देय मांडल्यात , तांचो उल्लेख गरजेचो 
आसा . एक मुद्दो वस्तुनिश्ठ निरीक्षणांतल्यान सांपडसारको आसा . तो म्हळ्यार , 
पुस्तकांतल्या उताऱ्यांमदीं उरिल्ल्यो कांय त्रुटी . दुसरो मुद्दो थोडोसो व्यक्तीनिश्ठ असो 
शेरो जावन आसा , जो ' मंदा ' ह्या व्यक्तीचित्राविशी निवेदिकेचें मत लक्षात घेवन 
मारिल्लो आसा . नव्या लेखकाचे पुस्तक आसल्यार असलो शेरो टाळूक फावो , पूण 

शीलाबाय सारके प्रस्थापित लेखिकेच्यान हे तरेचो समिक्षात्मक शेरो सहज पचोवंक 
जातलो हे रास्त जाणिवेंतल्यान असो अस्तुरीनिश्ठ शेरो मारला . भावी काळार ह्या 
व्यक्तीचित्रांचो अभ्यास जावन तांकां अशेच तरेन विवीध समिक्षा - आयामांतल्यान 
अभ्यासक नियाळटले अशी आस्त आसा . 

पूण सकारात्मक टीकेवांगडाच प्रस्तुत भाश्य पुस्तकांतली आशयाची सुप्त तांक 
उक्तावंक फाटी राविल्लें ना . सामान्य वाचप्याक हेवरवीं आशयगर्भी आस्वादन करपांत 
आदार जावन अदीक धादोसकाय मेळटली , हे प्रयोजन आशिल्लें . भुंयचाीचे मुखपृष्ठ 
हो एक असोच भोव आशयगर्भी घटक जावन आसा , जाचो नियाळांत 

मुजरत 

विस्तारान 
उल्लेख आयला . तो आतां लेगीत परतून नियाळल्यार सूचक आनी उपेगी आसासो 
दिसता . तशेंच , ह्या नियाळांतलें एक खाशेलें निरीक्षण म्हळ्यार ' निवेदिकेचो घोव ' 
ह्या भोव करून गैरहजर वा आड - उल्लेखित पात्राविशींचे विधान जावन आसा . ह्या 
पात्रावरवीं व्यक्तीचित्रणांत एका अलिप्त व्यक्तीवरवीं मतप्रदर्शन करवप ' लेखिकेक 
शक्य जालां , हातुंतल्यान व्यक्तीचित्रांक अदीक उठाव येता . शिवाय , निवेदिके वांगडा 
तिका एक तटस्थ पूण समंजस तसोच संवेदनशील आनी पातयेवण्याजोगो समालोचकय 
केळोवंक मेळटा . 


' गोंय ५० वर्सा फाटलें : पांच दसका उपरांतची वळख ' हो नियाळ एका 
जाणट्या आनी वृत्तपत्रवेवसायाकडेन निगडीत आशिल्ल्या बरोवप्याच्या भौरुपी निवेदनांच्या 
संकलीत पुस्तकाविशीं आसा . पांच दसकांच्या लांबलचक काळांत गोंयांत जाल्ले बदल , 
स्थित्यंतरां हांची झलक ह्या बरपांतल्यान मेळटा . देखून नियाळ करतना पुस्तकाचे 
इतिहासीक दस्तावेज म्हूण आशिल्लें म्हत्व अधोरेखित करचो यत्न केला . ह्या पुस्तकाच्या 
रूप आनी शैलीचेर विशेश उजवाड घालप खासा गरजेचें इतलेच खातीर दिसलें की 
लेखकाची उतरावळ तशेंच भास समकालीन वाचप्याच्या संवकळीची न्हयत . तशेंच , 
ह्या जोड - पुस्तकांतल्या गद्य - निवेदनांचे स्वरुपूय आधुनिक समिक्षेक अभिप्रेत अशा जायत्या 
साहित्यप्रकारांक आफुडटा पूण पुरायेन वेंगायना . देखून ताचेरय उजवाड घालीन दिसलो . 
ह्या नियाळाचे एक उणेपण म्हळ्यार कथानक नाखयां आपटला ' हो कांय अंशी 
खर असो शेरो विशिश्ट कथात्मक निवेदनाविशीं मारला . तो खरो आसलो तरी लेखकाच्या 
संवेदनशीलतेक दुखोवपाइतलो कठोर आसा अशें आतां दिसता . 

* 

अ . ना . म्हांबरो हांगेल्या गोंयची अस्मिताय ह्या उत्कृष्ट विनोदी बरपावेलो लेख 
निदान कोंकणींत तरी मणिकांचनाभाशेन भोव दुर्मिळ अशा पुस्तकाच्या पुनर्डजवाडावणे 
योगाक लेखून बरयला . कोंकणीत मुदलांतच अल्प आशिल्ल्या विनोदी बरपाच्या एका 
उल्लेखनीय अशा वाटचिऱ्याची पुनर्दखल घेवचेखातीर बरयिल्ल्यान ह्या नियाळाफाटलीं 
प्रयोजनां सुस्पश्ट आसप सभावीक आसा . एक म्हळ्यार , विनोदी साहित्याच्या संदर्भात 
गोंयची अस्मितायचो विचार करप , आनी हे करतनाच कोंकणी विद्यार्थ्यांक ह्या 
साहित्य प्रकाराविशीं अचळय काय उपेगी म्हायती हातासरशी मेळोवन दिवप . दुसरें , 
विनोदी बरपाची प्रयोजनां सामकारायतनाच , पुस्तकाच्या दर्जेदारपणाचेर उजवाड घालप . 
हे करचे खातीर , तातुंतल्या भास , शैली आनी हेतूंची थोडेभितर पतींसयत विस्कटावणी 
करप हे अपेक्षितच न्हय , जाल्यार अपरिहार्य थारता . ह्या नियाळाची एक जमेची 
वट म्हळ्यार जमता तशा ल्हवपीक हातान नियाळप्यान आपणाल्या बरपाची धाटणी 
पुस्तकाच्या प्रकृतीक सोबसारकी दवरचेलो यत्न केला . बाकी , ह्या नियाळाचें जें थोडेभोव 
येस आसा ताचे स्रय मूळ पुस्तकाच्या वाचकप्रियतेक आनी विनोदी पिंडाक घसघशीत 
हातान फावो जाता , अशेंच म्हणूंक जाय . प्रासंगिकताय आनी कालबाह्यता हांकां 
पुरून उरपी मेजक्या पुस्तकांतलें हें एक आसा , ही कोंकणीची गिरेस्तकाय ! 


' वळेसरांतलो ‘ पारजती ' आविश्कार ' हो नियाळ मुकेश थळी हांगेल्या तेन्ना नव्या 
आशिल्ल्या पुस्तकाची अनवळखी वावप्यांवांगडा भेट घडोवन हाडची ह्या हेतान बरयल्लो . 
हाका लागून तो लेख पुस्तक - वळख ह्या संवकळीच्या रुपान अवतरला . वळख हातूंत 
नव्या आनी पयल्या पुस्तकाच्या बाबतीत तरी बरपावांगडाच बरोवप्याच्याय खाशेल्या 
गुणांकडेन लक्ष वेधूंक जाय , हाची ह्या नियाळांत चतराय बाळगिल्या . पूण हे पुस्तक 
नवें आसलें तरी तातुंतलें बरप आदी नेमाळ्यांतल्या स्तंभावरवीं वाचप्यामेरेन पाविल्लें 
हाचोय उल्लेख माथाळ्यांतल्या ‘ पारजती ' ह्या दुवार्थी विशेशणावरवीं करचेली जतनाय 
घेतल्या . पुस्तकाची वळख करून दितना , ताची वाचनीयता ह्या घटकाकडेन खासा 
लक्ष वेधूंक जाय , हे लक्षात घेवन वळेसरच्या नियाळांत ह्या संबंदांतय आवश्यक 
तो उल्लेख केला . भास शैली , तशेंच आशय - विशय वा दिश्टावो ह्या पुस्तकाअंतर्गत 
गुणांवरीच , पुस्तकाच्या भायित्कारी रुपाचेर आनी छापणावळीच्या येसाचेरय ताची 
वाचनीयता निंबून उरता . हाका लागून वाचनीयतेक उठाव हाडूंक अनुकूल आशिल्ल्या 
हांचेमदल्या लक्षणीय गुणांचेर लक्ष वेधपाचो यत्न ह्या नियाळांतय दिसून येता . जमता 
थंय तो देखीनिशीं केला . मात पुस्तक - वळख हो लांबलचक नियाळ आसुंनये हे ध्यानांत 
घेवन ताचेर काय मर्यादा घाल्यात . वळेसरांल्या उतरांच्या उपेगाक अनुलक्षून पूण 

त्या पुस्तकाभायल्या पारजतांसंदर्भात एक विधान आयला , तें मात पुस्तक वळख हातूंत 
येना जाल्यार जातालें . मात ती लेखकाक आपुलकेन – वस्तुनिश्ठ निरीक्षणा उपरांत 
आनी ताचो सर्जक म्हूण अहं दुखचो न्हय हाची जतनाय घेवन 

दिल्ली चतराय 
आशिल्ल्यान ताका नकळटां तागेल्या भावी बरपांत ताचो उपेग जावं येत , ही ह्या 
अनुचीत भासपी विधानाफाटली जमेची वट आसा . 


' जिवीतयात्रा : जिणेची सुफळ आनी सुलभ प्रदक्षिणा ' हो लेख बरयतना एका 
वयस्कर , चिंतनशील बरोवप्याच्या पिक्या पिरायेवेल्या विचारांचो आपरोस नियाळटां 
हाचे भान आशिल्लें . ह्या सखोल अशा गद्य पूण संकलित बरपाची वळख वाचप्याक 
करून दितना , निखट्या उपचारीक पुस्तक - वळख ह्या चालंत नियाळा नमुन्यापेल्यान 
वचून , ताचेर आपापलो अभिप्राय मांडप अदीक न्याय्य आनी योग्य जातलें अशें दिसले . 
अचळय पुस्तकाचे सार आनी सय वाचप्याच्या पोशांत सोडपाचो तो एक राजमार्ग . 
तोच हांगा आपणायला . हे करतना , पुस्तकाचे मांडावळीचेर खासा लक्ष दिला आनी 
मुखपृष्ठाचे प्रतीकात्मकतेचो उल्लेखय आवश्यक दिसला म्हूण 

*** 


केला . 


जयमाला दणायत हांगेल्या करबट ह्या ललित - निबंदांझेल्यावेलो नियाळय असोच 
वेगळ्या साहित्य - प्रकारांत घाल्लें लेखिकेलें प्रायोगीक पावल समजूंक पळोवपी चिकित्सक 
भाश्य जावंक शकतालो . पूण योगायोगान ह्या पुस्तकाबाबतींत तशें जावंक पाविल्लें 
ना . विशेश म्हळ्यार , हो नियाळ वाचून पुस्तकाची रूच घेता घेतां घडिल्लो एक 
उत्स्फूर्त लेख म्हूण जल्मला . ताका लागून तातूंत एक नियाळप्याक नकळटां आयिल्ली 
सहजसुलभ अशी सभाविकताय लाबल्या . ह्या लेखाक स्पश्ट प्रयोजन नासलें , निदान 
नियाळप्याक तरी तशी जाणविकाय नासली . हाका लागून घडये ह्या लेखाक रसग्रहणात्मक 
परीक्षणाचे स्वरूप फावो जाला . परीक्षण ह्या नियाळाच्या रुपाक हो लेख बऱ्यांपैकी 
पाळो दिता . विवीध निबंदांतल्यो सटीक सुरबूस देखी वेगळावन , पुस्तकाचे 
विशयविविधतायेची वळख करून दिवपांत हो नियाळ अपेक्षीत येस गांठीक बांदूक 
पावला . बरपाच्या विंगडविंगड गुणांच्या रोसायणाचोय सुवाद हाचेवरवीं वाचप्याक मेळटा 
काय दिसता . विशेश म्हळ्यार , निबंदांचे शैलीचो विचार करतना , आपशेंच लेखिकेचे 
व्यक्तीमत्व ह्या नियाळांत उदेता . नकळटां बरोवन जाल्ल्या ह्या परिक्षणाचेर अभिप्राय 
उकतावपाचो पयलो अधिकार वाचप्याचो ... ! 

** 

सगल्या नियाळांमदीं , जाणविकायेन आनी सुक्षीम नदरेन विश्लेशण करचेलो यत्न 
साहित्य शिल्प ह्या कोंकणींतल्या नामवंतांनी बरयिल्ल्या समिक्षात्मक बरपावेल्या 
नियाळांत जाला . समिक्षेवेली समीक्षा म्हण तो नियाळ वायट नासलो तरी तातूंत 
अभ्यासपूर्ण चड आनी सभावीक मतप्रदर्शन उणें आसा , हाका लागून तो मात्सो अडेचो 
कसो दिसता . हरशी , त्या नियाळांत बारीकसाणेन केल्लें मूळ कृतीचे वाचन , जतनायेन 
केल्ली विधानां , नेमकी निरीक्षणां जावं प्रामाणिक मतां आसुनूय बऱ्यांतल्या बऱ्या 
समिक्षात्मक बरपाक जीवसाण हाडपी आकर्शक शैली , चैतन्यपुराय भास आनी खेळटी 
उतरावळ ना . तो अभ्यासकाक विश्लेशण म्हूण उपेगी आसुनूय सामान्य वाचप्याक 
समिक्षेच्या पुस्तकामेरेन ओडपांत कितलो येसस्वी जाला जायत , हाची जाप दिवप 
सोपें न्हय . नियाळ म्हूण तागेली वाचनीयता आनी विश्लेशण म्हूण ताची सफलता 
थारावपी निमणो जुवीज वाचपी हेच खरें ! 

*** 


' हेर भासो आनी अणकारीत कोंकणी साहित्य ' ह्या आढावोरुपी लेखाफाटल्यान 
दोन प्रयोजनां वावुरताली : पयलें म्हळ्यार , कोंकणींतल्यान हेर भासांनी अणकारीत 
साहित्याचो तेच परीन हेर भासांतल्यान कोंकणींत अणकारीत साहित्याचो आलेख मांडप . 
पूण अशा नियाळाचो आवांठ आकांताळो आशिल्ल्यान ह्या लेखांत म्हायतीविशयक 
फावो ती परिपूर्णताय येवंक पावली ना . पुराय अणकारीत साहित्याची वळेरी हाचेवांगडा 
दिवंक जायत जाल्यार हो लेख फुडाराच्या अभ्यासकाक एक म्हायती - निधी ( data 
bank ) म्हूण तशेंच संदर्भसूची म्हुणय उपेगी पडू येत . ही त्रुटी उरिल्ल्यान तो फावो 
तितलो समग्र जावंक पावलो ना . म्हूण ताका चिकित्सात्मक आढावो ( overview 
ह्या अर्थान ) म्हणूक जावचे ना . तो कांय अंशी गणनात्मक आशिल्ल्यान हातूंत अणकारांच्या 
गुणात्मक दर्जापरस अणकारीत कृतींच्या संख्यात्मक योगदानाचेर अदीक भर दिल्या . 
हाका लागून , ह्या नियाळांत अणकारविशयक मोलादीक अशी निरीक्षणां तशेंच काय 
सूचक अशी विधानां आसुनूय अणकारासंबंदी खोलायेन निश्कर्श काडप शक्य जाल्लें 
ना . मात हो लेख अणकारीत साहित्याच्या कोंकणी भाशेंतल्या उदेवाविशींची उपेगी 
कारणमिमांसा करूंक पळेता , ही ताची येसाची बाजू जावन आसा . तशेंच , 
' कोंकणींतलो तशेंच कोंकणींतल्यान अणकार ' ह्या क्षेत्रांत अदीक पुराय आनी भक्कम 
म्हायती संकलीत करचेल्या वावराक ह्या नियाळाचोय थोडोभोव आदाव जावं येता . 
भावी काळांतल्या अणकार - विशयक अभ्यासू बरपांत ह्या नियाळाचोय चानयेचो वांटो 
आसू शकत , अशी आस्त बाळगूंक हरकत नासची . 

** 


तशेंच , फुडाराक 

महाकाव्य ह्या पुरातन आनी खंयचेय भाशेक संवसारीक प्रतिष्ठा मेळोवन दिवपी 
काव्यप्रकाराक अनुलक्षून हो लेख दोन वांट्यांनी बरयला . हाचे फाटलें एकमेव प्रयोजन 
म्हळ्यार महाकाव्याचो अभ्यास करतल्या विद्यार्थ्यांक संदर्भाखातीर शक्य तितली विस्तृत 
म्हायती आनी सुक्षीम टिपण्णी हातासरशी मेळोवन दिवची . हे नदरेन , लेखाचो पयलो 
वांटो महाकाव्य ह्या साहित्यप्रकाराची विस्तारान वर्णनात्मक चिकित्सा करता . तशेंच , 
संवसारीक थरार , महाकाव्यविशयक प्रचलीत अशा पश्चिमी आनी भारतीय संकल्पनांचो 
धांवतो आढावो घेवंकय पळेता . शिवाय , साहित्यविश्वातल्या वेंचीक तशेंच पुर्विल्ल्या 
महाकाव्यकृतींचो थोडेभितर आलेख मांडचेलो यत्न करता . अशे तरेन हो लेख तिट्टी 
रुपांनी सामकारावता . 

लेखाच्या उत्तरार्धात एव आनी मरी हे महाकाव्य पश्चिमी काव्यकृतींच्या संदर्भात 
तुळात्मक दिश्टीकोणांतल्यान नियाळला . ही तुळात्मक पारखणी दांतेच्या , तशेंच 
मिल्टनाच्या महाकाव्यांक नदरेसामकार दवरून केल्या . कित्याक काय म्हळ्यार , एव 
आनी मरीची संरचना वयलेवयर नियाळल्यार दांतेच्या कृतीक लागींची आसा , जाल्यार 
ताची आशयाची धार मिल्टनाचे काव्याचे जातीची आसा . ह्या जोड - लेखांचे उणेपण 
म्हळ्यार , हांगा नियाळप्याक एव आनी मरीची पुरोशी संहितानिश्ठ नियाळणी करूंक 
जाय तितली संद मेळ्ळी ना . तुळेचे तागडेंत घुस्पल्ल्या ह्या नियाळाक कवीचें भाशीक , 
साहित्यीक योगदान थोडेभितर तोखेवन समादान मानचे पडला . लेखांची लांबाय अवाढव्य 
जाल्ल्यान सुडसुडीतपण आनी धांवती शैली हे नियाळाक आवश्यक अशे गूण हातूंत 
अभावानच आयल्यात . आटाप आनी आवाठ वाडिल्ल्यान हे नियाळ जड आनी चैतन्यहीण 
जाल्यात आनी म्हणूनच सामान्य वाचप्याक भेट्रंक ते उणे पडल्यात काय दिसता . 


* * 


' नवोदीत कवितेच्या उदरगती'चो फाटलाव करचेलो विश्लेशणात्मक यत्न परीक्षणाच्या 
वस्त्रगाळ नदरेंतल्यान नियाळप्याच्या आजवरच्या सगल्या परिक्षणात्मक नियाळांपरस 
अदीक तटस्थपणान – आनी काय अंशी निश्ठुर त्रयस्थपणान – केल्लो नियाळ जावन 
आसा . हाचे कारण तो नियाळपी / समीक्षक ह्याच दिश्टीकोणांतल्यानच न्हय तर 
नियाळप्यान परीक्षक ह्या दूरस्थ नात्यान तपाशिल्ल्या नवोदित कवितेसंबंदीच्या मताचो 
परीपाक जावन आसा . खेरीज , ह्या नियाळाक एक विस्तृत अशें परिमाण आसा . 
तें म्हळ्यार , एकटुक्या कवीविशींचो वा एकदोन संग्रहांविशींचो नियाळ न्हय , जाल्यार 
साबार तरणाट्या कवी - कवयित्रींच्या संदर्भात केल्लो नियाळ . ह्या लेखांचे प्रयोजन 
नवोदितांक आत्मतुश्टी वा आत्महीणतायेच्या नश्ट प्रभावांतल्यान मेकळे करप हे आसलें . 


तो 

हाका लागून त्या - त्या कवीचे गूण ताचे भितरले आत्महीणतायेक पयसावतले आनी 
ताचे - ताचे दोश ताचे भितरले आत्मतुश्टीक शह दिवंक पावतले , अशी आस्त बाळगून 
त्या नियाळांत नवोदितांच्या गुण - दोशांचो जमाखर्च मांडचेलो यत्न केल्लो . मात हे 
करतना , समिक्षकान बरोवप्याच्यो तांकी वा त्रुटी दाखयतना बाळगूंक फावो त्या आवश्यक 
पथांक नियाळांत वेवस्थीत पाळो दिल्लो आसा . कवी - कवयित्रींच्या सर्जनशील संवेदनेक 
धपको दीसारकें खर विधान हो नियाळ कटाक्षान टाळूक येसस्वी थारला . हरशी , 
हे वस्त्रगाळ नदरेन केल्लें परीक्षण कितपत ' सादलां ' हे वाचप्यान थारावचे . 


*** 


' कोंकणी कवितेच्या मळबार गज़ल उदेता : गज़लप्रभा ' हो एका कवितासंग्रहाचो 
नियाळ . पूण हो नियाळ आशयकेंद्रीत वा कृतीकेंद्रीत उणो आनी साहित्य - प्रकार 
केंद्रीत अदीक जाला . ताचे स्वरूपय विश्लेशणात्मक आसा . गज़ल ह्या कोंकणीत 
उणावान आशिल्ल्या कविताप्रकाराची फोडणिशी ह्या नियाळांत शक्य तितले बारीकसाणेन 
केल्या . मात ती थोडेभितर केल्ली आसा , कारण पुस्तकाचे प्रस्तावनेत तेविशी 
प्रस्तावनाकारान चर्चा केल्ली आसा . गज़ल हो मुळांत फारसी - अरबी साहित्यांत किल्लल्लो 
आनी उर्दू साहित्यान पोशिल्लो प्रकार . म्हणटरीच नियाळाचे धाटणेतूय नकळटां थोडोसो 
गज़लेच्या रूपरंगाक सोबसारको भास - शैलीचो शिरशिरो आयला . आपशींच उतरावळ 
फावो ते तरेन मेटत गेली हे वाचप्यांक सांगसारकें आसा . ताका लागून नियाळांतली 
सभावीक उत्स्फूर्तताय तिगल्या काय दिसता . 

* 


' कोंकणी कवितेतली अस्तुरी - प्रतिमा ' हे एक कोंकणी कवितेवेलें विशय - केंद्रीत 
अशें भाश्य जावन आसा . ह्या नियाळाचे प्रयोजन जरी अस्तुरी प्रतिमेचो सोद अशें 
भायित्काराक भासले , तरी नियाळांत अस्तुरी - प्रतिमेच्या बदलत्या स्वरुपाविशीं चिकित्सा 
करप योग्य दिसले . तशेंच , कोंकणी कविता हे भोव विशाळ क्षेत्र आशिल्ल्यान 
निरीक्षणाचेरच न्हय तर पती वेंचपाचेरय आपशींच मर्यादा पडल्या . फाटीं वळून पळेतना 
हो लेख बऱ्याच वाट्यांनी सक्षम आनी नितळ नदरेन निश्कर्श काडूंक पावला . मात 
ह्या लेखाचो पसारो विशाळ आशिल्ल्यान , लेखाचो उत्तरार्ध मात्सो आटापून घेतिल्ल्यान 
आक्रशिल्लेवरी जाला . हातुंतली कांय वेंचीक विधानां अदीक सुक्षीम आनी विस्तृत 
भासाभाशेवरवीं अदीक सबळ करूं येताली . तो मात्सो अपुरो आसा अशें आज दिसता . 

नियाळाच्या अंतरंगाविशींच्या भासाभाशेत नियाळप्याच्यो धारणा , तागेलो दिश्टीकोण 
हांकां प्रयोजना वांगडाच म्हत्वाची सुवात दिल्ली . पूण नियाळाच्या कायारुपांक नियाळटना 
नियाळप्याच्यो धारणा वा प्रवृत्ती हांचो उल्लेख जाल्लो ना . हाचे कारण यो नियाळाच्यो 
पती 

खुद्द ह्या पुस्तकाच्या बरोवप्यानच बरयिल्ल्यान , नियाळप्याविशीं विशयनिश्ठ 
वा पातयेवण्याजोगें मत बरोवपी उक्तावंक शकत जाल्यार दुभाव आसा , म्हूण तें 
टाळप योग्य दिसला . 


* 


साहित्य नियाळ : अंतरंगांकडल्यान कायारुपांकडेन 

चालू दसकांतले कोंकणी कथेची 

आस्वादक चिकित्सा 


- 


लळीत बरपांत भौरंगी , भौढंगी , वाचकप्रिय आनी ' सदाबहार ' प्रकार खंयचो हे 
सांगूक खंयच्याच विद्वानाची वा विदुषीची गरज ना . कविता , कादंबरी , नाटक वा 
निबंद ह्या हेर मुखेल साहित्यप्रकारांवांगडा बरपाच्या अटंग्या रानांत खासा आपणालो 
एक मनभुलोवणो वाठार मिरोवपी प्रकार म्हळ्यार कथा . हेर लळीत बरपाक जायते 
खेपो खणबंद असो वाचकवर्ग मेळटा . कारणां साहित्यीक आसूं वा असाहित्यीक . पूण 
चड करून कथा हे गजालीकडेन - हे गजालींतच कथेचे सार आस्पावलां फाट 
परतुपी वाचपी अपवादानच मेळटलो . हाची कारणां तशी आपउपलापी आसात . पूण 
ती स्पश्टपणान फुडें हाडिल्ली बरी , म्हूण तांचो धांवतो उल्लेख करतां . 

मनीसमनांत आकांताची उत्सुकताय आनी सैमीक कथन - क्षमता दडल्या . ह्या दोनय 
मनीस - सभावांक लागून दर एके व्यक्तीभितर एक आयकुपी / वाचपी आनी एक 
सांगपी / बरोवपी हातात हात घालून वावुरतात . कथा हो प्रकार ह्या दोनूय गुणांक 
वा गरजांक पोसवण दिता . वेंचीक अणभव , मेजकींच पात्रां , सुघड रूप आनी मर्यादित 
आंवांठ हाका लागून ती वाचप्याक भावता . तशेंच बरोवप्याभितरले सुक्षीम निरीक्षण 
शक्तीक , खेरीज निवेदनशैलींक कथा खुणायता , सुपुल्ल्या जुस्ताजुस्त फास्केंतल्यान 
जिणेचे आगळेच चित्र पितारपाचें निरंतर आव्हान दीत रावता म्हूण ती बरोवप्याक 
भाळयता . 

खंयचेय भाशेंतल्या ललित बरपाची पेट उगडल्यार , एक दुभावाविरयत दिसतलें : 
तातुंतली कथेची 

सुवात , तिचो परमळ , नखरो आनी साज वेगळोच . ह्या प्रकारावटेन 
धुंवपी साहित्यूय हेरां प्रकारांवटेन वचपी बरोवप्यांपरस चड - अगणित म्हणपाइतलें 
साहित्यीक . पूण एक खरें : कथेच्या बासनांत सासणाच्यो तिगिल्ल्यो घडयो थोड्योच ! 
उगडासाच्या ल्हवपीक हातान सांसपून , परतून एकदां धांवत्या वाचनाचें वोत लावन 
आसा तश्यो यादीच्या दस्तनांत दवरिल्ल्यो कथा हाताबोटार मेजपाइतल्योच आसत . 
हाका लागून जेन्ना कोणय समीक्षक कोंकणी कथेची आस्वादक चिकित्सा करूंक उगडासाचे 
पेटूल उगडटा , तेन्ना वाचप्यांनी खासा आपणाल्या यादींचें बासन अळंग हातान सोडिल्लें 
आसता . खंयी एक भरजरीत पामरी , एक झिरझिरिल्लें कापड , विटको सिल्की स्कार्फ , 
रस्मी झब्बो , मोवमोवशी गोजडी , पिनकरें कपया , आटिल्ली जीन , नवेंताल्ल मुंडाशें 

एक आनी दोन . हे दायज , ही गिरेस्तकाय तोखेता तितली थोडी ! फाटल्या धायेक 
वर्सातल्या कोंकणी कथांचोय एक आस्वादक नियाळ घेवचेलो यत्न केल्यार हे 
गिरेस्तकायेच्यो थोड्योश्यो पती हाताक लागतल्यो . अर्थात , हांचे भितरल्यो खंयच्यो 
कथा उगडासाच्या पेटलांत पावतल्यो हे काळच थारायतलो . 

फुडें वचचे आदी ह्या नियाळा फाटले प्रयोजन नियाळूक जाय . पयलीं म्हळ्यार 
कथा ह्या सगल्यांच्या जिव्हाळ्याच्या विशयाचेर वाचपी - बरोवपी - शिकपी - शिकोवपी 
ह्या नात्यान बोलको विचार करचो हेत अशे तरेन सादतलो . हेवरवीं वाचप्यांक तशेंच 
बरोवप्यांक , फाटल्या तशेंच फुडल्या पिळग्यांक कथाकाराचे मनोगत कळटलें आनी 
हातुंतल्यान कोंकणी कथा खंयचे दिकेन आनी कितल्या नेटान पावली मारता हे दरेकल्याक 
आपलेपुरतें थारावंक मेळटलें . हो नियाळ एक निमित्त्य जावन आसा . हातूंत academic 
असो 

सूर येवचो न्हय असो कटाक्षान यत्न केला . पूण एक प्रामाणिक यत्न असोय 
केला की जमता तितल्या कथाकारांचो उल्लेख हातूंत येवचो . हेवरवीं वाचपी आपल्याक 
जायत्या कथाकारांच्या कथांविशींची मतां उक्तावंक फाटी रावचो ना असो म्हजो 
विश्वास आसा . एक सामान्य आनी काय अंशी शिस्त नाशिल्लो वाचपी ह्या नात्यान 
म्हजे विचार हांव मांडटां . 
सुरवेकच काय विधानां करप म्हाका गरजेचे दिसता : 

( १ ) बयो कोंकणी कथा आदी उजवाडा येवन आतां संग्रहरुपान वा नेमाळ्यांवरवीं 
पथून उजवाडा आयिल्ल्यो आसात वा येत आसात . 

( २ ) दसकां आदी प्रसिद्ध जाल्ल्यो जायत्यो कथा आयज लेगीत पाठ्यपुस्तकां जावं 
क्रमिक पुस्तकांवरवीं वाचप्यांमेरेन चड करून शिकपी भुरग्यांचे नवे पिळगेमेरेन 

पावत आसात . ह्या कथांचे खाशेलें म्हत्व म्हळ्यार त्यो एकटुक्या वाचप्यामेरेन 
न्हय जाल्यार वाचप्यांच्या व्हड समुदायामेरेन - भावी वाचपी - बरोवप्यांमेरेन – पावतात . . 
शिवाय निखट्यो वाचपाच्योच कृती न्हय तर शास्त्रशुद्ध रितीन शिकपाच्यो पती म्हूणय 
तांचो विचार जाता . 

( ३ ) बोच आदल्यो कथा अणकारांच्या माध्यमांतल्यान वाचप्यांच्या नव्यानव्या 
भौसाक आज लेगीत भुलयत आसात . 

ह्या सगल्या कथांची दायकीच न्हय तर आज जावपी घोळटीक , तांचो आज जावपी 
स्पश्ट आनी परिणामकारक विनियोग पळेल्यार त्या कथांक ह्या दसकाभायली वाट 
दाखोवप पिशेपणाचे थारतलें . म्हूण फकत फाटल्या धा वर्सात पयले फावट उजवाडा 
आयिल्ली कथा हाताकडेन धरून चालू दसकांतले कोंकणी कथेची चिकित्सा करप 
अडेचे जातलें . हेरां भासांनी हो प्रस्न इतलो बिकट जायना जायत , पूण कोंकणीचो 
खाशेलो आनी खरेलो वाचपी अजूनय घडत आसा . ताचेर शाळा - कॉलेजींतल्यान ' आज ' 


कथेची आस्वादक चिकित्सा 

प्रभाव घालपी कथेक आमी ह्या दसकांतलीच लेखूक जाय . ही कोंकणी कथेची मुळां 
आनी ती आज वयर फांकारल्यांत . कोंकणी कथा आज तरी अश्वत्थ रुखावरी जाल्ली 
आसा . पाळां वयर आनी खांद्यो भोंवतणे पातळत गेल्लो हो रूख खऱ्या अर्थान लागी 
येतलो जाल्यार आमकां आजय जिवी आशिल्ली आदली कथा ' आनी ‘ फुडल्या शेंकड्याच्या 
हुमरार पाविल्ली आयची कथा ' हांकां फावोसो जागो दिवप चुकपाचें ना . हांगा जागो 
दिवप म्हळ्यार फकत कथांची जंत्री लावप वा कथाकारांची नामावळ वाचप अशें 
म्हणपाचे ना . जाल्यार तांकता तशी त्या - त्या काळावेल्या कथाकारांचे लिखणेची लक्षणां 
ध्यानात घेवपाचो यत्न करून आयचे कथेची वैशिश्ट्यां , तांकी आनी वेगळेपण समजून 
घेवप . 

पूण फाटल्या कथांचे वेंचीक रासवळ संग्रह पळेल्यार तांतुंतल्यो कांय देखी कथा 
काय न्हय , असो प्रस्न उप्रासू येता . खेरीज अशो काय वादग्रस्त पती फाटल्यान दवरपी 
कथाकारांनी उपरांत आनीक चड कथा बरयल्ल्यो नात . म्हणटकूच तांचे कथेक ' कथा ' 
म्हणची वा ना हो वाद टाळपाखातीर एक सुडसुडीत अशी परिभाशा कथेखातीर 
वेगळायल्या . एस् . जी . अॅल्वी हांणी कथेचे वर्णन ' आरपार दिश्टीक्षेप ' अशें केला 
जाल्यार ग्रिदो आगोस्तिनी हांणी ' वाचप्याक आपुणूय जिविताच्या वा संवसाराच्या 
( प्रपंच ) हालचालींत आस्पावलां अशी अनुभूति मेळोवन दिवपी आनी शब्दांतल्यान 
साकार जावपी एक भावनीक वा नाट्यमय असो प्रभावी आविश्कार ' अशें कथेचें 
वर्णन केलां [ द मॉडेस्ट आर्ट ( न्यूयॉर्क : ओ . यु . पी . १ ९ ६८ ) , पा . २६०. ] म्हगेली 
कथेविशींची समजणी ह्या दोनय मत्तांच्या अदीं - मदीं वाकुळटा . म्हणजेच , जो कथाकार 
अणभवाक आरपार तिजूक पावला आनी जाचेकडेन उतरांचे फावोशें भांगर ( निखटें 
भांडवल न्हय ) आसा तोच अणभवांचे मुशीत उतरांचे भांगर कडोवन कथेचे चीज 
करता . वाचप्याक एका आगळ्याच अणभव - विश्वाचो वांगडी करता . वाचप्याचें 
जाय - जायतें समजुपाचे , पळोवपाचें आनी अणभवपाचे स्वातंत्र्य तो मान्य करता . आनी 
ताका लागून नकळटां , ताचेकडल्यान आशय आनी तंत्र हांचे मदीं अचळय समतोल 
सादपाचे काम जाता . 

असो कथाकार वाचप्याक आपणालें गिनीपिग समजना . बोमान दूद पियेवपी देड 
म्हयन्याचे बाळक समजना आनी अणभवाक हापापिल्लो घाण्याचो बैलय समजना . 
तो वाचपी म्हळ्यार एक वयावेलो , उमेदी , ' चित्र काडूंक नजो ' असो ( unpredictable ) 

साथीदार अशेंच धरता आनी अनुभूतिच्या अंधुक संवसारांत संवेदनशीलतेची 
मिणमिणटी पणटी घेवन तो वाचप्याक खुणायता . व्यक्तीरेखा , घडणुको हांचो माग 
घेत ताका फुडें वचूंक दिता . अदींमदीं निवेदनाचो हयन्हयसो हात दिता . ऐसपैस वर्णनांची , 
समग्र भासाभाशेची , वादग्रस्त मुद्द्यांचे फोडणेची सत्री तो वापरना . हातूंत ताका 

वाचप्याचे समजिकायेचो आनी आपणाले सर्जनात्मक जाणिवेचो अपमान दिसता . 
वाचप्याकय अशा कथाकारावांगडा अनुभूतिची राना - वनां माडूंक आवडटा . तो ताच्यो 
कथा वाचिना , अणभवता . कथेतल्या पात्रांवांगडा कथाकाराचे अस्वडी वळख काडटा , 
एक भावनीक नातें जोडटा , तांचे अंतर्मन सांसपिता , घडणुकांची खोलाय पारखिता . 
थोडेभितर सांगचें जाल्यार कथेतल्या अणभवविश्वांत वांटेकार जावचेलो प्रामाणिक यत्न 
आपशींच वाचप्याकडेन घडटा . हे करप जे कथेत सादलां , ते कथेपुरतो तो कथाकार 
वाचप्याक भेटलो अशें म्हाका दिसता . 

कोंकणींत ही कमाविशी साध्य करपी जायते कथालेखक आसात . पूण सदांच 
तांकां हें जमला अशें ना . काय जाणांक तें सादलां जायतय ; पूण हाची दुसरी बाजू 
आसा . दरेका वाचप्याक दरेका कथाकारावांगडा असो ' उत्कट सहभाग ' सदांच सादोवप 
शक्य ना काय दिसता . हाका कथाकारावांगडा वाचपीय जापसालदार थारता . जशी 
कथाकारांची वैशिश्ट्यां कथेवांगडा वाचप्याची ' गांठ ' घालून दितात , तशेपरी कथेतल्या 
आशय - शैली - तंत्राच्या खाशेल्या मेळावणाकडेन एकरूप जावंचेली वाचप्याची इत्सा - कुवत 
आनी भावनीक - मानसीक फाटभूय हिंवूय ताका कथेच्या आपरोसामेरेन पावपाक आदारभूत 
थारतात . म्हणून , कथाविश्वांत अदींमदीं पुरायेन देवुनूय तो सदांकाळ तांचेवांगडा अर्थपूर्ण 
नातें जोडूक असमर्थ थारता . जर ही त्रुटी मानली जाल्यार ती वाचप्याचीय तितलीच 
आसा जितली कथाकाराची . हाका लागून जायत्या कथाकारांकडेन वेळोवेळा सम सादुनूय , 
वाचप्याची खेरीज लय एखाद्रयाच कथाकारा वांगडा जुळटा . म्हजेपुरतें उलोवचें जाल्यार 
चडांत चड खेपो हांव ज्या लेखकांसांगातान रावंक शकलां तें म्हळ्यार मीना काकोडकार 
आनी पुंडलीक नायक . हाचो अर्थ हेच म्हजे आवडीचे कथाकार असो न्हय . तर तांगेल्या 
कथांतलो अनुभूतिचो आविश्कार म्हजेपुरतो चडावत खेपो प्रभावी रितीन सादर जाला , 


जायत आसा . 


आधुनिक कोंकणी कथेचें गिरेस्त पूण विशाळ न्हय अशें दायज जेन्ना दोळ्यांमुखार 
येता , तेन्ना असो परिणामकारक आविश्कार साध्य करपी जायत्या बरोवप्यांची नांवां 
येवजतात . हातूंत चंद्रकांत केणी , दामोदर मावजो , शीला कोळंबकार , महाबळेश्वर 
सैल , गजानन जोग , एन् . शिवदान , गोकुळदास प्रभू हांचेसारक्या संवकळीच्या सिद्धहस्त 
कथाकारांवांगडाच म्हजे वळखीचे पूण सामके संवकळीचे न्हय अशेय जबरदस्त तांकीचे 
कथाकार आसात . ते जावन आसात : जयमाला दणायत , अच्युत तोटेकार , शांता 
कंटक , हेमा नायक आनी हेरय जायते बरोवपी . खेरीज , हालीहाली कथेमळार उदेल्ले 
आनी कथेच्या वाठारांत खासा आपाणालो ठसो उठयल्ले जे कथाकार आसात ते म्हळ्यार 
वसंत भगवंत सावंत , देविदास बाबय , शशांक सीताराम , जयंती नायक , प्रकाश पर्येकार , 
ज्योती कुंकळकार , रामनाथ गावडे , सुरेश पिळर्णकार , गुरूदास बांबोळकार , माया 


कथेची आस्वादक चिकित्सा 


शेल्डेकार . 

पूण थोड्योच कथा बरोवन वाचप्यांक चुटपूट लावन हेर बरपाफाटल्यान दडिल्लेय 
कितलेशेच कथाकार आसात . हे परत गंभिरतायेन कथालेखना वटेन परतले जाल्यार 
कोंकणी कथेक अदीक जोम येतलो . मुजरत सांगपासारकें म्हळ्यार हातुंतले थोडे लेखक 
अनुवाद वा संग्रहांवरवीं कोंकणीच न्हय तर देसभरच्या वाचप्यांमेरेन आज लेगीत पावत 
आसात म्हूण तांचोय खासा उल्लेख करुंकूच जाय . हे आसात : अना म्हांबरो , उदय 
भेंब्रे , सुरेश काकोडकार , नागेश करमली , प्रो . अ . शां . हेदो , तानाजी हळर्णकार , 
फेलिस्यु कार्दोज आनी दत्ता नायक . हांच्या सांगाताक आनिकूय जायतीं नांवां आसात . 
अरूण सिंगबाळ , सुभाष भोबो , अनिल बोरकार , नारायण बोरकार , अभयकुमार 
वेलिंगकार , पांडुरंग भांगी , मनोहरराय सरदेसाय , शाम वेरेंकार , जेस फेर्नांडिस , सी.एफ् . 
डिकॉस्ता , वा.ल.वझे , ओलिव्हीन्यू गोमिश , महाबळेश्वर सरदेसाय , ख्रि . इव्हाग्रियु 
जॉर्ज , प्रकाश थळी , युसूफ शेख , सुमन्त केळेकार ! कितलीं नांवां घेवची ? ह्या बरोवप्यांनी 
कोंकणी कथेचेर दुर्लक्ष करून कितलो अन्याय केला हे येवजून मन खंती जातासर 
कथेमळार नेटान भोंवर मारपी लेखक - लेखिकांचें भिरेंच दिसता आनी मनाक थाकाय 
येता . देविदास कदम , तुकाराम शेट , ज्यो क्वाद्र्श , मिलींद केळेकार , रमेश घ . लाड , 
जे . एल् . गोयश , विन्सी , मुक्ता शास्त्री , सुशिला भट , कला जोशी , सुनिता प्रभुगांवकार , 
अमीता नगर्शकार , रेषा नार्वेकार , कल्याणी भगत , विजया पै धुंगट , रजनी भेंब्रे , 
हर्षल दळवी , सुरेखा तोटेकार आनी हेर कितलिंशींच . हातूंत एक नांव मुजरत जोडीसारकें 
आसा रमेश वेळुस्कार हांचे . ह्या कथाकारांची दखल घेवपाचे भावी समीक्षकाक चुकचें 
ना . पूण आजच तांचेविशीं थिरायेन निश्कर्ष काडप मात इल्लें धाडसाचें आनी हुतहुतेपणाचें 
जातलें . म्हणून समकालीन कथेक आंकरी धरसर वाट पळोवंक जाय . इतल्यान काळाचोय 
धुल्ल 

बसतलो आनी यादींच्या रेंवेंपटार आयच्या कथाकारांची पावलट कशेतरेन तिगल्या 
हे अदीक स्पस्टपणान होलमतलें . आजच तांची तोंड फुटसर तुस्त ( फावो जाल्यार 
लेगीत ) करप अन्यायाचें जातले . तशेंच , आयचे घटकेक ह्या कथांची नुकां काडप 
म्हळ्यारय धान्य किल्लून येवचे आदींच नडणी हुमटावंक सुरू केल्लेवरी मारक थरतलें . 

पूण फाटल्या कितल्याश्याच वर्सी - दसकांसावन बरयत येवनूय , नव्वदांत लेगीत 
आपापले कथेची बसका थीर दवरिल्ल्या कथाकारांचो मात मुजरत विचार करुंकूच 
जाय . विशेश करून अशा लेखकांचो विचार जावंक जाय , जांणी कथा ह्या प्रकाराचेर 
जावं सर्जनाचे प्रक्रियेचेर खास विचार केला . अशेतरेन मुलाखती , हेरांच्या बरपाक 
बरयिल्ल्यो प्रस्तावना , स्वतंत्र ललित आनी समिक्षात्मक लेख हांच्या माध्यमांतल्यान 
कथेचेर उलोवपी कथाकार आसात चंद्रकांत केणी , मीना काकोडकार , उदय भेंब्रे , 
अ.ना. म्हांबरो आनी हेरय जायते नामनेचे लेखक . 


४६ 


साहित्य नियाळ : अंतरंग आनी कायारुपां 


पूण कथेच्याच माध्यमांतल्यान हयन्हयसो उजवाड आपल्या सर्जनात्मक बरपाचेर , 
कथेच्या खाशेल्या स्वरुपाचेर , वैशिश्ट्यांचेर आनी निर्मणे फाटल्या वेणांचेरय घालपी 
कथाकारय आसात . हालींच्या लेखकांमदी कथेतच कथेची कथा केळोवपाची कमाविशी 
पुंडलीक नायक , गोकुळदास प्रभू आनी गजानन जोग हांणी केल्या . 

कथेविशीं उलयतना मीनाबाय म्हणटा , ‘ कथेतली पात्रां जेन्ना वाचप्यांक वांगडा 
घेवन फुडें वतात , तेन्नाच ती कथा जैतिवंत थारता . बरोवपी अलिप्त रावन साहित्य 
निर्मूक शकता . पूण वाचप्याक तातूंत involve करचेली तांक तांतूंत आसची पडटा . ' 

खासा मीना काकोडकारांचे कथेत ही काय वैशिश्ट्यां बेस बरी दिसतात . जाका 
तांणी ' अलिप्त रावप ' म्हळां तें तांगेल्या अ - व्यक्तिगत अशे निवेदनशैलींतल्यान तांकां 
जमला . ' पात्रां वाचप्यांक वांगडा व्हरतात ' म्हणचेच लेखिका वाचप्याचे संवेदनशीलतेक 
आफुडटा आनी ताका पात्रांच्या अणभवांत कांठोकाठ भिजयता आनी वाचपी involve 
इतलेखातीर जाता की ताका कथेतले ' ते ' अणभव ' ह्या ' अणभवांपासून वेगळे काडूंक 
जमना . ही लेखिका ' तथाकथित ' वयल्या वर्गांतली , धवाड्या वा उच्चभ्रू समाजांतली 
जावनय ज्या ल्हवपीकपणान , जे जाणविकायेन आनी जितले विश्वासार्हतेन आपणाल्या 
कथांतली खरीखुरी पात्रां आनी तांगेले तिगपासारके भावविश्व निर्मिता ताका म्हज्या 
मतान तरी कोंकणी कथेत तोड ना . 

तांगेली आपणाल्या कथाविश्वावांगडा जुळिल्ली संवेदनशीलतेची तार खंयतरी 
वाचप्यांतले संवेदनशीलतेकडेन जुस्ताजुस्त जुळटा अशें म्हाका दिसता . अजाप म्हळ्यार , 
तांगेल्या पात्रांक तोडीक तोड अशे मनीस , तश्शे अणभव इतलेंच न्हय तर ' सपनफुलां'चे 
प्रस्तावनेत तांणी उल्लेखिल्ल्यो ' जावा'सारक्यो खयो व्यक्ती तांगेल्या भावविश्वांतल्यान 
फुट करून उब्यो जावन ताकाच अजापीत करतात . ही credibility - authenticity 
हेच तांगेले कथेचे सार . नव्वदांतले कथेचो विचार करतना हे कथालेखिकेच्या कथांचो 
एक खाशेलो वाटचिरो म्हूण उल्लेख करचो पडटलो . 

चंद्रकांत केणी हांचे कथाविश्व म्हळ्यार व्यक्तीरेखांच्यो येवजूं नजो इतल्यो परी 
आनी अणभवाच्यो दिशींमाशी वाडत वचपी पती हांणी शेकानशेक भरिल्लें पोरसूं . 
तितलेंच जिवें , रंगयाळे , संवकळीचे पूण तरी आगळे . ह्या कथाकाराची बारीकांतल्या 
बारीक अणभवाची रेशेन रेशा वेंचपाची कळाशी तशेंच समाजीक नदरेन इतिहासाक 
पारखुपाची निरीक्षणशक्त पळोवन मन तटास जाता . सोपी भास , सलग , जोखतें निवेदन , 
सुक्षीम भाव टिपून घेवचेली कला , सामान्यांतल्या सामान्य वाचप्याक लेगीत ' आपलोचसो ' 
दिसपाजोगो पूण तरी थळाकाळापेलो अणभव हांच्या नेटक्या साजान तांच्यो कथा 
आनी कथिका ओडलायण्यो थारतात . कथिकांतल्यान तर फस्का काडयेची कीट 
तोखेतां - तोखेतां बोटाक चुरको बसचो इतले सहजतायेन तातुंतलो अणभवपट उलगता 


कथेची आस्वादक चिकित्सा 


आनी वाचपी कितें गवसलें आनी कितें गमचें आसा ह्या कळ - नकळ्या खेळांत घुस्पूनच 
उरता . जिणेच्या सताचेर हाचेपरस बरो शेरो खंयचो आसुंयेत ? कुतूहल आनी मनकवडेपण 
हे चंद्रकांतबाबांचे कथेचे स्थायीभाव आसात . हाकाच लागून काय वेळा पारंपारीकशी 
भासपी तांगेली निवेदनशैली नित्य नवी जावन दरेके कथा - कथिकेंतल्यान पालेत रावता . 
नव्वदांचे कथेत ह्या चंवराचो रंग आनी वास भरसल्लो आसा हे दुभावाविरयत . 

जिविताच्या वता - पावसांत जून जाल्लें , खासा आपलें अशें एक झाडपिकें अणभवविश्व 
पुंडलीक नायक हांचे कथेत मेळटा . चालू दसकांतले कथेसंदर्भात विचार करतना तांगेली 
कथा जायत्या अर्थांनी देख घेवपाजोगी कथा म्हूण नवोदितांनी पळोवची काय दिसता . 
एक म्हळ्यार तांचे कथेत गांवगिरे जिणेचे चैतन्यशील , जिवें चित्र उदेता . भास , 
व्यक्तीरेखा , संवाद हांकां फकत तंत्राचे तंतू म्हूण वापरपाचें तांणी कटाक्षान टाळला . 
अ - व्यक्तीगत निवेदन , फावो थंय एखादें निबर उतर , मध्यमवर्गीय बोटचेप्या अभिरुचीच्या 
दाडवणांत घुस्पण्याजोगें पूण अडेचे दिसना अशें शब्दांकन हो लेखक काय न्हय करून 
केळयता . मन खंदळावपी अणभव आनी सहजासहजी न भेटपी व्यक्तीरेखांक वाचप्याचे 
सुवादीन करचेली तांगेली धाटणी लक्षणीय . मानवी विकारांचे इतलें प्रभावी दर्शन 
पुंडलीकबाबांइतल्या सातत्यान एक दोनच कथाकार करूंक शकतीत अशें म्हळ्यार 
वावगें थारूंनये . सुस्पश्ट आनी नेमको संदर्भ लाभुनूय तांगेलो आशय जिवे नागिणीवरी 
मानवी अणभवांच्या कवाश्या भोंवतणे सळसळत रावता . थीर , खणबंद चित्र जावन 
मोनो यथार्थ कसो ममीफाय जायना . मातय अश्लील वा हेंगाडी वा अडेची भासना 
अशी हांगेली कथा सगल्या तरांच्या इंद्रियजन्य अणभवांक एक आगळोच कलात्मक 
आविश्कार मेळोवन दिता . खासा उल्लेख करीसारकी गजाल म्हळ्यार ' अपेक्षित 
घडणुकां'चो कांय वेळा खुबयेन उपेग करुनूय लेखक वाचप्याक अंतर्मुख करचेलें आव्हान 
यशस्वीपणान स्विकारता . देखीक ' बळजबरी . ' पूण तेच वांगडा अकस्मात उक्त्या 
घडणुकांक अनपेक्षित कलाटणी दिवन कथेतल्या अणभवांक वाचप्याच्या काळजांत 
धुंवरेत दवरता . उदाहरण म्हूण ‘ कासव ' , ' अग्निदिव्य ' ह्यो कथा घेवं येतात . 

दामोदर मावजो हांचे कथेचो बाज मनोविश्लेशणात्मक आसा , हाची रुमडफूल 
ही गवाय आसा . तिका समाजीक यथार्थाची आनी ताच्या खर झळपाची जाणविकाय 
आसा . साश्टीचे दर्यादेगेवेलो वाठार , थंयची लोकजीण , थंयचे प्रस्न आनी थंयची भास 
नदरेंत भरसारके तरेन तांगेल्या कथांतल्यान पालेतात . पूण हेर समाजीक - मानसीक 
संदर्भ वा लागणुको तांणी कडायल्यात असो मात्त हाचो निखालस अर्थ न्हय . ' मरण 
येना म्हूण ' हे कथेतलो तांगेलो विशय खासा उल्लेखनीय . तंत्राची जाण आनी भाशेचे 
भान हांकां लागून तांगेल्या आशयाक एक खाशेलें परिमाण फावो जाता . कनिश्ठ 
आनी मध्यमवर्गी समाजाच्या थरावांगडा तांगेलो एक रस्मी अनुबंध आसा हे कळून 

येता . कथेतल्या पात्रांची मानसीक घडण , ती तशी थारपाक कारणीभूत आशिल्ली 
फाट ā य हांच्या मेळावणांतल्यान हो लेखक कथेतल्या व्यक्तीरेखांची मनोभूमी सोबितायेन 
उपलापी करता . वाचप्याक मागीर असुदाय पात्रांच्या अंतर्मनाचो थाव घेवंक जमता . 
नव्वदांतले कथेपुरतें उलयतना ह्या कथाकाराची नवोदितांनी आपणावपाजोगी एक 
सहजवृत्ती आसा . ती म्हळ्यार कथाविश्वापसून अळंग रावपाची . उच्चवर्गीय लेखक 
हेरा समाजघटकांविशी उलयतना वा समाजाच्या सकयल्या थराचे प्रतिनिधित्व करपी 
लेखक वयल्या थरांतल्या घटकांविशीं उलयतना एक नश्टप्रवृत्ती नकळटां कथेत तोंड 
दाखयता . कथा आनी लेखक हांचे भितर एक अदृश्य पूण जाणीव जावपासारकी 
मानसिकता उबी जाता . ही मानसिकता केन्ना व्हडविकायेची , केन्ना न्यूनगंडाची जाल्यार 
केन्ना अपराधीपणाची वा केन्ना दुराग्रहाची सया धारण करता . ताका लागून पात्रांच्या 
मुखामळार , उलोवपांत , वागणुकेंत एक अडेचे बळ संचारिल्ले दिसता तें कथेचे जिवसाणेक 
आनी स्विकारार्हतेक मारक थरता . हे मावजोबाबांच्या कथांनी चडशें दिसना . नवोदीत 
बरोवप्यांनी ह्या गुणाचो वसो मुजरत घेवचो . 

महाबळेश्वर सैल हांचे कथेक सदांच एकशिवडी बांदावळ आसता . नकली सभ्यता 
आनी भाडोत्री अणभव हांचेपसून हो कथाकार चार आंगळां पयसच रावता . कृत्रिम 
शुचितेच्या पात्श्याक लागून सैल खंयचोच अणभव कथेत कडोवपाक फाटी रावनात . 
शीलभ्रश्टतेचो विशय जावं वा संभोगाचो , ते त्या - त्या अणभवांक मेकळेपणान सामकारा 
वतात . सादारण नितीक अस्तर आशिल्ले विशय जालेच , पूण रगताच्या नात्यांमदलो 
शारिरीक संबंद हो मान्य मुल्यांचे चौकटेक मातयेभरवण करपी विशय देखीक 
' कोलसुणे ' सारकी कथा सैल कांचवेनासतना उखलतात . तांगेले कथेचो एक गूण 
म्हळ्यार तांगेल्या कथानकांतल्यान जिणेचे पडबिंब न्हय तर पडबिंबाची छकलां - छकलां 
जाल्ली दिसतात . तांच्या निवेदनाचो सूर कांय अंशी तांगेलें जिविताविशींचे तत्त्वगिन्यान 
उक्तावपी आसता अशें म्हाका तरी दिसता . पूण वाचप्याच्या मनाची झुप्प करून 
पकड घेवप तांकां बेस बरें जमला . तांगेली धिटाय आनी बिंधास वृत्ती आयच्या 
दसकांतले कथेक पूरक थारूं येता . पूण ती उणे तांकीच्या कथाकाराच्या हातांत 
पडल्यार मात अवास्तव आनी मारून मुटकून घडयल्ली कथा वा provocative कथा 
वाचप्याचे होंटयेंत पडुयेता , ही चत्राय नव्या बरोवप्यान बाळगप गरजेचें . 

आतां मेरेन म्हज्या सुरावेल्यान हांव पुरायेन नव्वदांतले कथेमेरेन पावचें आसा 
अशें दिसप समा आसा . हो समज पयसावपाखातीर गोकुळदास प्रभूचो आंतर आयामी , 
वसंत भगवंत सावंतांचो निवलकाणयो आनी गजानन जोगांचो सोद हांचो वांगडाच 
उल्लेख करतां . अंतरआयामी हो आंतरशैलीचो मनभुलोवणो संगम . हातुंतल्यो ‘ लाशें ' , 
' घाय ' आनी ' अपेक्षा ' ह्यो कोणाकूय आवडपासारक्यो कथा . ' मर्णाचें सांवट ' ही म्हाका 


कथेची आस्वादक चिकित्सा 


४ ९ 


खास आवडिल्ली कथा . ती वाचतना रॉबर्ट फ्रोस्टाची ' होम बॅरीयल ' ही कविता 
मनांत जिवी जाली . प्रभुंचे कथाकारी नदरेक परिपक्वता तर आसाच , वांगडाच एक 
अगम्य , आधिभौतिकाचो ओडोय आसा . ' हुंवार ' हे कथेतली इंद्रियबोधापेली जाणविकाय 
तांणी समर्थपणान उक्तायल्या . ह्या तरुण कथाकाराकडेन तोखेवपासारकी समजिकाय 
आसा . निवेदनाचेर आकांताचो ताबो आनी लिखणेचेर कितली जबरदस्त मर्यादा ते 
दवरूंक शकतात हे ' घाय ' ह्या बलात्काराचें सावज थारिल्ले अल्पपिरायेचे चलयेची 
कथा सांगता 

वसंत सावंताची कथा फुडाराक कशी बळटली हे सांगूक तांगेलो ‘ एकोलयो ' , 
तशेंच ' नागपंचम ' आनी ' डॉल्फी ' ह्यो एकदोनच कथा पुरो . सरभोंवतणच्या 
वातावरणाकडेन समरस जावन , तें कथेत पितारप ह्या कथाकाराक बेस बरें जमला . 
शशांक सीताराम आनी देविदास बाबय हांच्या कथांचो विचार करतना कोंकणी कथेच्या 
लुकसाणाचो विचार मन हालयता . नबतकार शशांक सीताराम हांकां आपल्या समवयस्क 
कथाकारांमदीं एक खाशेली सुवात फावो जाता . वाचप्याक अचळय हालोवन उडोवपी 
तांगेली खुबी लक्षणीय . तशेंच तंत्रांकडेन खेळ मांडचेलो तांगेलो हावेस भोव आशादायी 
थारूंक शकतालो ! समकालीन प्रस्न आनी उतळताप हांचेर 

ज्यूस्त 

फोक घालप तांका 
जमतालें . ‘ ख्यास्त ' , ' जोर जुल्म के टक्कर में संघर्ष हमारा नारा है ' ह्यो तांगेल्यो 
मुजरत 

नांव घेसारक्यो कथा . कथा विचारप्रवर्तक जावनय प्रचारकी जावनये कशी 
हे तांचेकडल्यान शिकपासारकें आसा . 

' मावशेभाव ' फेम महारुद्रकार गजानन जोग हांचे कथेक उज्ज्वल फुडार आसा 
हे सांगूक म्हजेसारकिलो सामान्य ज्योतिशी नाका . गंभीर आनी खुसखुशीत ह्यो दोनूय 
शैली तांकां वश आसात . अच्युत तोटेकारावरी भटी वातावरण आनी भटपणाविशींची 
लोकांची धारणा तांणी अचळय सामकारायल्या हे विशेश . चडशे लेखक भट आनी 
तांचे विश्व हांकां एकतर आफुडनात वा तांकां न्याय दिनात . ते खेरीज जोगांची 
खोलाय तांगेल्या कथेत जाग्याजाग्यांनी दिसता . सोद ह्या संग्रहाच्या नांवाकडल्यान 
लेखकाचो कलात्मक सोद आनी वाचप्याचो लेखकाखातीरचो सोद निरंतर सुरू जाता . 
भोव अंतर्मुख जावन हो लेखक जिविताकडेन पळयता . विशेश उल्लेख करपासारकी 
गजाल म्हळ्यार जोगांक हे करतना रुक्षतेचे खोळ ओडून विनोदाकडेन फारकत घेवची 
पडना . अना फाटोफाट वाचप्याक नकळटां हांसूक लावप तांकांच बेसबरें जमता अशें 


म्हाका दिसता . 


नव्वदाचे सरतें दसक कितल्याश्याच लेखक - लेखिकांक वाचप्याकडेन सुपुर्द करून 
फुडें सरता . संग्रह प्रसिद्ध जाल्ल्यांमदीं रामनाथ गावडे ( सावळ्यो ) , जयंती नायक 
( गर्जन ) , देविदास कदम ( कांदळां ) , रजनी भेब्रे ( घुस्पट ) , ज्योती कुंकळकार ( चित्रांतलें 

वादळ ) हांचो विशेश उल्लेख करूंक जाय . ते खेरीज नांवांसयत उल्लेख जायसारक्यो 
एक दोन तरी कथा जांच्या नांवार लागू जातात ते फुडाराचे आदारस्तंभ म्हळ्यार 
प्रकाश पर्येकार , माया खरंगटे ( हालींच्यो कथा ) , रमेश लाड ( ‘ मामा खंय गेलो ' सारकी 
कथा ) , सुरेश पिळर्णकार . पर्येकारांकडल्यान तर भावी वाचप्यांच्यो खूब अपेक्षा आसात . 

ह्या बरोवप्यांची कथा चालू दसकाची पावलट जावन आसा . ती कितलेमेरेन वाचप्यांक 
आकृश्ट करूंक शकतली आनी तिची सुलूस फुडार केदेवेर घेत रावतलो , हाचे अचूक 
भाकीत काळच करतलो . पूण तांगेले आयचे वाटचालीचे बुन्यादीचेर पातयेवन इतलें 
सांगप शक्य आसा : कथेची ही समकालीन तशेंच नवोदीत पावलां दमदार , प्रागतीक 
आनी खेरीज आसात . तांचे भितर भास वा शैलीची कृत्रिमताय , तंत्राचे नेण्टेपण हांची 
हयन्हयशी सया अदींमदी जाणवता . पूण तो तांचो दोश अशें म्हणूंक जायना . वयार 
येवपी तांगेले कथेची ती सैमीक वाडीची पावती आसा . सर्वांगीण वाड अपेक्षीत आसली 
तरी ती थोडेभोव आंगांनी फाटीफुडें जाता . फुडल्या शतमानांत पावल घालतना ही 
पावलां अदीक आत्मविस्वासपुराय आनी जाणविकायेन पडटली अशी म्हाका तरी आस्त 
आसा . ते मेरेनची कथा शिस्तीन आनी रस्तीन वाचून आमी तिका न्याय दिवप गरजेचें ! 

दोन वाटचिऱ्यांच्या संदर्भात 

कोंकणी कादंबरी 


कोंकणी साहित्य संवसारांतली कादंबरी ( वा कादंबरिका ) ह्या प्रकाराची हय - न्हयशी 
घोळटीक पळयल्यार तिणें आज लेगीत फावो तशें आंग धरिल्लें ना हे जाणवता . 
पूण हाजो अर्थ कोंकणी साहित्यिकांमदी कादंबरी लेखनाक फावोशा सृजन - शक्तीचो 
जावं कल्पनाविलासाचो वा कलात्मक तांकीचो आनी प्रगल्भतायेचो उणाव आसा असो 
लावचेली गरज ना . हाजें कारण सोदतना , कोंकणी वाचप्याची अभिरुची अजुनूय 
फावो तशी परीपक्व जाल्ली ना काय कितें , असोय हुस्को करचेली गरज ना . 

कोंकणी कादंबरीचे वर्तमान स्थितीचेर प्रामाणिक भाश्य करूंक सोदतल्यांक जरी 
वयर उल्लेख केल्ल्या ' साहित्यीक ' कारणांकडेन पुरायेन आडनदर करप शक्य नासलें , 
तरी हे स्थितीफाटल्यान तितलींच खर ' अ - साहित्यीक ' कारणांय आसात हाजेकडेनूय 
दुर्लक्ष करूंक मेळचे ना . हाका लागून सुरवेक अशा ' अ - साहित्यीक ' भासपी कारणांवटेन 
नदर मारप समा जातलें . कथा , ललित निबंद वा कविता ह्या प्रकारांकडेन तुळा 
केल्यार कादंबरी हो मात्सो आंवाठान आनी आकृतायेन वेगळो प्रकार . ताका जरी 
जीव तोडून बरोवप्यान जल्माक घालो , जाल्यारूय वाचप्यांमुखार पावोवप सोपें न्हय . 
छापणावळीच्या मार्गावली आडमेळी , खपाचे नदरेन कोंकणीचे मर्यादित क्षेत्र , वितरणाच्यो 
फावो तशो विस्तारीत न जाल्ल्यो कक्षा , खर्चाचे दिशींमाशी वाडत वचपी हनुमान - पुच्छ 
आनी अनवळखी बरोवप्याक मेळपी ' थंड ' प्रतिसाद . ह्या सगल्या आडंबरांचेर मात 
करतलों म्हूण खंयचोय बरोवपी - छापपी फुडें सरलो जाल्यार इतल्यान जाता ? 

नवें नवें वाचपाविशीं ( शिस्तीन वाचपाविशीं ) सर्वसादारण वाचप्यामदी आजुनूय 
फावोशी जाग्रुताय जाल्ली ना . विशेश दुख्खाची गजाल म्हळ्यार , शिकिल्लो - सवरिल्लो 
वाचपी लेगीत नेमान दुडू मोडून ‘ नवें ' पुस्तक घेवपाविशीं निरुत्साही दिसता . तातुंतूय 
जर पुस्तक प्रस्थापित लेखकाचें आसलें जाल्यार ताका मात्सो बरो प्रतिसाद मेळटा . 
अशे परिस्थितीत जर नव्या बरोवप्यान आदी हेर तरेच्या बरपावरी नांव जावंदी , 
मागीरच कादंबरीक हात घालूया असो वेव्हारी विचार केलो जाल्यार तातूंत नवल 
तें कितें ? पूण हाका एक दुसरीय वाट आसा : सर्जनाची कीट तशी धांपुनूय उरना ; 
काय वेळा कादंबरी बरोवन ती वाचप्याक सादर करून ताचो कल - अभिप्राय लाबचो 
अशेंय बरोवप्याक दिसता . हो अभिप्राय सर्वसादारण वाचप्याकडल्यान मेळचो अशें 

मनस्पूर्वक दिसता . तेन्ना कादंबरीकार धारावाही स्वरुपांत तिका नेमाळ्यांतल्यान 
उजवाडायता . आनी अशे कादंबरीक फावोसो प्रतिसादय वाचपी दिता , अशें म्हणपाक 
जागो आसा . नाजाल्यार महाबळेश्वर सैल हांचेसारको प्रथितयश बरोवपी जावं देविदास 
कदमासारको भावी अपेक्षा निर्माण करपी कथाकार आपणाली कादंबरी खिस्तींनी 
उजवाडावचे नासले . आनी ज्या सातत्यान काळघुवडी वा चक्रव्यूह सारक्यो कृती 
सप्तकानसप्तक वाचप्यान उमेदीन रस घेवन वाचल्यात , ताचेवेल्यान सामान्य कोंकणी 
वाचप्याचे बळत वचपी अभिरुचीची वळख मेळटा . हांचेमदीं सुशिक्षित कोंकणी विद्यार्थ्यांचो 
आस्पाव आसा . हाका लागून हे अभिरुचीच्या उल्लेखाक खासा म्हत्व आसा . अशा 
वाचप्याची अभिरुची फकत स्वच्छंद वाचनांतल्यान भागना , ताका आपूण जें वाचतां 
ताचेविशी थोडीशी पद्धतशीर भासाभासय जायजायशी दिसता . ती सिद्धांतीक बसका 
आशिल्ली वा अभिजात भाश्याचे मुशीत ओतिल्ली नेमस्त आनी बंदिस्त मिमांसा नासल्यार 
ताका उपकारता . पूण ती निदान मनमेकळी , तर्काक पटसारकी आनी शक्य तितली 
शास्त्रपुराय चर्चा आसची अशें ताका मुजरत दिसता . 

अशा अभिरुचीपूर्ण वाचप्यांखातीरच कादंबरी ह्या साहित्य - प्रकाराचो बारीकसाणेन 
विचार करप गरजेचें थारता . ह्या चिकित्सक वाचप्याक सरसकटपणान कितलीय पकदस्त 
आसली तरी ' कोंकणीत कादंबरी आजुनूय भरघोस स्वरुपांत कित्याक अवतरूंक पावची 
आसा ' हाची निखटी अ - साहित्यीक कारणां दिवन भागचें ना . जाल्यार एकंदरीत 
पळयल्यार , अभावानूच जावपी कादंबरीच्या उदेवाक कसलें साहित्यीक रजांव 

लागू 
जाता , हे ताका पटोवन दिवप अपरिहार्य जावन बसला . हेखातीर प्रस्तुत लेखांत 
कादंबरीविशी चर्चा करप , तिवूय कोंकणी कादंबरीच्या दोन भरभक्कम वाटचियांच्या 
संदर्भात , गरजेचें जावन बसला . हेखातीर श्री . दामोदर मावजो हांची कार्मेलीन ( १ ९ ८१ ) 
आनी श्री . पुंडलीक नायक हांची अच्छेव ( १ ९ ७७ ) ह्यो दोन आधुनिक कथावस्तू - तंत्र 
आनी दिश्टीकोण केळोवपी कादंबो घेवप उचित थारतलें . पूण ते आदी थोडेशें 
कादंबरीविशी . 


II 
कादंबरी हो प्रकार मुळांतच निवेदनरुपी आशिल्ल्यान तातूंत उत्सुकताय आनी उत्कंठा 
ह्या मानवसुलभ प्रवृत्तींक धादोशी करचेली सभावीक शक्त केळोवपाक भोव वाव 
आसता . गद्य जावनूय तातूंत कथानकाचें सुरबूस सूत्र , पात्रांचे मनभुलोवणे रूप , संघर्शाची 
प्रभावी कीट , घडणुकांचो फावोसो ओघ , क्रम - विमुक्त कथन हांचो शिरशिरो आसल्यार 
कादंबरीक सोंपेपणी मरण ना . मात लांबावळ लावपी , रूक्ष , क्रमबद्ध , प्रचारकी जावं 
थारीव वा सांचीव निवेदनात घुस्पल्ली कादंबरी मात चड काळ तड मारूंक पावना . 


दोन वाटचियांच्या संदर्भात कोंकणी कादंबरी 

तिचे जिवीत मागीर ग्रंथालयाचे आलमारीत , छापखान्याच्या गुदावांत वा समीक्षकाच्या 
प्रपत्रांनी सरता . पूण जो द्रश्टो कादंबरीकार समकालीन वाचप्याचे अभिरुचीक , 
समाजपुरसाच्या अपेक्षांक आनी साहित्यविश्वाच्या निकशांक बटूवामन कसो वांगडाच 
व्यापता , तागेली गजालच वेगळी . ताचेकडेन प्रेरणा , कल्पनाशक्त , शैली आनी तंत्र 
हांचो पोटलो भरला हे आनी कितें सांगूक जाय ? 

लेखकाच्या मनांत कादंबरी बीं कशे किल्लून येवन , ती कृतीच्या पूर्ण रुपान वाचप्याच्या 
हातार पडसर , तीन अदृश्य घटक भोव म्हत्वाचे थारतात - विशय , प्रयोजन आनी 
तंत्र . खंयच्याय बरोवप्यावरी कादंबरीकाराकय विशय सरभोंवतणीच सांपडटा . 

पूण 
ताचेर प्रक्रिया करचेलें काम कादंबरीकाराची प्रगल्भ विचारीक कुवत करता . विशाल 
दिश्टीकोण आशिल्ल्या लेखकाकडसूनच त्या विशयाच्या फातराक तंत्राची छिन्नी आनी 
दिश्टाव्याचो परीस आफडूंक पावता . हातुंतल्यान सुघड आकृतीबंध आशिल्लें शिल्प 
आनी तातूंत जीवसाण ओतपी आशय परगटा . अशी कृती वाचतल्याकूय तातुंतल्यान 
अभिजात आनंद आनी आगळोच साक्षात्कार घडटा . हे घडचे खातीर बरोवप्यान 
कादंबरीच्या परंपरांक / मर्यादांक कुड्डेपणान पाळो दिवंक जाय अशें ना . प्रयोगशील , 
नवलायपूर्ण , अनपेक्षित स्वरुपाची कादंबरीय हे करूंक शकता . पूण हे खातीर लेखकाकडेन 
बरो विशय आसून जायना ; त्या विशयाक प्रभावीपणान सामकारावचे खातीर ताणे 
( आपलेपुरतें तरी ) आपणालें सुस्पश्ट प्रयोजन थारावंक जाय . विशय घेवपाफाटलो 
आपलो हेतू कितें हाची ताका जाण नासल्यार तो विशयाक भिडूक उणो पडटा , 
मागीर ताचे सादरीकरण सर्वांगीण म्हणपासारकें जायना . खंयच्या ना खंयच्या आंगान 
कादंबरी उणी पडटा . ती बाह्य आंगान कमी कुवतीची थारल्यार तिचे मांडावळीत 
आमकां त्रुटी दिसता . आंतरीक एकचाराक उणी पडल्यार तिच्या आशयाची झोपय 
मोटवी जाता . जेन्ना विशय , प्रयोजन आनी तंत्र हांचें त्रैराशिक जुस्तच सुटावें जाता 
तेन्नाच एक परिपूर्ण अशी कादंबरी जल्मता . ती मागीर समकालीन अपेक्षांक पाळो 
तर दिताच , सरभोंवतणच्या संदर्भाकूय पुरायेन मेटून घेता ; मानवी अणभवांक जितेजीवे 
साकार करतनाच ती आपशींच विचार प्रवर्तन घडयता . व्यक्तीचे मानस येकडेन प्रामाणीक 
रावतनाच ती वैश्विकतेच्या थरार पावता . तिची प्रादेशिकता , देशीयता वा समाजिकता 
ही अडेचो दागिनो कसो उरना तर ती तिगेल्या चैतन्यमयी दिश्टाव्याचेर मारपी शैलीची 
कांत थारता . अशे कादंबरीत दरेकल्या वाचप्याक आपणाक जाय तें देखूक मेळटा . 
पूण 

वास्तवाचें तें निश्प्राण पडबिंब नासता , जिविताचो भगभगीत अणभव आसता . 
जर अशे कादंबरीत वाचप्याक आपल्यापुरते दोशय मेळ्ळे वा तातूंत समिक्षकान त्रुटी 
सोदल्यो जाल्यार ते दोश वा त्रुटी सोबीत मुखामळावेलो तीळ वा जल्मकुरवो कश्यो 
भासतात . तत्वत : अशा तथाकथित उणावांतल्यान कादंबरीची परिपूर्णताय कमी जाताओं 

दिसले तरी तिचे कलात्मक मोल तातुंतल्यान वायुंकूय शकता . कित्याक काय म्हळ्यार 
कादंबरीचे लेखी आयचे तंत्राचे उणेपण हे फाल्यांच्या कादंबरीकाराच्या तंत्राची जमा 
आसता . खेरीज असल्या वेगळ्या तंत्रांतल्यान लेखक आपणाले नीज कुवतीची तशेंच 
आगळेपणाची कुरू साहित्याच्या पटार सदांखातीर अंकित करून दवरता . 

हाका लागून कादंबरीचेर विचार करतना सगल्यांत अग्रस्थान तातुंतल्या तंत्राचे 
अभिव्यक्तीक दिवंक फावो . विशेश म्हळ्यार , तंत्राचो झोत कादंबरीच्या सगल्या आंगांक 
आफडुनूय परमळाच्या संचारावरी सोंपेपणी समिक्षेचे मुठीत येना . चडावत खेपो कादंबरीची 
बाह्य आंगलींच नियाळपांत समीक्षक गुल्ल जाता . आज अच्छेव ( १ ९ ७७ ) आनी 
कार्मेलीन ( १ ९ ८१ ) ह्या कोंकणींतल्या दोन सेश्ठ कादंबरीतल्या तंत्राच्यो कळाशो 
नियाळतना , कादंबरीच्या खंयच्या खंयच्या आंगांनी तंत्राच्या तंतुंचो माग घेवंक जाय 
हें थारायल्लें बरें . 

( १ ) कादंबरी हो निवेदनप्रधान साहित्य - प्रकार जाल्ल्यान मुखेलपणान निवेदनाचें 
तंत्र पारखप म्हत्वाचें आसा . हांगा काळ आनी क्रम हांची दखल गरजेची . व्यक्तीसापेक्षता 
आनी दिश्टीकोण हांकाय विसरूं नजो . 

( २ ) विशाळ आंवाठ आनी भौ - पोडी कथानक केळोवपी कादंबरी ही महाकाव्यावरी 
मांडावळीन गिरेस्त आसता . म्हणून तिचे विविधांगी संरचनेचे तंत्र कशें साधला हे 
पळोवंक जाय . हे करतना विशेश करून शिल्पाची व्हडविकाय आकळटा . 

( ३ ) नाटकावरीच कादंबरीय घटनाप्रधान आनी नाट्यमय आसूंक शकता . पात्रांची 
निर्मणी तिका नाटकापरस अदीक प्रभावीपणान करची लागता . कित्याक काय म्हळ्यार , 
कादंबरीतल्या पात्रांचो संचार थेट वाचप्याचे मना - माचयेरच जाता . थंय मदलो दुवो 
जावन पात्रां - वाचपी हांचेमदीं सुसंवाद सादोवंक नेपथ्य , दिग्दर्शन , ध्वनी , उजवाड 
ह्या आलायदा घटकांचो आस्पाव घडना . म्हणून पात्रांभितरलो संघर्श , विशिश्ट पात्रांचे 
अंतरंग वा पात्रां - पात्रांतली आंतरक्रिया प्रभावी करूंक वापरिल्ल्या तंत्राचोय सोद घेवचो 
पडटा . पात्र आनी घडणुको हांचे मदली लय कितपत सादल्या हे लेगीत पळोवचें 


पडटा . 


( ४ ) ह्या तिनूय आंगांचो विचार करतना आपसोच पुराय कादंबरीच्या शैली - तंत्राचो 
विचार जावन वता . शैलीचो हो विचार भास - संदर्भ - प्रतिभा हांका लागींच्यान आफुडटा . 
नुलयतां हे सगले घटक दिश्टाव्याक बोट दाखयतात . 


आतां अच्छेव आनी कार्मेलीन हांचो वांगडाच विचार कित्याक , हे थारावंक 
जाय . ह्यो दोनय समकालीन कादंबयो ५-६ वर्त्यांच्या अंतरान पुस्तकरुपान उजवाडा 
आयल्यात . दोनाय मदीं समाजीक वास्तवाकडेन आपलेतरेन एकनिश्ठ रावचेलो यत्न 

दिसून येता . गोंयच्या लोकां - जिणेची दोन वेगवेगळी तासां उक्तायतनाच ह्यो कादंबो 
गोंयच्या भौ - ताशी ( pluralistic ) संस्कृतायेची अभिव्यक्तीय अचळय परगटायतात . 
खेरीज , ह्या कादंबरीतल्यान जावपी समाजीक चित्रांकनाचे आनी संस्कृतीदर्शनाचें 
खाशेलेपण म्हळ्यार ह्यो कादंबो गोंयच्या अर्वाचीन इतिहासीक वाटचालीतली दोन 
वेगळी पेणी आपापले रितीन कळटां - नकळटां सामकारायतात . मेजक्योच व्यक्तीरेखा 
आनी आटापशीर घडणुकांचो व्याप सांबाळून ह्यो दोनूय कृती वेंचीक विशयाच्या 
मोस्त्राभोंवतणें आशयाची भौरंगी प्रभावळ प्रगटायतात . शक्य तितलें जोखतें आनी तटस्थ 
निवेदन केळोवनूय दोनूय कादंबरीकारांचो जिविताविशींचो ' नदरियो ' ल्हवूच उदेता . 
हे सगले गूण दोनूय कृतींमदीं आशिल्ल्यान एके कादंबरीचे दुसरेसावन खेरीतपण सोदतना 
ताचो भोव उपेग जाता . आनी अशे तरेन बोटां तोपनासतनाय दरेके कृतींतलीं शक्तिस्थळां 
आनी उणाव आपलेपुरते वळखुकूय वाचप्याक मोलादीक आदार मेळटा . 


III 
आतां मेरेन केल्ले विस्कटावणेची चत्राय मनांत बाळगून आतां ह्यो कादंबो एकटोशी 
नियाळीत जाल्यार कितें होलमता , ताची सुलूस घेवंया . आदी कनिश्ट - मध्यमवर्गीय 
समाजाच्या प्रस्नांचेर आनी तांगेल्या जाळांचेर नदर मारपी कार्मेलीन घेवंया . श्री . 
दामोदर मावजो हांची कार्मेलीन ही कादंबरी मुखेलपणान कार्मेलीन हे मध्यवर्ती 
व्यक्तीरेखेभोंवतणें धुंवता . तिका पात्र - केंद्रित कादंबरी म्हणप योग्य दिसता . कादंबरीचो 
काळ सरसकटपणान गोंय मुक्तीआदली दोन दसकां आनी उपरांतचें देडेक दसक मानूंक 
कार्मेलीनांत आदार मेळटा . कार्मेलीनाचो इतिहासीक , समाजीक वा प्रादेशीक संदर्भ 
सोदतल्याक हे कृतींत जायते म्हत्वाचे आनी अचूक धागेदोरे मेळटात . कथानकाचो 
काळ धुंडाळटल्याक जोरयेचो तेंप , आवलांतल्या मस्त्या जड्ड्याचें जयहिंदाखातीर प्रेजांव , 
कार्मेलीनाचें काजार , मेट्रिकेक फेल जाल्लें तागेलें १६ वर्साचे चेडू हे काळ - निर्देशक 
सांपडटात . 

कार्मेलीन पात्र - केंद्रीत म्हणपाफाटल्यान खासा कारण आसा . कादंबरीचो सगलो 
घडणूक - विस्तार , संघर्शाचो उद्भव आनी आंतरक्रिया मध्यवर्ती पात्रावरवीं उदेतात 
आनी वाडटात . हेर पात्रां आनी ताचेकडेन असंबंदीत घडणुको अदींमदी कादंबरीक 
हातभार लायतात . पूण मुखेलपणान कादंबरीची पुराय उदरगत कार्मेलीन - सापेक्ष आसा . 
कादंबरीचो विशय कार्मेलीन हे व्यक्तीच्या भोग - भोगनाळांची मन खवदळावपी , दुखेस्त 
काणी . अर्थातच हातूंत आशयाची साबार आयामां उदेतात . पूण ह्या सगल्या आयामांची 
निर्मणी एका भोंवांतल्यान उदेवपी ल्हारांवरी कार्मेलीनाच्या विविध रुपांतल्यान आता . 


साहित्य नियाळ : अंतरंग आनी कायारुपां 


सुरवेक कार्मेलीन मोगाक आशेल्ली एक निष्पाप , अनाथ बालिका म्हूण ; उपरांत 
काळजाथावन मोग्याक जीण ओपपी मोगिका म्हण ; ते उपरांत परिस्थितीन फटोवनूय 
उपकार आनी मायेच्या वज्याखाला दपटल्ली तरणाटी म्हूण ; फुडें उपाय नासून उंवाळिल्ल्या 
घोवाची , संवसाराच्या जंवजाळांची आनी भुरग्यांच्या पोट - पाणयाची जापसालदारकी 
पेलपी बायल म्हूण ; उपरांत सर्वार्थान आपूण नागवुनूय चेडवाचो फुडार उज्वल आनी 
निश्कलंक दवरचेल्या हावेसान तगमगपी आवय म्हूण . खेरीज , देरा - जावेच्या निसुवार्थी 
आदाराक मायेन स्मरून तांगेल्या उपकाराचे वजे ल्हव करूंक धडपडपी व्यक्ती म्हूण ; 
शिवाय देशांतराक वचून खिणखिणाक ' शिळाची नोट ' वाटावची पडुनूय रेश्पेतान जगूंक 
आंवडेवपी कनिश्ट - मध्यमवर्गी बायल / समाज - घटक म्हण ; आनी निमाणे , इतलेंय करून 
सवरून शेवटाक जिविताचें मूळ ध्येयच शेणटा काय कितें हैं येवजून विफलतायेच्या 
तेंमकार हुमकळपी एक संघर्शरत जीण 

म्हूण कार्मेलीन समाजपुरसाच्या वेगवेगळ्या 
प्रस्नाचे , व्यक्तींचें , जाती - वर्गांचें , थरांचें आनी खणांचे प्रतिनिधित्व करता . 

खेरीज , एक व्यक्ती म्हूण ती सगल्या मनीसजातीतल्या पुराय मनीसकुळयेच्या दुबळ्या , 
शोषित , एकटोशी , कडसरायिल्ल्या घटकाचे पिचपी आनी झुजपी ह्या दोनय आंगांनी 
प्रतिनिधी जाल्ली आसा . बायल म्हूण तर ती पिडिल्ली , नाडिल्ली , भेश्टायल्ली , दपटिल्ली , 
भोगिल्ली आनी वळवळायिल्ली कलंकिता म्हूण पुरूषप्रधान संस्कृतायेची आनी पितृसत्ताक 
समाजवेवस्थेची बळी थारता . तिचे जिणेंत / नदरेंत भरसारकी बरी - वायट भूमिका 
वठोवपी बायलोच अदीक करून ह्या एकतर्फी संस्कृती - समाजाची ‘ आवतिकाय ' दाखोवन 
दितात . आकाची निश्ठुरताय , माय - नण्डेचो जांच , नोरियाची तटस्थताय , बेलिंदाचो 
आवयचे कुड्डे अनुकरण करूंक सोदपी हावेस हे सगलें दादलेप्रधान संस्कृतायेन 
बायलमनशेच्या मनोविश्वाचेर घाल्ले घुरयेच्यो कुरवो जावन आसात . इजाबेलाचो मोग 
ही बायलेची स्व - क वळखूक शकपी तांक जावन आसा . ही तांक हीच अस्तुरेतली 
शक्त आनी ही शक्तच कार्मेलीनाक धिटाय दिवन जिणेकडेन झुजूंक बळगें दिता . 

हे कादंबरीतल्या झुजाचे वर्णन करतना ताका ‘ असहायतेची आप - बचावात्मक चाल 
वा ' कलंकितेन आपणाल्या कलंकाची मेढ घेवन आत्म - सन्मानाची उबारिल्ली गुढी ' 
अशें करचें पडटा . हे झूज जिवीतभर मोगाक आशेल्ल्या एका जिवाचें , आपणाल्या 
एकल्या एकसुया मोगाचे व्यक्तीचे जिवीत सांबाळूक केल्लें आत्मसमर्पण अशें म्हणूक 
जाता . हांगा आडवाद फकत जुआंव फिलिपाच्या निसुवार्थी मायेचो आसा . पूण हीच 
माया कार्मेलीनाक नकळटां मोनें , असहाय आनी शक्तीहीण करता . त्या मोगाक 

लागुनूच 
तिगेलो प्रतिकाराचो वा विरोधाचो हावेस उबो जावंक पावना , हेवूय लक्षात घेवंक 


> 


जाय . 


ह्या पात्र केंद्रित निवेदनांत लेखकान तटस्थ असो सर्वसाक्षी पूण तिरायत आनी 

अव्यक्तीगत असो निवेदक वापरला . हो निवेदक कादंबरीत खंयच पात्र म्हूण 
वावुरनाशिल्ल्यान हे निवेदन शक्य तितलें निपक्षपाती आनी पातयेवण्याजोगें थारला . 
पात्रांचे अस्वडी हो निवेदक वाचप्याखातीर तांगेल्यो क्रिया - आंतरक्रिया - प्रतिक्रिया 
उक्तायता . इतलेंच न्हय , जाल्यार , तो दरेका पात्राची मानसिक फाटभूय आनी वृत्ती - प्रवृत्ती 
समजुंकूय आदार करता . ह्या निवेदनाक तपशील आनी बारीक निरीक्षण हांचो फावोसो 
आदार आसा . तृतीय पुरुशी भासपी ह्या निवेदनाक जागोजाग वर्णनां , संवाद आनी 
अंतर्मनाची उक्तावणी हांचो लाव मेळटा . 

निवेदनाची सुरवात ( म्हाकाव्यावरी आनी आधुनिक कादंबरीच्या प्रथांक पाळो 
दिवन ) कथानकाच्या मदेंताक केल्ल्यान लेखकाक काळक्रम आनी घडणुकांचो अनुक्रम 
फावो ते प्रमाण खेळोवपाक ज्युस्त वाव मेळ्ळो . कार्मेलीनाची निसाराल्या घरांत 
वाचप्याकडेन भेट जाता . तिवूय तागेल्या घोवाच्या मांसारक्या प्रसंगार आनी योगायोगान 
ताच्या वाडदिसाच . हातुंतल्यान कार्मेलीनाचे मनोभूमीचे परस्पर विरोधी आनी परस्पर 
पूरक रंगांनी सादरीकरण करप शक्य जाता . परक्या गांवांत , पात्रांवाच्या घरच्या 
बंदेपणाखाला , आपले कुडीत एकटोशी भेटपी हे कार्मेलीन वाचप्यांलागी अनुपचारीक , 
खाजगी , मेकळेपणाचें आनी उपचारीक , नकली , रविशेचें अशी दोन नाती जोडटा . 
ताचे जिणेंत , मनांत आनी वागणुकेंत कायम अशी जी असुरक्षितताय , एकटेपण , तणाव 
आनी ओढाताण चलता ताची झलक हांगाच मेळटा . 

फ्लॅशबॅक तंत्राचो निवेदनांत पुरेपूर वापर केल्ल्यान कार्मेलीनाच्या मानसिक संघर्शाचे 
मूळ आनी वाड , तागेल्या मोग - तेढ , मर्ण - जिवीत हांचे रस्सीखेचीतल्यान जल्मल्ल्या 
कुटुंबीक - समाजीक भूतकाळांत मेळटा . ह्या भूतकाळाचे चित्रण करतना कादंबरीकारान 
ताका जाय तसो वर्तमानकाळांतल्या प्रसंग आनी व्यक्तींच्या चित्रणाचोय आदार दिला . 
अदींमदी कार्मेलीनाच्या भावी काळावेल्या हावेस - अपेक्षांक भूतकाळांतल्या अपेक्षाभंग 
आनी अपेसां सामकारा मांडिल्ल्यान तागेली वर्तमान स्थिती समजूंक मजत मेळटा . 
घडणुकांचो अनुक्रम आरतो परतो केल्ल्यान , एखाद्या प्रसंगांतल्यान कार्मेलीनाक फाटले 
घडणुकेचो उगडास जावप वा एखाद्या अणभवांतल्यान ताणें कोडू यादींचो घोंट गिळप , 
हो निवेदनांतलो सुसंगती हाडपी गूण कादंबरीत प्रभावीपणान दिसून येता . 

ताका अनाथ करपी जोरयेची धाम , आग्नेलावेलो आंकवार अमुरपिको मोग , जुझेचो 
सुवार्थी भिवकुरो आनी फटकिरो सांगात , रुझारीचो तागेल्या अध : पतनांतलो वांटो , 
निसारालो कुडीक जायसो दिसपी पूण अनितीक भोग आनी बेलिंदावरवीं जाल्लो अपेक्षाभंग 
हो जालो तागेल्या अणभवांचो एक वांटो . जुवांव फिलीपाली बापायसमान माया , 
इजाबेलालो मोगाळ आदार , नोरिया - निसाराली आपलेपणाची चलणूक आनी बेलिंदाली 
ताका आंतरीक तांक दिवपी ओढ हो ताचो दुसरो वांटो . ह्या दोन कांठांमदल्यान 

- 


कार्मेलीनाली जीण व्हावता . ह्या दोनूय काठांवटेन नदर मारल्यार जिविताच्या पेण्या - पेण्यार 
कार्मेलीनाचे जिणेक फुलोवपी - पिसुडपी जावं ताच्या कुडी - मनाच्यो विदर्णा करपी वा 
तांचेर वखद - विरसद करपी व्यक्तीरेखांची मांडणी लक्षात येता . ह्यो व्यक्तीरेखा जुआंव 
फिलीप - आग्नेल - जुझे - रुजार कामिल शावियेर - निसार - इन्स्पेक्टर आनी कार्मेलीनाची 
आवय - शेजान्न - आका - मांयनणंद -इजाबेल - बेलिंदा - नोरिया अशा दादलो / बायल 
पंक्तींनी बसोवं येतात . अशे तरेन कार्मेलीनाक बरे / वायटाचो मेळिल्लो अणभवाचो 
कांटो वयर - सकयल कसो ध्रुवता हे दिसून येता . पूण तेपरस आग्नेल आनी जुझे 
हांकां कार्मेलीनाच्या जिणे प्रवाहाच्यो दोन धडो कशो लेखल्यार , तागेल्या जिविताचें 
मोडण कितें जावं येताले ह्या बिंदू वेल्यान ' कितें जावन पडले ' ह्या बिंदू मेरेन कशें 
झेलकावता आनी तशें करपांत हेर खंयच्या खंयच्या पात्रांनी कसो कसो हातभार 
लायला हे कळटा . हातूंत विशेश नदरेंत भरसारक्यो व्यक्तीरेखा कार्मेलीनाचे आका 
आनी ताजो घोवं जुआंव फिलीप , रुझार आनी इजाबेल , निसार आनी बेलिंदा ह्यो 
आसात . पात्रांचे मांडावळी संबंदान उलयतना तांकां कार्मेलीना भोंवतणची प्रभावळ 
अशें म्हणचें पडटा . कित्याक , तेंच सगल्यांचो केंद्रबिंदू जावन उरता . पात्रांमदली पुराय 
आंतरक्रिया एकतर केंद्रबिंदू वटेन धांवता वा ताचे विरुद्ध वटेन धांवता . आपापसांत 
तांचें कोणाचेच एकामेकांकडेन कांय एक देणेघेणे नाशिल्लेवरी दिसता . 

जी तरा पात्र - मांडणेची आसा तीच तरा नाट्यमयतेची आनी ताका जल्माक घालपी 
संघर्शाची आसा . ह्या मुखेल - पात्र - केंद्रित कादंबरीत संघर्श पुराय आंतरीक जाल्लो 
आसा आनी तो सगलो कार्मेलीनाच्या मनांत घडटा . आडवादानच काय वेळा असो 
संघर्श पात्रांमदले आंतरक्रियेवरवीं जाल्लो दिसता . हाचे एक उदाहरण म्हूण कार्मेलीनान 
जुझेक ' दाखयल्ली ' तागेली सुवात म्हणूं येता . पूण कादंबरीतल्या आंतरीक संघर्शाक 
कारण आसा : कार्मेलीन हे कादंबरीत लेखकान मनोविज्ञानीक वास्तविकताय उपलापी 
करचेलो यत्न केला . हाका लागून भायल्या संघर्शापरस पात्राचो मानसीक घुस्मटमार , 
आंतरीक ओढाताण दाखोवप चड संयुक्तिक दिसता . शिवाय अशा अंतरंग ढवळपी 
चित्रांकनाक लागून कादंबरीचें कार्य सपक जायना . कारण साबार समाजीक , कुटुंबीक , 
संस्कृतीक , राजकी घटना - प्रसंगांवरवीं कादंबरीतल्या कार्यवाहनाक चालना मेळत रावता . 
मीस , काजरा दांस , सांज्यांव , पात्रांमदले दाट संबंद , कुडीव्यापार वा कामवासनेची 
मेकळी वर्णना , गोंय मुक्तीचे चित्र हांकां लागून आनी पात्रांभितरल्या सहज अशा 
संवाद - संभाशणांक लागून कादंबरी गोठेना . सतत वाचप्याची उत्सुकताय जिवी दवरपांत 
ती येशस्वी थारता . 

वर्णनां आनी संवाद जेन्ना निवेदनाक आदार दितात तेन्ना तांची बुन्याद , भाशेची 
थळावी तांक , फाट येची प्रादेशिकता , उलोवण्यांतलें संवकळीचे उतर , पात्रांचें आनी 

वातावरणाचे एकजिनशीपण आनी एकंदर कथानकांतल्या अणभवाची 
व्यक्तीगत - समाजीक - विश्वीक थरावेली विश्वासार्हता हांचेर आसता . हे लेखकान लक्षांत 
दवरला . तागेली भास व्हांवती , शैली पुरायेन संदर्भ - साजरी आनी वर्णन / उलोवणे 
जथापथ आसता . तरीपूण कांयकडेन थोड्या गजालींचो फावो ताचेपरस चड खेपो 
उल्लेख येता . तो येवंनज आशिल्लो . हातुंतली मुखेल गजाल म्हळ्यार कार्मेलीनाचें 
आपणाल्या सोबीतपणाविशींचे भोंवन भोंवन चिंतप . पूण हेच चिंतप जेन्ना बेलिंदा - केंद्रीत 
आसता तेन्ना ते सोबून दिसता . कित्याक काय म्हळ्यार बेलिंदा होच तागेले जिणेचो 
ध्यास आसता . कांयकडेन संभोगविशयक वर्णनां धिटायेन आनी मेकळेपणान साकारल्यांत . 
पूण 

सदांच तांचेवेली कार्मेलीनाची प्रतिक्रिया प्रभावी थारना . मात्त निसारावांगडच्या 
तागेल्या संबंदाउपरांत तागेली अपराधीपणाची आनी तरीय कुडीसुखाक आंवडेवपाची 
चलबिचल बरे तरेन उक्ती जाता . बाळंटेराचे वर्णन लेखकान दादलो जावन लेगीत 
ल्हवपीक हातान आनी समरसून केला . खासगी संभाशणाचो खुबयेन केल्लो उपेगय 
उल्लेखनीय . रुझारी वांगडच्या कार्मेलीनाच्या प्रतिसादाक सैमीक परिमाण फावोशें ना 
काय दिसता . 

निमाणे : निवेदन , कथानकाची मांडावळ , व्यक्तीरेखा आनी अणभव हांकां 
आमने - सामने मांडल्यार एक स्पश्ट जाता . कळटां नकळटां प्रयोजन व्यक्तीच्या 
शोशणावांगडाच , समाजांतल्या किडेल्ल्या प्रथा - प्रवृत्तींचेर , ज्वलंत समस्यांचेर , पित्तृसत्ताक 
वेवस्थेत अळंग जावपी दपडशायेचेर , ' बायलमनशेच्या विपश्टांचो उपेग करून ' उजवाड 
घालचेलें आसलें . हातुंतल्यान व्यक्तीचेर व्यक्ती / समाज / संस्थांकडल्यान जावपी अन्याय 
उक्तो जाता आनी लेखकाचो मनशाक आदी मनीस म्हूण पळोवचेलो दिश्टीकोणय 
होलमता . शेवटाक कार्मेलीन वैफल्यग्रस्त जाताशें दिसले तरी तागेलें बेलिंदाल्या पोल्यार 
उदेवपी थापट हे खासा ताचेखातीर , समाजीक नितीक मुल्यां तिगपाखातीर आनी 
न्याय - नितीमत्तेचे चलणुकेखातीर भोव आश्वासक आसा . म्हाका तरी तातूंत लेखकाची 
नितीक चाड आनी तागेल्या आशावादी वृत्तीची झलक दिसल्या . ज्या समाजाची वास्तव 
फाटभूय घेवन पुराय कादंबरी उबी जाल्या त्या समाजाक हेवरवीं कलात्मक न्याय 
दिवपांत ही कृती उणी पडना हे विशेश करून नमूद करी सारकें . 


IV 
अच्छेव हे कादंबरीत श्री . पुंडलीक नायक हांच्या एका आटीव , कांतीव आनी 
रेखीव कथानकाचो मनभुलोवणो रुपकार साकारला . ह्या भौ - केंद्रीत आनी 
मानसिकतायप्रधान कथानकांत पुरायेन नदरेआड उरिल्ल्या निवेदकावरवीं , अ - व्यक्तीगत 

जाल्यार 


निवेदन केळयला . अच्छेवचो निवेदक तटस्थ , अल्पभाशी आनी आप - उपलापण टाळपी 
असो आसा . स्पश्ट जावं अस्पश्ट रितीन , जावं उतरांनी वा कुरवांनी तो खंयच आपणालें 
नीज मनोगत , आपणाल्यो जिविताविशींच्यो धारणा वा आपणाल्यो संवेदनशील प्रतिक्रिया 
उक्तायना . हाका लागून सर्वार्थान वाचप्याक जायतें समजून घेवंक दिवपी आनी ताची 
स्वतंत्र संवेदनशीलता मानून घेवपी , एक आगळे कथानक कोंकणी कादंबरीत उदेलां . 
अशें घडपांत कादंबरीतल्या अस्पश्ट मानसिक वातावरणाचो , सुप्त कार्य - कारणभावाचो , 
सूचक प्रसंग घडणुकांचो आनी झपाट्यान बदलपी अर्थीक - समाजीक परिस्थितीचो 
म्हत्वाचो सहभाग आसा . सगल्या कथानकाची फास्की हय - न्हयशे मानसीक फाट येचेर 
उदेता . ते फाट येचो व्यक्तीरेखां वांगडा , तांच्या क्रिया - प्रतिक्रियां वांगडा अर्थ लावपाची 
वा ते फाट येचेर पात्रांमदली आंतरक्रिया सोदून घेवपाची मानसीक तांक आनी नितीक 
कुवत वाचप्याकडेन आसूंक जाय . जाल्यार , कादंबरीचे भावविश्व ताका पुरायेन वश 
जाता . आनी अच्छेव ही फकत समाजीक वास्तव ढुंढाळपी कृती न्हय , 
मानसीक यथार्थाचो - जावं व्यक्तीच्या जावं भौसाच्या – सोद घेवपी कलाकृती आसा , 
हे ताका होलमता . 

ह्या निवेदनांत , हाकाच लागून घडये , लेखकान काळ आनी क्रम ह्या निवेदकाक 
आवश्यक घटकांचो उपेगय कादंबरीच्या वातावरणाक , घडणुकांक आनी व्यक्तीमनाच्या 
छटांक सोबसारकोच केला . मीनाचो चडटेर आशिल्लो धंदो , मिनाक लागून बदलपी 
गोंयची समाजीक वस्तुस्थिती , अर्थकारणाची कूस परतुपी सांदो आनी तेवरवीं येवपी 
आकांताळें परिवर्तन , समाजीक बदलावरवीं घडपी मानसिक पतन , नितीक अधोगती , 
शारिरीक शोषण , संस्कृतीक भांकरूटपण ह्या सगल्या समाजपुरसाक लागींच्यान 
आफुडपी विशयांक वेंगावपी हे कथानक काळाच्या संदर्भात मांडूंक कठीण न्हय . 

पूण खासा निवेदक मात काळाच्यो उकत्यो कुरवो दिवन हे करूंक सोदिना . अर्थात , 
ज्या समाजीक संदर्भात हे कथानक परगट्टा , तातुंतल्या समाजाकडेन चिकित्सक नदरेन 
पळेल्यार , कथानकाचो काळ समजूक सोंपें जाता . कथानकांतल्यान उकत्यो जावपी 
समाजाच्यो बदलत्यो अपेक्षा , ताच्यो प्रगतीच्यो कल्पना , परिवर्तनाफाटले ताचे हावेस 
आनी ह्या सगल्यांक आपले तरेन दिका दिवंक पळोवपी सुदारकी बाण्याचे , पूण परंपरेंत 
वाडिल्ले , आबू जावं सावळो मास्तर हांचे सारके थळावे मनीस . हांकां जर इतिहासाचे 
फास्केंत बसोवपाचो यत्न केलो जाल्यार अच्छेवचे कथानक मुक्त गोंय घडटा अशें 
म्हणपाक जागो आसा . निवेदनांतल्या काय आड वाटेन जावपी उल्लेखांतल्यान ( देखीक , 
नोटी म्हळ्यार ' अॅक्स ' ) हे , गोंयांत सामान्य तरणाट्याची इंग्लिशीकडेन वळख जातकीर 
घडिल्लें कथानक म्हूण समजता . तशेंच तरणाट्या पात्रांचे चित्रण ( शंकर , पणजे कॉलेज 
शिकपी नरशिंव , नानू आनी मानुयेल ) आनी तांगेली वागणूक , उलोवप , भेस ( केसराची 

मोटवी साय , फाटल्यान बुतांवांचे पोल्क ) , हांचेवल्यान तांकां आधुनीक मुक्त गोंयांतली 
नवी पिळगी म्हूण वळखूक येता . अशेय रितीन कादंबरीचो काळ थारावंक मजत 
जाता . काळावांगडा घडणुकांचो क्रमय वाचप्याक खुणायता . मात अच्छेवांत घडणुको 
आनी पात्रां हांची मांडावळ मुजरत ' क्रमरहित ' भासपा सारके तरेन केल्या . प्रसंगांची 
मांडणी तिजुल्यांचे जमनीवेले ' माण्णी नाशिल्ले माण्णे ' वरी चित्तवेधक , सोबीत आनी 
रंगयाळी आसा . कादंबरीतल्या मानसिक वास्तववादाक ही रचणूक अदीक उठाव दिता 
आनी आशयाक अर्थाच्यो अनपेक्षीत कळा मेळोवन दिता . 

पुंडलीकबाबांच्या निवेदनाचो एक मुजरत लक्ष दिवपासारको वांटो म्हळ्यार , तातुंतलें 
सैमाचे चित्रांकन . हे चित्रांकन निखटे एक निर्जीव वर्णन न्हय वा चैतन्यान परिपूर्ण 
सैमाचो आभासय न्हय . तें कादंबरीच्या निवेदन - तंत्राचो एक खासा ढंग म्हूण याद 
उरता . अच्छेवासारक्या , गांवगिऱ्या वाठारांत प्रगटपी कथानकाक निसर्गाच्या निर्भेळ 
वातावरणाची पोशक साथ जाय . ती आसल्यारच तातुंतलो प्रादेशीक वा थळावो आशय 
जिवो तिगतलो आनी हेर संदर्भाची वेगळीवेगळी रुपां कुशळतायेन धारण करूंक शकतलो 
हाची कादंबरीकाराक पुरेपूर जाणविकाय आसा , म्हणून तो सगल्यांत आदी थळावे 
मातयेचो सौम्य - उग्र वास आनी सैमाचो सर्वांगीण रुपकार परगटायता . मागीरच फावो 
तसो विशयाचो रोव घालता . तागेली पात्रां ह्या सैमीक फाट येचेर कळसुत्री बावल्यो 
जावचेपरस , जितेजीवे मनीस कशे वावुरतात . उलोवण्यांतल्यान , वागणुकेंतल्यान आनी 
दिसपांतल्यान ती आपणाले हावेस - वान्सा आनी वासना - विकार उकतायतात . हे 
अभिव्यक्तीक सैमसदृश्यताय दिवपांत लेखकाच्या प्राकृतीक वर्णनाचो / गांव - जिणेच्या 
चित्रणाचो उत्कृश्ट सहभाग लाभला . 

पूण निखट्या प्राकृतीक वर्णनाचेर निवेदन थांबना : पुंडलीकबाबांचे लिखणेक गांवगिया 
जिणेच्या खंयच्याच आंगाची उपेक्षा करीन दिसना . सण - परबो , रीत - रविसो , 
विश्वास - अंधविश्वास , व्यसनां - लती , पूजा - पनस्कार , गाळी - फस्ती , होरावण्यो - उकलास , 
देव - देवचार , सांगण्यो - कागाळ्यो , घाडी - भगत , खेळ - नाटकां अशा असंख्य तासांनी 
गांवचे संस्कृतीक दायज तर तांणी वाचप्याक पेश केलांच , पूण हेवरवीं कश्टकरी 
समाजमनाचो सूर सांपडावपाचोय यत्न केला . ह्या संस्कृतीक तासांचो समाजावेलो 
खोल प्रभाव , वाचप्याक थंयच्या समाजमानसाकडेन वळख करूंक आनी ताचेवटेन 
समजिकायेन पळोवंक मजत करता . अशेतरेन त्या समाजांत घडून येवपी स्थित्यंतरां 
तो सर्वार्थान समजूक पावता आनी तांचे परिणाम आकळुकूय पावता . 

निवेदनाची आनीक एक कळाशी म्हळ्यार लेखक व्यक्तीमानसाचीय दाट वळख 
व्यक्तीरेखेचे अस्वडी ( थेट निवेदनाबगर ) वाचप्याकडेन करून दिवपांत यशस्वी जाला . 
हेखातीर ताणें पात्रांमदलें संभाशण - वादावादी , कुचाळ्यो - ढवळे , धालो - गाराणी , 

ओंपारी - गिता , शिगम्यांतली कवनां , नाटकांतली सवंगा , पावणी - रोवणी , लुंवणी - मळणी , 
भोगावळी - भोगनाळ ह्या भौ विश्वासार्ह , सैमिक आनी सहजसुलभ अशा विविधांगी 
माध्यमांतल्यान वाचप्याक तांचेमेरेन पावयला . अशेतरेन अच्छेवचे निवेदन तर रंगतदार 
जालांच . लेखकाचे ‘ सहृदय तटस्थताय ' पांगुरपी कवीमनय अचळय वाचप्याच्या अंतर्मनाक 
आफडूंक पावलां . अशेतरेन , कादंबरीतलें वास्तव कितलें पटपासारकें आसा हाचे परसय 
लेखक ताणें चितारिल्ल्या वास्तवांत कितलो करमेला हाचो विचार करूंक वाचप्याचे 
मन प्रवृत्त जाता . ही कादंबरी एक व्हड जोड ! हे जोडीचे अदीक म्हत्व इतलेच 
खातीर आसा की ज्या दिसपट्ट्या वास्तवांत एखाद्रो लेखक एकरूप जाल्लो आसता 
तें तो आपशींच ' गृहीत ' धरता . ताचें खासा निरीक्षण करूंक तो अभावानच पावता . 
पूण अच्छेवाचो लेखक ह्या सरसकट नेमाक आडवाद कसो दिसता , हे लक्षणीय . 

निवेदनाच्या तंत्राचो विचार करतना , लेखकान आपणायल्ल्या परिणामकारक भाशेचोय 
विचार करूंक जाय . जी भास पात्रांच्या तोंडांत घोळटा ती मात्शी कारगाद दिसल्यारूय 
ती ते ते व्यक्तीरेखेची आसता . तिगेलें ( पात्र जावनय ) अभिव्यक्ती स्वातंत्र्य अबाधित 
दवरूंक लेखकाक मेकळीक आसची आनी आसाय . ताका योग्य दिसता तितपत ताणें 
पात्रांच्या उलोवण्याक सूट दिवची . सूज्ञ आनी अभिरुचीपूर्ण वाचपीय न्हय थंय 
श्लील - अश्लिलाचो प्रस्न काडून कलाकृतीचे मोल देंवोवचो ना , मात खासा निवेदक 
( जेन्ना तो पात्र नासता ) मात कांय तथ्यां पाळटलो अशी सामान्य वाचप्याची अपेक्षा 
आसता . सरसकटपणान जरी पुंडलीकबाबान तांकां पाळो दिल्लो आसलो तरी कांयकडेन 
दुबावाक जागो उरला . देखीक ‘ दुदाच्या भुरग्याक उगडासान ' जीव वयर सकयल 
जावपी लुंवणेकान्न आवयचो ( पा . ६३ ) वेलो उल्लेख खटकलो . तो उल्लेख अदीक 
कलात्मक जावनय वास्तव दिसूक शकतालो काय दिसता . हरशीं तांगेली भास मुदयेर 
थीक कशी उतरांचेर अर्थाची थिकां चडयता . 

कथानकांत जिणेची साबार आयामां उक्तावतात , तांचेवरवीं समाजपुरसाचें 
भौशीक - मानस ( collective consciousness ) सोपेपणीं होलमता . त्या समाजाच्यो 
अपेक्षा आनी कल , ता , कुचिंद्रीपण आनी भावार्ती मन , पातका - पुण्यायेचो वेंचो , 
नितीकतायेच्यो कल्पना , वान्सा - वासनांमदली फारकत , हावेस आनी विकार हांची 
घुस्पट , आदर्श आनी यथार्थामदली कसरत , परंपरा आनी सुदारणा हांचेमदली रस्सीखेच , 
पुरोगामित्व आनी प्रतिगामित्व हांच्यो बदलत्यो शिमो आनी ताका लागून प्रगती आनी 
अधोगती हांचेमदीं तोल सांबाळूक केल्लो यत्न – हे सगलें यथास्थित सामकारावता . 
एकेकदा इल्लें भडक जावन , एकेकदा मात्शें मोनें रावन पूण लिपून काय उरना . 
पळोवपाची नदर मात आसूंक जाय . 

आधुनिक कांदबरीच्या प्रथांक पुरायेन पाळो दिवपी अच्छेव संरचनेचे एक लक्षणीय 


दोन वाटचियांच्या संदर्भात कोंकणी कादंबरी 


तंत्र आपणायता . अच्छेवांत खंयच्याच पात्राक , घडणुकेक वा संघर्शाक मध्यवर्ति अशी 
सुवात ना . कादंबरीतली पात्र - प्रसंगाची मांडावळच अशी आसा की ताका भौ - केंद्रित , 
प्रसंगनिश्ठ कथानक म्हणप योग्य दिसता . वयलेवयर पळेल्यार ह्या प्रसंगांमदीं स्पश्ट 
सूत्र ना अशें दिसता . पूण निवेदनांतली सुचकता आनी ताची प्रतिकात्मक भास हे 
सूत्र समजूक आदार दिता . ल्हान ल्हान दिसपी प्रसंगांचो परिणाम कादंबरीच्या 

पुराय 
परिणामकारकतेक कितलो पोशक थारला हे कथानक मदेंतकाक पावतां पावतां समजूक 
लागता . त्या - त्या प्रसंगांफाटली पात्रां वा व्यक्तीरेखा आनी तांगेली मानसीक स्थिती 
समजूक घेवचेली उमळशीक लागता . 

ही समजणी पुरायेन वाचप्याच्या पोशांत पडची म्हूण अच्छेवांत लेखकान एक 
खासा प्रसंग - मांडणेचे तंत्र वापरला . दरेका प्रसंगाक जोडून एक वा अदीक समांतर 
प्रसंग कादंबरीत घडटात . ह्या सगल्यांचे सांकेतीक म्हत्व समजून तांचें जोड - विश्लेशण 
केल्यार कथानकाच्या आशयाची खोलाय लक्षात येता . वाचप्यांचे विश्लेशण जितलें 
सुक्षीम आनी संवेदनशील आसतलें तितली तितली आशयाची नवीं परिमाणां ताच्या 
हाताक लागतली . पुराय कथानकाचो सांद्यान सांदो प्रसंगाचे आनी पात्रांचे जोडणे - जुळणेर 
आदारला आनी हे जोडणे - जुळणेचे तंत्र लेखकाची कल्पकता आनी परिपक्वता दाखयता . 
हांगा देख म्हूण एक दोन ल्हान - व्हड प्रसंग घेवंक जाय , जेवरवीं प्रसंग / घडणुकांची 
मांडणी आनी ताचो सूत्ररहित अनुक्रम हो हे कादंबरीचो कितलो प्रभावी घटक आसा 
हे समजता . 

कथानकाचे पुराय स्वरूप ध्यानात घेतल्यार , कादंबरी मदेंताक सुरू जाता म्हणप 
समा जायना . पंडरी आनी ताच्या घरची हांच्या साद्याच पूण आत्मखुशाल जिणेत 
येवपी सांवाराची सुलूस वाचप्याक रोवणेच्या आदल्या राती मेळटा . वयलेवयर पळेल्यार , 
गुजीर मिनामास्तराक घेवन जेदेवेळा बाबुसो पंडरील्या घरांत सरता तेन्नाच ताच्या 
घरांत कली भरला अशें वाचप्याक दिसलेबगर रावना . हाका कारण आसा . रोवणी 
फुडें धुकलून पंढरी मिनाचे जोडीक वचूंक भुल्लुसला . जेन्ना बायल रुक्मिण ताका 
आडायता तेन्ना तो तिच्या सोणकुटाचेर थापट फुलयता . तशें पळेल्यार कश्टकरी 
समाजाकडेन लागींच्यान संबंद आशिल्ल्याक हातूंत गगनां करिसारकें कांय ना अशें 
दिसुंयेत , पूण अच्छेवांत मात ह्या थापटाचे पडसाद भोंवन - भोंवन व्यक्ती - घटनांच्या 
संदर्भात उदेत रावतात . आशयाचे एकार एक आयाम उक्तायत रावतात . पंडरीचे 
हे सुरवेचें थापट ताचे बायलेपरस , ताका अधोगतीसावन आडावपी सद्विवेकबुद्दीचेर 
पडटा . रुक्मिण फकत बायल म्हूण न्हय , तर परंपरेचे , लोकांलजेचें , कुटुंबीक 
जापसालदारकेचें , मान्य मुल्यांचे संरक्षणेचे प्रतीक म्हूण हांगा दिसता . तिगेलो प्रतिकार 
हो फकत घोवाची , कुटुंबाची ( पर्यायान समाजाची ) अर्थिक उदरगत आडावंक केल्लो 

विरोध न्हय , तर चुकीच्या मार्गान आनी सुचितेची मर्यादा हुपून जावपी समाजीक 
बदलाक रोखूक परंपरागत विचारसरणेन केल्लो प्रतिरोध जावन आसा . पंडरीच्या 
मिना - दुडवांचे नश्टमोल खूब चड आसा . तातूंत तागेली कुटुंबीक जीण , समाजीक 
आस्पत , नितीक चाड , भुरग्यांचो फुडार सगले लासून गोबोर जाता . हांगा पंडरी 
एक व्यक्तीच न्हय जाल्यार तागेल्या पुराय कश्टकरी समाजाचे प्रतीक थारता . 

ह्याच दुडवां - आशेन पंडरीचो घराबोच न्हय , तर पुराय गांवच अधोगतीचे भकीक 
पडला , हे दाखयतना लेखकान एक - दोन कडेन थापटाचो कलात्मक उपेग केला . अशें 
सणसणीत थापट नानूसारको – मुळांत सुचारू , संवेदनशील - तरणाटो सोरो , तिडक 
आनी लज हांच्या भरांत पंडरीच्या कानसुलार वाजयता . हे थापट ताच्या बापायचेर 
बसले तरी ते खरेपणान नातल्या करपून गेल्ल्या मुर्वतशीलपणाक , व्हळून गेल्ले नितीमत्तेक 
आनी नकळटां जिणेत निर्माण जाल्ल्या रितेपणाक वा विफलतायेक फावो जाता . तागेली 
ही अशी स्थिती जावपाक कारण पंडरीच . हे लक्षात येवन वाचप्याची संवेदना थोडोवेळ 
तटास जाता . पंडरीक हेंच पानवळ फावो आशिल्लें काय , हो विचार बेगोबेग तो 
फाफुडटा आनी आपल्या मनात विचारता , ' नानूक हे कित्याक म्हूण फावो जालें 
काय ? ' हांगा कादंबरीतलें नाट्य एके आगळ्याच अनुभूतीचे उंचायेक आफुडटा . तेचपरी 
कादंबरीतलो आंग चोरून वावुरपी संघर्श हांगा उकतेपणान तेमकार पाविल्लो दिसता 
आनी वाचपी न्हिनळटा . 

हाचेवरीच आनीक एक प्रसंग आसा तो रुक्मिण आनी बाबुसो हांचेमदलो . बाबुशाच्या 
नादान ती पुरायेन नागवल्या . कूड , मन आनी संवसार ह्या सगल्यांक उबगल्या . सामकी 
हांतरेक लागल्या . जेन्ना ह्या कुसड्या म्हामडोळाची काळीकिट्ट सांवळी तिगेल्या केसराच्या 
फुलत्या फुडाराक गिरासूंक संवकल्या हे तिका कळटा , तेन्ना तिच्यांत उजो संचारता . 
त्या खिणाक ती बाबुशाचेर हात उखलून ताका धांवडावन घालता . हो हात व्यक्तीन 
व्यक्तीक केल्ल्या प्रतिकाराचो . आवयन वयावेले धुवेची कुडच न्हय अब्रू राखूक उखलिल्लो 
हात ! धुवेचो रेश्पेत आनी फुडार सुगूर करूंक ती हो हात उखलता . पूण तो 

हात 
चड उसरां उखल्ला . हो प्रतिकारच आतां क्षीण जाला . शिवाय , जे गजालीक ती 
प्रतिकार करता ताका ' चूड लावन म्हारू कसो ' तिणें आनी तिगेल्या घोवानच घरांत 
हाडला . ही समाजाची अनिश्ट बदलाक अनुलक्षून जावपी प्रतिकाराची एक कुटुंबीक 
झलक . आंधळेपणान प्रगतीचो तिबो साड्डावन परिवर्तनाचो मीण घरांत हाडपी समाजाक 
ताची वीट येता म्हणसर खूबच कळाव जाल्लो आसता . आनी तेच ‘ प्रगती'न समाजाची 
प्रतिकारशक्त कोंड्याक लागिल्ल्या घुगुल्ल्यावरी पोखरून पोल केल्ली आसता . 

' थापटा'कडेन निगडीत असो जो प्रसंगाचो ‘ टांको ' आसा , तशेच आनिकूय साबार 
' जोड ' हे कादंबरीत मेळूक शकतात . हे सदांच प्रसंगांचेर आदारिल्ले नासतात . पूण 


दोन वाटचियांच्या संदर्भात कोंकणी कादंबरी 


६५ 


आशयाच्या परिघाक अदीक विशाळ करपाक आनी अर्थाच्या रंगांक नव्यो नव्यो छटा 
फावो करपाक तांचो बेस बरो उपेग जाला . शाणू आनी पंडरी मदली ‘ संभाषणा'ची 
देख हांगा घेवंक जाता . तशेंच , शंकर , केसर , नरशिंव आनी नानू ह्या भुरग्यांचो 
' खेळ'य देख म्हणून पळोवंक जाता . भुरग्यांलो खेळ – आबू ताका ‘ आवयल्या मिणाचो 
खेळ ' म्हणटा – आनी जाणट्यांलो कुड्डेपणान चालू आशिल्लो बेशरम , बेबंद पोरखेळ 
हांचो जुस्त मेळ बसता . आनी वेंतभर भुरग्यांक जितली अक्कल आसा ताचे किस्कुटाचीय 
लज नाकशिमऱ्या ' जाण्ट्यांक ना हे धगधगीत सत वाचप्याक चुरको लायता . जाण्ट्यांच्या 
नाकाफुडें न पळोवपी सुवार्थाक लागून भुरग्यांचे ‘ भुरगेपण ' कशेतरेन पिसुडला हे समजूक 
ह्या खेळाचो हातभार लागता . 

शाणू आनी पंडरीचे उलोवणे कादंबरीतल्या एकूण एक घडणुकांक पळोवचेल्या 
वाचप्याच्या दिश्टीकोणाक नकळटां एक नवें परिमाण मेळोवन दिता . ते म्हळ्यार , 
कसल्यातरी अद्रश्ट , अनामीक कारणांची हयन्हयशी जाणविकाय , जाका लागून पंडरीचे 
जिणेंत ( आनी ताचोच वांटो म्हूण हेर गांवाचेय ) जिणेंत अच्छेव मातला . हरशी हे 
पुरायेन बुद्धिनिश्ठ तर्काक पटपासारक्या निवेदनांत कसलेच तरेचो बुद्धिप्रामाण्याक कडावपी 
सूर वा आदार ना हे आदी प्रामाणिकपणान मान्य करूंक जाय , जाल्यार , ही आडवाटेन 
लागपी आक्रिताची सुलूस तकपिली आनी म्हूण लक्षणीय थारता . 

सुर्वेकच रोवणे ' आदले तिळसांजे , शाणू - पंडरीचे शेताधडेरच उलोवणे जाता . आनी 
पंडरीले नेटान केल्ले तयारेन दिपकाविल्लो शाणू अर्दो नाटकायेन , अर्दो शादुरकायेन 
ताणें ' तळ्यावेल्या देवस्पणा ' आदी रोवणी दवरल्या म्हणपाचें ताच्या लक्षांत हाडून 
दिता . तो ताका उदका हात मारून रोव कडेक दवरपाचोय सल्लो दिता . 

पूण 

पंडरी 
तें व्हडलेशे कानामनार घेनासतना फुडले तयारेक लागता . आनी बुद्धिवादी वाचप्याकय 
सूऽऽ जाता . पूण जेन्ना तीनकात्रेर तागेल्या दारांत मिनाचे ' प्रोपॉश्त ' उबें जाता आनी 
ताचेवेल्यान ताच्या घरांत झगडी जातात , तेन्ना वाचप्याच्या मनांत पाल चुकचुकता . 
ताका अकस्मात येवजता की पंडरीले रोवणेक ‘ बरो म्हूर्त ' मेळ्ळो ना ! 

हे योगायोगान जाला अशें वाचपी स्वताक समजायता . कादंबरीच्या निमाण्या 
भागांत पंडरीचो व्याप सामको टीमटीम चल्ला आसतना पथून ताचें आनी शाणूचें 
संभाशण वाचप्याचे लक्ष वेधून घेता . सदावरी शाणू आपणाले आस्पतीवेल्यान पिरंगता 
आनी ल्हवूच आपणाल्या घरपुरसाची खबर काडटा . आतां , तशें पळेल्यार हातूंत काय 
अजापाचे ना . पूण जेन्ना आमी ही खबर चिंचेदेवण्यार पंडरी घालूक सोदतल्या चायेच्या 
दुकाना संदर्भात घेतात , तेन्ना शाणून पथून ' पॅळ ' बरी आसूंक जाय अशें सांगून 
बऱ्या म्हुर्ताचो विशय काडला हे लक्षात येता . शास्त्र केलेबगर ' मठी जैपतीक येना ' 
ही तागेली शिटकावणी वाचप्याक फट करून रोवणेचे चुकिल्ले ' पॅळे'चो आनी शास्त्रा'चो 


पूण 

उगडास करून दिता . आनी येवजून येता , पंडरीन ' वेळ ' चुकोवन अपसरण हाडलें ? 
काय ताचो वेळ वायट म्हणून योगायोगान ताची वेळ चुकली ? ह्या मूक मुद्द्याची 
फोडणिशी कादंबरीत ना . बुद्धिप्रामाण्याक मानपी वाचपीय ह्या अंधविश्वासाची 
विस्कटावणी करूंक वचना . 

पूण ताकाय नकळटां , नितळ झाडिल्ल्या सालांत अकस्मात घयरांव हुमकळचो 
तसो एक अनामिक प्रस्न ताच्या अंतर्मनांत नाका आसतनाय दपून दपून बागवत 
रावता . अशा प्रसंगांक लागून जिवितांतल्या समस्यांचे जाळे आनिकूय गाड जाता . 
काय प्रस्नांक स्पश्ट जापो नाशिल्ल्यान तांचेर हुमकळूक असले दुबाव जावं अंधविश्वास , 
उमेदीन मनांत उफेतात . हाका लागून , जिविताच्या अणभवांफाटली अनाकलनीय अशी 
व्यक्तीची प्रतिक्रिया भोव परिणामकारक तर जाताच , वस्तुस्थितीवांगडा ती अदीक 
बरो मेळ खाता . कित्याक काय म्हळ्यार , आयुश्याचे जेन्ना पुरायेन घट्टण जाता 
ते दिसता तेन्ना ताचें कुवाडे सुटावें करूंक मनीस नकळटां बुद्धिपेल्यान पावता . मागीर 
तो आपणाक थातारून परतो तर्काचे वाटेर येवं . पूण अशें वाट सोडून अनवळखी 
वाठारांत भरकटत वचप ही मानवी मनाची अतिशय सभावीक प्रवृत्ती आसता . अश्यो 
प्रवृत्ती लेखक नुलयतां ( काय नकळटां ? ) सामकारायता हे तागेल्या मनोविज्ञानीक 
दिश्टीकोणाचें एक खेरीत जैत . 

हाचेवेल्यान एक कळटा , लेखकाक आपणाल्या पात्रांक फकत पात्रां म्हूण वा 
समाजासावन वेगळे घटक म्हूण नियाळपांत स्वारस्य ना . तो तांचे मनोविज्ञानीक 
नदरेन रेखाटन करता आनी तेवरवीं समाजशास्त्रीय नदरेन तांगेली जिणूय चितारता . 
जे बारीकसाणेन अच्छेवांतल्या पात्रांची खाजगी जीण आमचे मुखार आपउपलापी 
जाता तेच बारीकसाणेन तांगेले खेळ - झगडी , काम - सुशेग , टीका - तुस्त , संभोग - निग्रह , 
सपन - रमण , अपेक्षाभंग , मस्करी - शीण हांचोय आलेख लेखक वाचप्यांमुखार मांडटा . 
हातचें राखून दवरिनासतना मांडटा . अशे रितीन , मेळिल्ले दरेके संदेचो लाव घेवन 
कादंबरीकार व्यक्तीमानसाचे , व्यक्ती - व्यक्तीमदल्या बदलत्या नात्यांचें , व्यक्ती आनी 
समाज हांचे भितरल्या बदलत्या संबंदांचे विश्लेशण करूंक वाचप्याक प्रवृत्त करता . 
निर्विकार भासपी पूण संवेदनशील मनान केल्ल्या ह्या निवेदनांतल्यान एका ज्वलंत 
पांवड्यार थारावल्ल्या समाजाचे मन खिन्नटून वडोवपी दर्शन घडटा . उतरां उतरांतल्यान 
ही कादंबरी एका चैतन्यपूर्ण , कश्टाळू , पापभिरू आनी आपसंतुश्ट आशिल्ल्या समाजाचे 
भिरांकूळ गतीन पूण नकळटां एका यांत्रिक , कामचोर , व्यसनाधीन , वासनालंड समाजांत 
जाल्लें परिवर्तन प्रभावी तरेन रेखाटता . ह्या परिवर्तनाक एकूच वाट खबर आसा : 
सकयल वतली , अधोगती वटयां , दुर्गतीचे दिकेन ! 

ह्या अध : पतनाचें खरें खरें रुपडे दाखोवचे खातीर लेखक सगल्या तरांच्या अडेचे 

भाशीक सभ्यतायेचें , उकलाप्या उपचाराचें आनी नकली संकेतांचे बंधन शेवटून उडयता . 
तागेले भाशेक दिखाळ हरवीसाण आसा आनी अपरिपक्व वाचप्याक अदींमदीं तो 
दीख बादताय . पूण ह्या हरव्या , ताज्या भाशेवरवीं शैलीक एक प्रादेशीक रंग चडला . 
तो प्रखर दिसलो तरी नाटकी ना . ताका लागून कादंबरीतल्या अणभवांक खर विश्वासार्हता 
लाभूक पावल्या . कादंबरीतले भावविश्व निमाणेमेरेन कंवकंवीत प्रादेशिकता , धगधगीत 
वास्तव आनी मनाक आफुडपी मानसिकता हांकां पाळो दिता . हाकाच लागून अच्छेव 
प्रादेशिक बरपाचो एक उत्तम नमुनो जावनय , वैश्वीक थरावेलो अणभव जिवो करपी , 
मनीस जिणेची दुखेस्त काणी प्रगटावपी , आधुनिक कादंबरी म्हूण याद उरता . 

भौसाभास आनी भुयेवास मिरोवपी 

भुंयचाफी 


- 


कोंकणी कथेच्या मळार शीला कोळंबकार हे नांव खबर नाशिल्लो वाचपी पण्टी 
घेवन धुंडाळ्यार लेगीत मेळचो ना . आयच्या कथाकारांमदल्यो त्यो आघाडीच्यो 
बायल - बरोवपी आसात अशें म्हणप वावगें जालें ना तरी अपुरे मात जातले . सद्या 
बरोवपी कथाकारांमदीं मेजके पूण चिंतनशील बरोवपी - जावं दादले जावं बायलो 

आसात तातूंत शीलाबायची खासा सुवात आसा म्हणप चड योग्य थारतलें . हाची 
गवाय दिवपाक समिक्षकी मुद्द्याचीय गरज ना . कित्याक काय म्हळ्यार , तांगेली 
@ यचाफी पानापानाफाटल्यान हाच्यो घमघमीत पती वाचप्याचे होटयेंत उडयत रावतात . 
खेरीज , तांगेली ओली सांज आसाच . 

भुंयचाफी हो जाग प्रकाशनावतीन उजवाडा आयिल्लो शीलाबायचो अठरा 
व्यक्तिचित्रणांचो झेलो जावन आसा . १ ९ ७५ सावन १ ९९ २ मेरेन राष्ट्रमत , जाग , चित्रंगी , 
कुळागर सारकिल्ल्या नामनेच्या नेमाळ्यांच्या दिवाळी अंकांनी सुवात फावो जाल्ल्या 
ह्या 

व्यक्तिचित्रणामदली वट्ट इकरा चित्रणां अस्तुऱ्यांची आसात : आशा , फातू , आंजेल , 
पोसकें ( मोगा ) , रोशन , सुमन , तन्वी , सीमा , मंदा , अन्नामामी आनी तेजा . हांचेफाटली 
बारावी अस्तुरी म्हळ्यार खासा लेखिका ! ह्यो मेळून बायलजन्माच्या बाराय राशींक 
लागिल्ले नवग्रह ( काय मायज ? ) षड्रिपु आनी छत्तीसांतले उणेच १८ गूण तरी 
उक्तावतात . बायलजिणेची कुंडली मांडून तिगेलें समाजीक - मानसिक नक्षत्र कशें आसता 
तें सांगूक जाय जाल्यार @ यचाफी उगडची . 

मात अस्तुरीचित्रण होच भुंयचाींचो मुळावो येसा तुरो न्हय . ज्योतिशी , मेस्त , 
निळू , केरबा , पुरसो , मुळये हे पांच जाण्टे आनी विशाल हो धाकटुलो , हेवूय भुयचाफ्यां ' 
पुड्यांतल्यो परमळीत पती जावन आसात . हाचेमदी मुळये , फांतू , रोशन , मंदा ही 
व्यक्तिचित्रणां तांचेफाटल्या स्पश्ट - अस्पश्ट अशा घडण्याजोगेपणा ( Probability ) च्या 
अंशाक लागून मनाक भावतात . आशा , तेजा , सुमन , निळू , तन्वी , पुरसो ही व्यक्तिचित्रणां 
अदीक करून तांच्या तांच्या समाजीक वा कुटुंबीक संदर्भाक लागून उठावदार आनी 
जिवी दिसतात . अन्नामामी , केरबा , आंजेल , सीमा ह्या चित्रणांमदीं समाजीक प्रती 
( typecast ) जावचेली शक्यताय अदीक आसून तांचेभितरल्या एखाद्रया विशेश 

गुणाक - दुखाक - कारणाक लागून ती ' नमुनो ' जावचे परस वेगळो नग जावंक पावल्यांत . 
विशाल ही लेखिकेचे बालमानसशास्त्राचे जाणविकायेची एक बरी देख . ज्योतिशी हे 
एक उत्कृश्ट ' जावंक येता आसलें ' अशें व्यक्तिचित्रण अशें म्हणचें पडटा . पूण वयर 
उल्लेख केल्ल्या ' घडण्याजोगेपणाचो अंश ' ( probability element ) लेखिका तातूंत 
घालूक फाटीफुडें जाल्या ! तिणे मात्सो हात आंखुडला अशें म्हणचें पडटा . मेस्त हो 
एक गोंयच्या खेड्यापाड्यांनी वा शारांच्या वाड्यांनी सहजपणान मेळपासारको पापभिरू , 
बऱ्या मनाचो आनी सरळमार्गी सभागो . भौ बरी तांक आशिल्ले हे व्यक्तीक रंगयतना 
शीलान मुर्तीपरस मखर मात्शें अदीक सजयलां आनी हेवरवीं आपल्या आंगांतल्या ललित 
निबंद लेखन क्षमतेची वाचप्याक झलक दिवन दवरल्या . मोगा हे धाकटुलें , विशालावांगडाच 
भुरग्यामनाची विस्कटावणी करून दाखयता खरें , पूण ताचेर शीलाबायच्या बालमनाचे 
' संस्कार ' अदीक जाल्यात जावंये अशें पथूनपथून दिसले . कित्याक तर , तागेले दरेके 
वागणुकेचे चांटीफाटल्यान एक सुस्पश्ट अशी कारणांची , शक्यतायांची वा सुसुत्रतायेची 
फाटर्भूय उदेता , तिका लागून ताका मात्शी कृत्रिम जाण्टेपणाची सया मारता . हाचे 
उलट , तेजाचे ' हुमेन तेंवेवपी तळवे ' अदीक पटपासारके आसात . 

भुंयचाफी वाचतना घसघशीतपणान दोळ्यांत भरता तो तांचो निवेदनाचो रूपकार . 
ह्या निवेदनाक शीलाबायन आपणाल्या सुक्षीम निरिक्षणांतल्यान उदेल्ले समजिकायेचो 
पालव दिला . कथनाचेरच भर दिना आसतना संवाद आनी अनुपचारीक उलोवण्याचो 
कळाशेन उपेग केल्ल्यान तांगेल्या निवेदनाक जिवसाण आयल्या . शीलाबाय ' उलोवणे ' 
ह्या प्रातांत आपणालो खासा शेक दवरून आशिल्ली लेखिका , आदींसावन तांणी नाटकी 
प्रादेशिकता वा उखलापी गांवगिरी भास फसफसावपाचे कटाक्षान टाळ्ळां . ताका लागून 
ताच्या पात्रांचे उलोवणे सदांच मनशांचे उलोवणे कशे दिसता . अमक्या प्रदेश , वर्ग 
वा खणा ( pocket ) चे उलोवणे अशें दिसना . हाचो अर्थ , तांगेली भास उतरावळीची 
गिरेस्तकाय दाखोवंक उणी पडटा असो न्हय , जाल्यार उतरावळ कृत्रिमतायेबगर वापरूक 
त्यो फिशाल आसात असो जाता . वससिंकी मुंबय रावनय गोंयांत चलत आशिल्ल्या 
पुर्तुगेज उतरांची कोंकणीतली घोळटीक त्यो विसरिल्ल्यो नात . घरचो आंजेला सालांव 
आनी ताचे वर्णन ही हाची एक सोबीत देख म्हणुंयेता . 

ल्हान - ल्हान गजालींतल्यान जबरदस्त परिणाम सादपाची तांची करामत कथाकार 
म्हूण 

शीलाबायक उपेगी पडत आयल्या . ताची ' झलक ' ओली सांज इतलीच 
भुंयचाफींच्या पुड्यांतय दिसता . फांतूचे बिबींक खाले उपरांत लेखिकेच्या नेणार 
अणभवविश्वाचेर जाल्ले आघात , तांणी बिबिंकाच्या गुळ्यांतल्यान बेस बरो उक्तायला . 
सुमन ह्या बऱ्याच अंशी नाटकी भासपी व्यक्तिचिणांतल्यान एके तरणाटे संवेदनक्षम 
पिरायेवेले चलयेची कल्पनाविश्वांत रमपाची वृत्ती दिसून येता . पूण उपरांत ती लग्नाचे 

पयलेच राती उशाचेर सांचिल्ल्या ' लाळेच्या तळ्यांत ' कशी होळून वता तें चित्रण 
भौच परिणामकारक जाला . ज्योतिशान ' कच्चकन् ' कापिल्ली कावळ्या पिलाची गोमटीय 
अशी उल्लेखनीय . 

अदींमदीं धांवती ओपार वा थळावे वाक्प्रचार वापरप शीलाबायक मानवता . 
तातुंतल्यान तांगेल्या निवेदनाकूय उठाव येता . मेस्त ह्या व्यक्तिचित्रणांत मेस्त म्हणटा , 
' एके आवयक भुरग्याचो मनीस कोरपाक एकवीस वोरसां लागतात आनी त्या मनशाचो 
धुकोर करूंक बायलेक एक रात पुरो ... ' ( पा . ७३ ) तशेंच ' निळू'त शाणुबाबाल्या 
जांवयाक निळू स्पश्टच सांगता , तेंवूय बद्द सव्यार , ' बायलांचें कितें आसता ? तांच्या 
तोंडार लुगट उडयलें म्हणटकूच सगली बायलां सारकींच ' ( पा . ९ ३ ) . हे वाचून पंचविशेक 
वर्सी आदीं वाचिल्ल्या ‘ मायटूल ' हे मराठी लघुकथेतल्या बायो ह्या पात्रान म्हणिल्ल्या 
उतरांची याद जाली : ' बायकांचे काय ? अंधार केला की सगळ्या बायका इथून 
तिथून सारख्याचं . ' हे मुजरत सांगचेलें कारण कितें काय म्हळ्यार , खूब फावटी बायल 
लेखिकेचे निरीक्षण वा समजिकाय अस्तुरी - संवसार आनी बायलमन हांचे पुरतेच मर्यादीत ' 
आसता अशें मानपाचो एक दुराग्रह दिसून येता . हे कितलें फट हे अशा पतींतल्यान 
कळटा . दादल्यांची मानसिकताय कशी आसता वा आसूंक शकता हे कळूक लेखिकेक 
' दादलो जावंचेली ' मातय गरज ना . तिचेकडेन संवेदनशीलताय , समजिकाय , चिंतनक्षमता 
हांचे संचीत मात आसूंक जाय . शीलाबायकडेन हे तर आसाच , खेरीज दादल्यांची 
मक्तेदारी 

म्हूण 

कडेक काडून दवरिल्ल्या विशयांकय निर्भिडपणान आनी स्पश्टपणान 
हात घालपाची बेदरकार वृत्तीय आसा . विशेश उल्लेखनीय गजाल म्हळ्यार , ती हे 
करतना एक व्यक्तिसुलभ ( स्त्रीसुलभ न्हय ) मदिची फास्की मात गरज नासतना 
हुपनात . काय वेळा लेखक - लेखिकांचे हस्तुकी धिटायेच्या हावेसान , अशे तरेच्या वर्णनांत 
वा उल्लेखांत नश्टो अतिरेक वा नाका तितलें भडकपण हाडपाचे कर्तृब जाणून वा 
नकळटां घडटा , थंय बरपाचो कलात्मक पांवडो देवता , हाचे भान शीलाबाय बाळगिता 
हें उल्लेखनीय ! 

@ यचाफी वाचतना कांय समाजीक संकेत , संस्कार हटाग्रह , तशेंच पूर्वग्रह हांचोय 
अणभव येता . समाज पुरसाची आंकवार चलयेच्या लग्नाविशींची नदर , लग्नाखातीर 
खंयच्याय तोंकामेरेन चलयेक धुकलचेली तयारी आनी इतलेंय करून लग्न जायना जाल्यार 
चलयेक तोंचून खावंचेली मनोवृत्ती , हातुंतल्यान घडत वचपी वाडून उरिल्ले चलयेची 
प्रवृत्ती हें आशा , फांतू , आंजेल , रोशन , तन्वी , मंदा , सीमा ह्या व्यक्तिचित्रणांवरवीं 
उदेल्ल्यो हयन्हयशो साबार छटा दाखयतात . ह्यो छटा म्हळ्यार खास ते ते व्यक्तीची 
वा हेर संबंदितांची मनोभूमी , एकमेकांकडेन उलोवचेली - वागचेली तांगेली तरा आनी 
लेखिकेन अदींमदीं घाल्ली टिप्पणीची फोडणी . कांय वेळा ही फोडणी बेस बरी 


फटफटून 

नेमकीच फोडणिशी करता . देखीक , पूण एक खरें , लग्न जातकीर तूं मात लोकांच्या 
तोंडांतल्यान सुट्टा ... ' ( आशा , पा . २ ) , वा फांतू हे कथेत ती म्हणटा , ' म्हाका 
समजायत तें आपलीच समजूत घाल्लेवरी उलोवंक लागलें ' ( पा . १६ ) . पूण एक 
एक खेपे लेखिकेची फोडणी शेळेता आनी तिचो दळ व्यक्तीच्या संदर्भाक अदीक 
उठाव हाडूंक पावना , कित्याक तर वाचप्यामुरती ती अनाकलनीय उरता . देखीक , 
मोगाच्या ' हांव काळे कशें ? ' हाका आज्जेन दिल्ली ' जाण्टी करतात , नेण्टी भोगतात ' 
ही अतीसंदिग्ध आशिल्ल्यान अर्थाचो चांफ्या - कळो फावोसो 

फुलना . 
तशेंच , एखाद्या व्यक्तिचित्रणावेळार लेखिका तिणें उबारिल्ल्या प्रस्नाच्या समाजीक 
अस्तरांत इतली घुस्पता की तिगेल्या भाश्याचो तीर फाल्स बसता . मंदा पाडें खरें ; 
पूण 

परिस्थितीन ताका अदीक किडायला . लग्नाच्या बाजारांत खपना जावपांत ताच्या 
सभावाचो जितलो वांटो आसा , तितलोच आंकवारपणाच्या अभिशापाक समाजान फावो 
केल्ले वागणुकेचोय वांटो ताचो सभाव घडपांत आसा . कितलेय वायट चली आसलें 
जाल्यारय ‘ दवरलेली ' बायल आशिल्ल्या दादल्यावांगडा तिचे लग्न जावन एकदांचो ‘ सुटूंक ' 
पळोवपी समाजाक आनी वेल्यान ' बायल आयली काय दादलो मागीर भायले नाद 
सोडटा ' अशी मखलाशी करतल्याक तिणे ' जाल्यार तुगेले बायलेचे लग्न दी करून 
ताचेकडेन ' अशें म्हळ्यार ( तें कानाक खटकलें तरी ) खरेपणान कितें चूक आसा ? 
हाचेर लेखिकेन ‘ आतां हाणें अशी जाप दितकीच हाच्या लग्नाचे भानगडीत पडटलो 
कोण ? ' अशें म्हळ्ळे तें पचलें तरी पटना . पूण अशें जालें तरी आपणाल्या व्यक्तिचित्रणांत 
ते - ते व्यक्तीची मानसिकताय बरे तरेन उक्तावपांत मात शीलाबाय कसर दवरिना . 
मंदाक लागिल्ली ‘ खा - खा ' , ताची ' मेळटा तें बुचाटून ' घेवचेली वृत्ती ; धवेफुल्ल 
सदाफुलीभाशेन सदांच ‘ प्रफुल्लीत ... टवटवीत ' असो स्थितप्रज्ञ मुळये , लेखिकेची सहृदय 
सहानुभूतीची फाटराखण मेळटकीर ' तूं मनापसून अशें उलयता ? ' ( पा . १३८ ) अशें 
भरिल्ल्या दोळ्यांनी विचारपी अन्नामामी ; ' आवयबापायच्या गुन्यांवांची ख्यास्त त्या 
पोराक कित्याक ? ' अशें म्हणून जापसालदारकेक सहजपणान पाळो दिवपी ‘ घमेंडीचो 
वास नाशिल्लें तेजा ह्यो शीलाबायच्यो जायजायशो दिसपी साहित्यीक निर्मण्यो . तांचेमदीं 
केरबाखातीर हुंडकेवपी शशीय येता . 

खूब फावटी तांगेल्या पुराय बरपांत एक खाशेलो तटस्थ , त्रयस्थ कसो भासपी 
आपलो , भितरलो मनीस वावुरता . आर.के. लक्ष्मणाल्या ' कॉमन मॅना ' वरी , तो अदींमदीं 
उलयता - नुलयतां सांगता वा फकत साक्षी भावान पळयताय बी . चडसो तांणी ताका 
नि : पक्षपाती जुवीज कसो बरपांतल्या प्रत्यक्ष अणभवापसून वाटावन कांठार दवरिल्लो 
आसता . हाका लागून ताचेवरवीं येवपी भाश्य ( कॉमेंट ) वा तिखट / विनोदी चिमटे 
भौ मोलादीक थारतात . तो म्हळ्यार निवेदिकेचो घोव . सीमा ह्या व्यक्तीचित्रणांत 

ताचो संवसारीक चत्राय बाळगुपी मनीस ( worldly wise ) म्हूण भौ खुबयेन उपेग 
जाला . मात ताका एक पड्ड्याफाटलो आवाज म्हूण पळोवप बरें . लेखिकेचो घोव 
अशें ताचें समीकरण करपाचो मोह मात कटाक्षान टाळूक जाय . ( कित्याक , व्यक्तीचित्रणांत 
आमी निवेदिकेक लेखिकाच समजुपाचो अट्टहास करतात न्हय ? ) ' तन्वी ' ह्या 
व्यक्तीचित्रणांतय ताचो भरीव आस्पाव आसा आनी ‘ आशां'त मात नावापुरतो . चड 
करून लेखिका जेन्ना प्रस्न आनी जाप हांचे समीकरण मांडूंक घुस्पता तेन्ना तो एक 
आवसिलाचो हात फुडें करता , हे लक्षात घेयसारकें . 

भुंयचाी ह्या संग्रहाचें एक खाशेलेंपण म्हळ्यार , जितलो ताचो वास घेवचो तितलो 
ताचो उग्र परमळ संवकळीचो जाता आनी तातुंतलो घमघम आपलोसो दिसूक लागता . 
पूण ह्या घमघमावांगडा रावनय आपणालें खास देणे ह्या भुयचाफ्याक दिवपी एक 
निरंतर सुवासय ह्या झेल्या भोंवतणी दरवळटा . तो आसा भुंयचाफ्याच्या पुड्याचो . 
हो पुडो दुसरो तिसरो काय न्हय तर ' भुयचाफींच्या निमतान ' ह्या माथाळ्याखाला 
आयिल्लो प्रा . एस् . एस् . नाडकर्णी सारकिल्ल्या व्यासंगी विद्वानाचे हस्तुकीं सहृद्य , 
अभ्यासू 

आनी नेमक्या उतरांनी बरयिल्लो प्रस्तावनापर लेख . हो लेख भुंयचाफींच्या 
वाचप्यांक आनी विद्यार्थ्यांकय अतिशय मोलाचो थारतलोच . पूण तेच वांगडा लघुकथा 
आनी व्यक्तीचित्रणाचे प्रकार जाणूंक सोदतल्याक , कोंकणी साहित्यांतल्या 
व्यक्तिचित्रणाचो माग काडूंक भोंवतल्याक , भुंयचाफीतल्या येसस्वी आनी हेर 
व्यक्तिचित्रणांविशीं खबर काडूंक पळयतल्याक आनी तांची मोलावणी करूंक सोदतल्यांक 
ह्या लेखांत जायतें हाताक लागता . विशेश म्हळ्यार , खासा लेखिकेच्या व्यक्तित्वाची 
तासां , बरपाची शक्तिस्थळां , लिखाणांतले उणाव , शैलीचे बारकावे , कलात्मकतेचो 
पांवडो आनी फुडले वाटचालीची सुलूस घेवंक सोदपी चिकीत्सक अभ्यासकाकय ही 
प्रस्तावना निराश करिना , म्हूण हो हळदीपानांचो पुडो चाफ्यांइतलोच परमळटा . 

निमाणे इतलेंच म्हणन दिसता , भुंयचाफी कोंकणी मातयेच्या वासान आनी कोंकणी 
हुमेचे उबेंत किल्लून आयल्यांत . भौसाची भास आनी भुंयेचो ध्यास तांच्या मुळाक 
आदार दिता . पूण तांचो फुलोर मात मनीसजिणेच्या विस्तृत अणभव - विश्वावटेन आनी 
चिंतनाच्या गाढ मळबावटेन ओडटा . तांचो टवटवीत आविश्कार आमकां भुलयता . 
पूण त्या आविश्कारा फाटलो अडेचो उग्र वास मात्सो धुंवळायताय . ह्या सगल्यांक 
कडसरावन भुंयचाीक ताज्या उदकाचो हात मारपी चित्रकाराचो उल्लेख हांगा विसरूं 
नजो . दीपक गाड हांचें सूचक आनी समर्पक मुखचित्र हिवूय भुंयचाफींची येसाची 
बाजू . सैम आनी कृत्रिम जीण हांच्या काळेगोबरे - तामसाणेंतल्यान जीवसाण शोशून , 
हळदुव्या वातावरणांत फुलून , अगम्य निळायेवटेन झोंपय घेवंक पळोवप अस्तुरी हांगा 
मनीसमनाचें , जिविताचें , अनुभूतीचे प्रतीक कशी उदेल्या . पळयता तितलो चित्रांत 


भुंयचाफी 

रंग भरत वता . आशय वाडत वता . सगल्यांनी मुजरत संग्रहाक बाळगुचे अशेंच हे 
पुस्तक जावन आसा . फकत फुडल्या प्रकाशनाआदी कळटां नकळटां उरिल्ल्यो उताऱ्यांतल्यो 
त्रुटी मात सुदारच्यो . देखीक , ' सुमनांतले कांय शेर ' मेहरबाँ होके बुलालो मुझे चाहे 
जिस वक्त ' ( पा . ५३ ) , ' मुझे मिल गया बहाना तेरी दीद का ' ( पा . ५३ ) , ' जो 
मजा है इन्तजार में वस्लेबहार में नहीं ' ( पा . ५४ ) हे उतारे तपासचे . हरशी ह्या 
पुस्तकाक ' मान लिया ' ! 

गोंय - ५० वा फाटलें : 
पांच दसकां उपरांतची वेगळी वळख 


फाटल्या दिसांनी गोंय ५० वर्सा फाटले हे भौ . महाबळेश्वर सरदेसाय हांचें 
पुस्तक ( खरेपणान दोन वाट्यांनी उजवाडायिल्लें जोड - पुस्तक ) वाचपाचो सुयोग आयलो . 
पिके पिरायेवेल्या ह्या उत्साही आनी ' लेखनप्रिय ' लेखकाचे हे एक नवें देखदिणे 
पावल ! तांगेल्या लेखनांतलें सातत्य , उमेद आनी ल्हानाव्हडांक एका हातान धादोस 
करचेलो तांगेलो हावेस नदरेंत भरसारको आसा . वाचपी ह्या नात्यान जाण्टे - नेण्टे 
असो पक्षपाक करिनासतना हो वयोवृद्ध बरोवपी तांचेखातीर समसमान काडाओडी 
काडून विंगड विंगड बरप करता तें पळोवन तांगेली लक्तुबाय दिसता . खेरीज , 
तांगेली सगली पुस्तकां चड - उणे पिरायेच्या खंयच्याय वाचप्यान आपापणाली बुद्धीक 
तांक आनी वाचनाची आवड हांचेप्रमाण जायजाय तशी वाचपासारकी आसतात . 
सगल्यांक आपलीशी करून घेवपाची सोपी , रसाळ शैली आनी कोणाकच निशीद्ध 
न दिसपासारकी अभिव्यक्ती हे तांगेलें खाशेलेपण . हे दोनूय गूण ह्या पुस्तकांतय 
दिसतात . 

गोंय - ५० वर्सा फाटले हे एक वेगळेच तरेचे पुस्तक कोंकणी बरपावळींत 
येता . एका वयोवृद्ध लेखकाच्या अणभवपिक्या निवेदनांनी नटिल्लें हे पुस्तक म्हळ्यार 
नवें आनी पोरणे हांचो एक अजापाचो खजिनो ! बरोवप्याचे निदान पाऊण शेंकडोभर 
तरी चलिल्लें निरीक्षण आनी परीक्षण ह्या पुस्तकांत निस्तला . जरी माथाळ्यान 
हे पुस्तक 

गोंयांविशींचें आसाशें दिसले , तरी तें गोंयकाराविशी - पांच दसका फाटल्या 
गोंयकाराविशीं आसा , मागीर तो गोंयांत राबितो केल्लो आसू वा भायर . हाका 
लागून ह्या बरपा - झेल्यांत साबार गोंयकारांवांगडाच , तरेकतरांच्या व्यक्तीविशीं आनी 
काळाविशीं लेखकाचे नदरेंतल्यान दिसपी एक चित्र येता . ह्या चित्राचे रंग , नुरा , 
उठाव आनी विशय विविध आसात . ताका लागून हे पुस्तक म्हळ्यार एका काळावेल्या 
बऱ्यावायटाचो आलेख वा काळचित्रांचे संग्रहालय आसा म्हळ्यार वावगें थारचे ना . 
एके व्यक्तीच्या मनांत सांठिल्ल्या मोलादीक उगडासांचो , काळजार उदेत्या कळां - वळांचो , 
पोशांत पारखल्ल्या ग्रह आनी मुल्यांचो हो खजिनो . ह्या खजिन्यांतली सुगूर उरिल्ली 

कालजैती गिरेस्तकाय खंयची आनी कळमेवन गेल्ली वा बरगेल्ली संपत खंयची हे 
मात दरेकल्या वाचप्यान आपलेपुरतें थारावचे पडटा . समीक्षकान ह्या बरपाक पारखुचेंच , 
पूण तातुंतले गूण वळखुचे खातीर हरशी तातुंतले विशय जतनायेन वेगळावन आपले 
पुरते पुंजावपाचे काम वाचप्यानच करूंक जाय . 

हाका कारण आसा . गोंय -५० वर्सा फाटले ह्या पुस्तकाक भौ - प्रकारी बरप 
म्हणचें पडटा . हातुंतलो मानवता तो प्रकार वाचपी सुकण्यातोचीन वेंचूंक मेकळो ! 
ह्या झेल्यांत निवेदनात्मक लेखन आसा . ताका बरपाच्या प्रकारामदीं खंयच्या दालनांत 
स्थापन करचें हें थारावप सोपें न्हय . बरपावळीक काणयेची ओप मारता , तशी 
सांगणेची धाटणीय तातुंतल्यान वावुरता . तिका निबंदाची सया मारता तशी खबरीची 
सावळीय तिचेर पातळता . जर ह्या प्रकाराक कथा म्हणची जाली जाल्यार तातूंत 
घडणुको घडपाचे कळाशेपरस प्रसंगापश्चात सांगणेची कमाविशी अदीक दिसून येता . 
अणभवाचे प्रत्यक्ष खरायेची धग आसचे जाग्यार तातूंत आडवाटे समजावणेची सौम्य 
समजिकाय आसा . भोग - भोगनाळांच्या जाळां परस बोधाची शितळ पावळी आसा . 

मुजरत लक्षात घेयसारको ह्या बरपाचो गूण म्हळ्यार तांची तिट्टी - चौपेटी परिमाणां 
केळोवपी आकृतीसदृशता . हे विविधतायेक लागून ह्या बरपाचे स्वरूप अमूकच आकृतीबंध 
दर्शयता अशें म्हणपाक हाका तरी रजांव दिसना . निबंदांचे मेकळे शैलीचो वा ह्या 
बरपाक येता , तसोच संवादांक सोबसारक्या वाचपी - बरोवप्याचे दाटयेचोय परमळ 
येता . काणयेक अपेक्षित अशी वर्णनात्मकता आसा तशी खबरीत गृहीत धरिल्ले 
अनुपचारीकतायेचो घमघमय आसा . कथेत सोबसारकी मेजकी पात्रां - प्रसंग मांडावळ 
आसा , तपशिलाचो घसघसय आसा आनी एकंदर लेखनाचो कटाक्ष मिताक्षरी आसलो 
तरी आडवाटेंत शिरकुपाचो सभावय दोळ्यांत खोमसारको आसा . 

हे सगले ह्या पुस्तकाचे म्हजे अल्पसमजणेप्रमाणे वेगळे गूण जावन आसात . हांकां 
अवगूण म्हणचेलें कारण आसा अशें मात म्हाका मातय दिसना . ज्या काळार हे 
बरप घडला आसतलें त्या काळावेल्या भारतीय साहित्यांतले उदेते कथेची , वृत्तपत्रीय 
शैलीची आनी लेखांच्या प्रकृतीची वैशिश्ट्यां आस्पावन लेखकान वाचप्याकडेन हितगूज 
करचेल्या हेतान बरयिल्ल्यो यो काणयो संवादाचे रूप अदींमदीं आपणायतात हातूंत 
नवल कसले ? आनी काणये रुपान परगटपी ह्या कथालेखांक हयन्हयशें एकपात्री 
संवादाचे स्वरूप येवप हातूंत जगावेगळे तरी कितें आसा ? खासा लेखकानच चंद्रावळ 
ह्या नांवान प्रास्ताविक बरोवन आपणाले मनोगत सांगला . ते म्हणटात , “ हे पुस्तक 
खरें म्हळ्यार चाळीस वर्सी आदी उजवाडा येवंक जाय आशिल्लें . आज ते नवे 
पिळगेक कितले रुचत म्हणपाचो दुबाव . 

वयल्या सांगण्याची दखल घेवन म्हणचें पडटलें , पुस्तक वाचप्याक रुचतलें पूण 


७६ 


साहित्य नियाळ : अंतरंग आनी कायारुपां 


' आधुनिक ' कथा हो प्रकार म्हूण न्हय . कथेची सक्षम बियां आसुनूय बरोवप्यान 
कथा हो प्रकारच केळयला अशें म्हणपाक झेल्यांतल्या बरपांतल्यान आदार मेळना . 
एक म्हळ्यार , लेखकान आधुनिक कथेतलें स्वरूप , तणाव , प्रसंगनिश्ठताय , भावनीक 
अस्तर , आंतरीक वा भायित्कारी घुस्पट / संघर्श हातासपाचें कटाक्षान टाळ्ळां . पुरायेन 
बुद्धीक थरार रावन केल्ल्या ह्या चार पांच दसका फाटल्या निवेदनात नवतंत्राची 
अपेक्षा दवरप चुकतलें . पूण कथेचे ‘ सर्वसंवकळीचे तंत्र'य तातूंत अभावानच लेखकान 
हाडलां , हेवूय नदरेआड करूंक जायना . 

पूण एक दुबावा विरयत खरें : हातुंतलें व्यक्तिचित्रण सरस जालां आनी 
मनीससभावांतल्यो खांचीखोंची , उणीदुणी उक्तायतनाच बरोवप्यान मुक्त हातान त्या 
काळावेल्या समाज पुरसाचेरय उजवाड घाला . समाजाची जडण - घडण , आचार - विचार , 
श्रद्धा - विश्वास , पात्शे - बाधा , कुड्डेपण , जात - गोत , कला - वेवसाय , वयर - खालतेपण , 
मुल्यां - हावेस , भुषणां - दुषणां हांचो बारीकसाणेन मांडिल्लो आलेख वाचप्यांक मेळटा . 
हरशी ताका पांच दसकांफाटल्यान गोंयच्या अंतरंगाचें बेस बरें चित्रांकन हाताकडेन 
मेळटा . इतिहासीक दस्तावेज म्हूण नासलो तरी , एक इतिहासीक झलक कसो ह्या 
झेल्याचो ढोबळ उपेग आयच्या तरणाट्या वाचप्यांक जावंक येता हें दुबावाविरयत ! 

ह्या पुस्तकाचे नाविन्य सोदचें जालें जाल्यार तातुंतल्या फुडल्या गुणांची दखल 
घेवची पडटली : कथेचे गर्भित गूण आसुनूय पारंपारीक काणयेतली म्होंवाळ शैली , 
आर्विल्ली आनी चालंत उतरांनी शिरंगारीत भास , खबरांबातांची शाब्दीक गोडसाण , 
संवादांतलें मनमेकळेपण आनी लागसाण , लेखांतलें तिरायतपण , निबंदांतलो सांधोबांधो , 
व्यक्तिचित्रांतलें ठळक रंगयाळेपण , काळरेखणेफाटली बारीकसाण तशेंच अचूकपण 
गोंय ५० वर्सा फाटले ह्या झेल्यांत ह्या सगल्या वैशिश्ट्यांची सरभरस आसा . 
आनी ती मिसळ कशी रुचिकूय लागता . 

ह्या झेल्यांतल्या बरपाक नांवांचो तिबो लावचो जाल्यार चरित्रकथा , खबरकाणयो , 
प्रसंगचित्रणां , काळरेखणां , व्यक्तिचित्रां , कथा - वार्ता , निबंद अशी वेगवेगळी लेबलां 
लावची पडटली . ' बरमाय ' , ' जल्मप्रतिष्ठा ' , ' होंकलेचो पायसर ' , ' जिणेचें सार्थक ' 
हांकां खबरकाणयो म्हणूक जाता . ' एकेकाळचे नशीब ' , ' सुशिलाबायचें सपन ' , 
' कळंतराचे भात ' , ' भूतचेष्टा ' हांकां प्रसंगचित्रण म्हळ्यार चुकचे ना . ' जल्म येची 
आवतिकाय ' , ' दुस्मानाची पिडापीड ' , ' फिशाल फिडलिस्ट ' हांकां काळरेखणां म्हणप 
समा जातले . ' कर्मभोग ' , ' धाकूली जीण ' , ' चंद्रूमास्तर ' , ' प्राक्तन ' ( आनी ' फिशाल 
फिडलिस्ट'य ) व्यक्तिचित्रणां म्हूण बरी सोबतात . ' म्हगेलें हुमाणे ' , ' आवयचो मोग ' , 
' गिराण ' हांचो निबंद म्हूण विचार करप म्हाका योग्य दिसता . ' जिणेचें सार्थक ' , 
' एकेकाचे नशीब ' , ' धाकूली जीण ' ह्यो चरित्रकथा कश्यो धरूंक येतात . कथा 


गोंय - ५० वर्सा फाटलें 

म्हणपासारक्यो तीनच पती आसात : ' काळ आयिल्लो ... ' , ' मिनाचें धन ' , ' सुशिलाबायचे 
सपन ' . 

पूण 

लेखकान ऐन वेळार हात फाटी घेवन तांकां अधांतरी सोडिल्लेवरी 
केल्यात . ताका लागून तेमकार पावतां पावतां तातुंतलें कथानक नाखयां आपटला . 

खंयचंय बरप कथा म्हूण मान्य जातले वा आवडटलें जाल्यार त्या बरपांत उत्कंठा 
वाडोवपी , पटपाजोगेंपण , विश्वासार्हता हे गुण केळोवपी घडणूक , पात्र वा कथावस्तू 
आसूंक जाय . हांकां लागून कथेतलें अणभवविश्व आपशीच वाचप्याक आपलेशें करून 
घेता . महाबळेश्वर सरदेसाय हांची पात्रां बांपैकी पटपाजोगी आसुनूय तांगेल्या 
अणभवांक वास्तवाचो चुरको वा धग ना . लेखकान स्मरणरमण ( nostalgia ) 
सपनरंजन , कल्पनाभास हांचो थोडोसो अनाठायीं उपेग करून , ' त्या ' अणभवांतली 
धग ओडून घेतल्या . म्हूण कथेतले वातावरण वास्तवसृद्दश आसुनूय खरायेन जाणवना . 
वास्तवाचो झोळोप कसो दिसता . हे अर्थातच एखाद्रया समीक्षकाचे व्यक्तिगत विधानय 
जावं शकता ; आनी म्हूण तें सर्वमान्य जायत हे सांगूक कठीण ! 

मात ह्या पुस्तकांतली सगल्यांक आवडपासारकी गजाल म्हळ्यार तातुंतलें थळावें 
भाशीक वैभव आनी उतरां - वाक्प्रचारांचो हात सोडून केल्लो शिंवर . ही तुस्तीलायक 
भास - संपत बरोवप्यान फावो तशी खर्चिल्या . अनिश्ट उधळपट्टी आनी नस्तें चामटेपण 
खंयच ना . हाका लागून , हेर खंयच्याय कारणापरस हो झेलो फकत ‘ आदल्या काळार 
चालंत ' आशिल्ल्या उतरांचो संग्रह करचेखातीर तरी दरेकल्यान आपल्या संग्रहाक 
दवरचो वा मुजरत वाचचो काय दिसता . आज हातुंतली बरीच उतरां काळाआड 
जाल्ल्यान वळखीची आसुनूय आमगेल्या उलोवण्यांत येनात . थोडी उतरां म्हाका तरी 
साप्पच नवी लागली . फसल , केवे , तपशिोर , जांभ , किरपिणपणां , धवगेपणां , धिंचेमर , 
लातबडायांची शिंगा , आयब पडप , इजिपेल , भरणकुटो , जिंत्रूप , दिर्घा लावप , धग - खांक , 
तर्जुमो , मुशारो , जोरजाळ , वश्रेणी ... हीं पयल्या वर्गात मोडटात . जाल्यार कंगरखीस , 
सुबेर्ब , लांस घालप , काचाविचार हांकां हांव दुसऱ्या वर्गात घालीन . 
गोंय 

५० वर्सा फाटलें धांपचे आदी तातुंतल्या वाक्प्रचारांकडेनय आडनदर 
करूंक नजो : नमनाआदी चंद्रावळ , कुंडो कांडून फोव , सतरा धांकण्यांचें बुशेद , 
मळणेत भरिल्लें पोल , मेंदवाक बयणीक लागप , उगठ्याचो रावण करप , गजाचो 
गाडव , रेड्याचो बृहस्पति करप , फुलां वेंचलीं थंय शेणयो पुंजावप , आमट तें मट 
करप , हकटक्याक गांठ घालप , खडपसूक जावप , आळार फळार करिनासतना सांगप , 
न्हिदिल्लगेर जालो चलो ... रात जागयल्लेगेर जाली चली , भोबो नाका हावूक फाटीं 
काड .... केदी वळेरी लावची ? 

निमाणे : आळार फळार करी नासतना सांगचें जाल्यार , ह्या पुस्तकांत सगल्यांखातीर 
कितें तरी आसा . कुंडो कांडून फोव मेळोवपाची इत्साशक्त आनी तांक आशिल्ल्या 


७८ . 


साहित्य नियाळ : अंतरंग आनी कायारुपां 


वाचप्याखातीर तर जायतें ' आसा . ताच्या हातांक सतरा धांकण्यांचें बुशेदांत लिपिल्लें 
मोलादीक देणे लागतलें तें म्हळ्यार '५० वर्सी आदलें गोंय ' ... आपणाल्यो 
रीत - रविसांच्यो शिमो , पूर्वग्रहाच्यो मेरो , विचारांच्यो पायणी , मुल्यांच्यो खणी आनी 
कोतेपणाचे चिरे ... ! सगले सगले मिरयत राविल्लें तें गोंय नाका जाल्यार लेगीत 
आपलें न्हय अशें आमच्यांनी म्हणूंक जायत व्हय ? 


गोंय - ५० वर्सा फाटले 

वाडटे पिरायेवांगडा तरणाटी जायत वचपी 

गोंयची अस्मिताय 


समिक्षात्मक धाटणेचे बरप करतल्याची सर निकतेंच नुस्तें खावंक शिकतल्या 
भुरग्यावांगडा करूंक फावो . मेम्याचे रुचीन जशें एकानें भुरगें खंयचेय उंडयेक तोंड 
आंऽ करता , तसोच समिक्षकूय सुरबूस साहित्याचे आशेन मेळत त्या पुस्तकाक घांस 
मारूंक पळयता . परिणाम .... ? केन्ना केन्ना जिबेर रुचीक कपो पडटा खरो , पूण 
जायत्या फावटी पोंवशेल्ल्या पोस्ताचेर ताका समादान मानचें पडटा . आनी क्वचीत 
केन्नाय जबर सुवादीक साहित्याआड दडून खडेगांठ समीक्षा बरोवचेलें सत्वताळणे आव्हानय 
कल्ले कांटो कसो पोराच्या ताळ्याक रोमता . म्हणच आसा - जावें त्याच्या वंशा ... 

अ.ना. म्हांबऱ्याचे खंयचेय पुस्तक मात ह्या सगल्याक आडवाद थारता . म्हजेपुरतें 
उलोवचें जाल्यार , तांगेली पुस्तकां म्हळ्यार नव्या नुस्तेखायऱ्याच्या पानार पडिल्ल्यो 
चुरचुरीत तळिल्ल्यो ताज्ज्यो वागयो . ' 

कोंकणी साहित्यविश्वांत खळखळीत हांशाचो निर्मळ वझरो अ.ना. साहित्यान 
केळयला . हांशाचे हे पाट कोंकणीच्या कुळागरांत खेळयतां खेळयतां तांणी निरोगी 
विनोदाचे नितळ उदक कोंकणी गद्याचे पानवेलीक घसघशीत हातान पावयला हातुंतूय 
दुबाव ना . हाकाच लागून तांगेल्या बरपाची छाप वाचप्याच्या मनावेल्यान सोंपेपणी 
पुसून वचना . 

आज सुमार १७ वर्त्यांनी गोंयचीअस्मिताय ह्या तांगेल्या पुस्तकाची दुसरी उजवाडावणी 
हातांत आयली . उगडासपाटयेवेल्यान विसरायेचो हात भोंविल्ल्यान पुस्तकाचे नांव लक्षांत 
नाशिल्लें . पूण पान परतिला मात ... लेखाफाटल्यान लेख माथाळो देखल्या खिणाक 
' जशाक तशे ' यादिंचे फास्केंत जिते जाले . विनोदी बरप लेगीत निखटें रुचिकूच न्हय , 
जाल्यार ' चिरायू'य आसूं येता हाची हाचेपरस आनीक सोबीत पत खंयची आसतली ? 

विनोदी बरपाच्या उल्लेखावेल्यान लक्षांत आयलें : व्यंग , विनोद आनी विचार हांची 
' मिसळ ' विंगड विंगड भासांतल्या वेगळ्या वेगळ्या बरोवप्यांलागी चोखूक मेळटा . 
मात , सुवादीक आसुनूय ती चड तेंप पचना . पूण निखटी विनोदी भेळ - पुरी करिनासतना , 
जेन्ना बरोवपी व्यंग - उपहास , विनोद - विरोधाभास हांकां विचारीक ‘ जोड ' दिवन आपणाले 
सहानुभूतिची आनी समजिकायेची ऊब'य दिता तेन्नाच त्या विनोदी बरपाक एक 


८० 


साहित्य नियाळ : अंतरंग आनी कायारुपां 


विचारीक प्रगल्भताय आनी साहित्यीक पुश्टिकताय लाभता . 

तशें पळोवंक गेल्यार , वाचप्यां वांगडा खिणयाळो ताल सादूक विनोदी बरोवप्याक 
व्यंग आनी हांसो हाची धिगी पुरो जाता . पूण वाचपी - बरोवपी हांची सासणाच्या 
स्वरुपाची लय जुळटली जाल्यार मात व्यंग आनी हांशा वांगडा जिणेविशीं सुजाण 
समरसताय उक्तावपी मेकळी वृत्ती लेखकाकडेन आसची पडटा . कोंकणी वाचप्याच्या 
बऱ्या नशिबान अ.ना.बाबाच्या बरपांत ती ताका सदांकाळ मेळत आयल्या . देखीक , 
तांगेलें गोंयकार हिंदू आनी क्रिस्ताव हांच्या घरादाराविशींचे ओडीवेलें विधान घेवंया : 
“ गांव - घर , फामिलीची दोगांकूय ओड आसा . पूण हे ओडीक लागून एकलो तांकां 
सोडूंक शकना जाल्यार हे ओडीक लागून दुसरो तांकां सोडटा . ” ( पा . ८४-८५ ) 

हलकी - फुलकी भासली तरी विनोदी बरपासारकी जड आनी काडाओडींची दुसरी 
लेखनाची पत घडये नासुंये . विनोदाची झालर चडोवन , विचारांचे पालखेंत 
संवेदनशिलतायेची स्थापना करून निरीक्षणाच्या खांदार समजिकायेची मिरवणूक काडप 
म्हळ्यार विनोदी साहित्य बरोवप ! हाचे वेल्यान अचळय बरोवन जालां , अशें भासोवपी 
लेखन करपी बरोवपी कितली जबरदस्त नियाळणी आनी गंभीर चिंतप करता हे 
कळटा . वाचप्याचे विनोदबुद्दीक खातखुतल्यो करता करतां , वयलेवयर आनी वाचप्याचे 
सद्सद्विवेकबुद्दीक नकळटां आफुडप म्हळ्यार सुयेअग्रार ऐरावत तोलप . अशे तरेन 
बुद्दिची खावड मेळून पोसवल्लें बरप वाचुनूय वाचप्याचो बुद्दीक अहंगंड तिगोवपाची 
जतनाय घेवप , हे कितलें म्हा - कठीण काम , हाची जाणविकाय खडेगांठ बरोवप्याक 
आनी 

सुजाण वाचप्याकूय आसुंये . जे उमेदीन अ.ना. म्हांबरो हे नांव कोंकणी वाचप्यांचे 
जिबेर घोळटा , तिचे वेल्यान तांगेली विनोदी बरपावेली सिद्धहस्त कमाविशी सिद्ध 


जाता . 


शैलीदार भौरंगी भास , विरविरी घरगुती उतरावळ , सरभोंवतणच्या वातावरणाचो 
नेटको उपेग , दिसपटे जिणेचो जुस्ताजुस्त संदर्भ , सामको संवकळीचो विशय आसुनूय 
तेंचतेंपणाची साय अळंग हातान कुशीक सारपी निवेदन – ह्या सगल्या साहित्य गुणांचो 
आपरोस म्हळ्यार अ.ना.बाबांची ‘ गोंयची अस्मिताय ' . हो माथाळो ' पिटापिटाया ' 
खरो , पूण खांपो बरोवप सदचे संवकळीच्या विशयांतल्यानूय आशयाचे आगळेपण उक्तावंक 
पावता . हे बाबतींत विनोदी बरोवप्याची तुळा अष्टताशी बॉलरांवांगडा करूंक जाता . 
बॉलरांक जशी खेळपट्टी आनी बॅटस्मनाचो कल पळोवन अमके तरेची बोलींग घालपाची 
शिटुकसाण जाय , तशीच विनोदी बरोवप्याकूय भाशेची पीच आनी वाचप्यांची नाडी 
पळोवनूच विशयाची बोलींग घालचेली अक्कलहुशारी आसची पडटा . भास बरी फिरकी 
घेत जाल्यार बोलिंगेक धार येता . पूण विशयांची बोलींग कितलीय प्रभावी आसली 
तरी भाशेची पीच साथ दिना जाल्यार कपलार हात ! अ.ना.ची बोलींग कितली 

प्रभावी आनी तांची भास कितली साथ - दिणी हे वाचलेबगर कळपाचें ना ! 

विनोदी लेखनाक वाचप्याची नाडी कित्याक वळखुची पडटा हाचे कारण समजूंक 
सोपें . विनोदी बरप चड करून तत्कालीन विशयांक - व्यक्तींक - घडणुकांक धरून बळटा . 
हे तरेच्या बरपाचो हावेस , गंभीर वा शोकात्म बरपावरी कालातीत मानवी अणभवांचे 
पटयेर मनशाच्या सर्वांगीण भावविश्वाचो आलेख काडप वा मानवी वेव्हारांचो - सुखदुख्खांचो 
पये पयेचो हिशेब मांडप हो नासता . ताचो हेत आसता , वाऱ्याच्या वेगान धांवपी 
विशयांच्या घोड्यार सुवार जावन जिवीताच्या रथांतल्या उडट्या व्यक्ती - घडणुकांचें 
निसटें चित्र रेखाटप . विशेश म्हळ्यार , तें रेखतां - रेखतां , जिणेविशी उदासीन आसपी 
वाचप्याक जिविताचे देवते - चडटेची जाणविकाय , खोलाय आनी विशाळताय हांचेविशी 
जागरूक दवरप ; जिवीताच्या आकळनाशिल्ल्या पूण समजूंक सोप्या दिसपी गजालीं 
फाटले कुवाडें हय - न्हयशें सामकारावन ताका अंतर्मुख करप ; समाजीक आनी व्यक्तिगत 
जिणेंतलो विरोधाभास , व्यंगां आनी उणेपणां उक्तावन ताच्या विचारांक चालना दिवप . 
पूण हे सगलें करतना ताणें ताच्या भावनांक खुबळावपाचे वा भावविश्वाक धवळपाचे 
टाळूक जाय . तेच वांगडा कसलीय विधानां करतना वाचप्याचे जिणेविशींचो लागिंचार 
आनी आस्त हांकां सांबाळचेली लागणुकूय विनोदी बरपाक पेलची पडटा . जे विनोदी 
बरप वाचप्याक निशेणी हाडटा तें आपणाली जापसालदारकी कितली पेलता हो प्रस्न 
आसा . जरी हो प्रस्न खिणभर कुशीक सारलो , तरी एके वस्तुस्थिती कडेन आडनदर 
करूंक जायना . जिणेविशी वाचप्याची आस्त आनी आस्था तिगोवंक चुकिल्लें विनोदी 
साहित्य निर्जीव आनी सुको सडसडीत हांसो फांकारता . हाका लागून ते कृत्रीम आनी 
थोड्या काळाचें थारता . हाचे उरफाटें दोशांच्यो तिवल्यो - बावल्यो करपी आनी तातुंतल्या 
अनिश्टाची आलांकिलां काडपी विनोद सक्षम , जिवो आनी ' सदानंदी ' थारता . 

अ.ना.बाबांची गोंयची अस्मिताय अशेच तरेची वळखिची पूण रंगयाळी , टवटवीत 
आनी सदाबहार अशी सदाफुली . तिका लेखकाच्या नीज दुस्वासांचो , कुन्नाटकायेचो 
आनी आत्मप्रौढीचो मात लेगीत ‘ वास ' ना हे तिचे एक मुजरत लक्षांत दवरीसारकें 
येस . चडावत विनोदी बरप ह्या तीन दुर्गुणांक पयस दवरपांत उणें पडटा . हे तोच 
लेखक करूंक शकता जो आपणाकय हेरांभाशेन – खासा करून वाचप्यां भाशेन एक 
सादारण व्यक्ती कसो लेखता , तांचे मदीं भरसून वचून आपणाकय चुकांचो , कुतांचो , 
खतांचो वांटेकार धरता . गोंयची अस्मितायेंतलें अ.ना.बाबांचे एक विधान अशे तरेचे 
समजिकायेची देख म्हूण घेवं येता . 

' शेंकड्यांनी वर्सी एकठांय रावूनय गोंयकार हिन्दू आनी क्रिस्तांव एकामेकांक सारके 
वळक पावल्यात अशें म्हाका दिसना . देखून खंयच्याच गोंयकार बरप्याचे बरपावळीतल्यान 
आख्ख्या गोंयचे चित्र येवंक पावना . हो दोश ह्याय पुस्तकांत दिसतलो . ' अ.ना.चें 

साहित्य नियाळ : अंतरंग आनी कायारुपां 


आनी वाचप्यांचे ‘ सूत ' कशें जमला हे दाखोवंक वयली दोनच वाक्यां पुरो . 

पयल्या वाचनाच्या मंद उजवाडांत लेगीत अ.ना.बाबांच्या बरपांतले कितलेशेच 
गूण नदरेंत भरतात . अ.ना.ची भास ही एक अप्रुपाची देण . उपाट सादेपणांत लेगीत 
अजापाचो दिमाख मिरोवपी . ओडलायणी , कंवळी आनी मेकळी . तिगेर तांगेले ' सदचे 
तरिकूय वेंचीक ' उतरावळीन आगळोच भांगरावर्ख चडयला . अ.ना.चे भाशेत गोंय 
मुक्तिवेळावयल्या सुशिक्षीत मध्यमवर्गी घराब्यांतले भाशेचो शब्दकोश उक्तो जाल्लो 
पळोवंक मेळटा . तांची कोंकणी म्हळ्यार आर्विल्ली तशी पुर्विल्ली . फिरंगी तशीं गांवठी 
उतरां घेवन घडिल्लें तें एक सोबीत मोस्त्र . अ.ना.बाबांक हो उतरांची मोस्त्रां करपाचो 
गूण तमाम गोंयकारांमदीं दिसला . ते म्हणटात , गोंयकारांनी उतरां भोंवतणी अशी 
अर्थाची कपयाळी रचल्यांत . ' खासा अ.ना.बाबालें एक कपयाळे देखचें जाल्यार “ एकाद्रया 
गांवच्या गोपाळकृष्णाक तो सगल्यो राटावळी करता म्हणून लोक ' सर्वपल्ली 
गोपाळकृष्णन ' म्हणटात ' तेन्ना तिरसुवादपणा बराबरूच तांगेली फीन तकलीय दिसून 
येता . असो निर्मळ हांसो फुलोवपी विनोद कोणाक मानचो ना ? ताचे फाटली कुशाग्र 
बुदवंतकाय आनी कुशळ शब्दखेळ कोणाक जाणवचो ना ? 

विनोद जायत्या तरांचो आसूं येता . समाजीक धोंगां - पोंगां उक्ताडार घालपी , व्यक्तिची 
जावं संस्थेची उणेपणां अचळय वारेवपी , समाजमनाची व्यंगां दाखयतना रस्मी चिमटे 
काडपी , प्रतिकूळ परिस्थितीचेर उपहासाची पावत ओडपी आनी मनीस सभावांतलो 
विरोधाभास व्यक्त करपी . अ.ना. म्हांबरो ह्या सगल्या पतिंच्या विनोदाक आपल्या 
बरपा कांट्यार जुस्त तोलतात . देखी दीत तितल्यो उण्यो . तरी काय देखींकडेन वाचप्यांचे 
लक्ष मुजरत ओडन दिसता . विशेश म्हळ्यार , काय वेळार ह्यो देखी वयर सांगिल्ल्या 
तरां मदल्या , एकापरस चड तरांच्या विनोदाकूय लागू जातात . 

१ ) " ... ज्या चल्या भुरग्यान चलयेच्या बापायच्यो व्हाणो चडान चड झरयल्यात 
त्या चल्या भुरग्याली चडान चड तुस्त तुमकां तेच चलयेच्या बापायकडल्यान आयकूक 
मेळटा - लग्न थारतकूच . एक फावट लग्न थारलें म्हणटकूच चलयेच्या बापायच्या 
तोंडाक आपल्या जावयाची तुस्त करतना सामके फोड येतात . ” ( पा . ३२ ) हांगा 
एके समाजीक अनिश्टतायेवेलें भाश्य आनी विनोदाफाटली खंत नदरेत भरता . 

२ ) “ गोंयच्या ह्या लग्नाच्या वेव्हारांत चारित्र्य म्हणटात ते फक्कत चलयेकूच लागता , 
चल्याक लागना . ' उपहासाचे अस्तर कुशीक सारल्यार हांगा आमचे समाजजिणेंतलो 
काळोकिट यथार्थ आनी एक अटळ वास्तविकतायेवेलें खर व्यंग दिश्टी पडटाच , विचारूय 
करूंक लायता . 
३ ) “ पिशांक शिंगां नासतात तशी ती गोंयच्या फुडाऱ्यांकूय नासतात . 

पूण 

अशेय 
आसतना गोंयचे फुडारी म्हणटात ते रोखडेच वळखूक येतात ... एकाद्रो गोंयकार आदी 

कितलोय अबर्गत आसलो तरी फुडारी जातकूच तो बरो लापीट जाता . आदीं तो 
कितलोय तोंडदुर्बळ आसलो तरी सामका वाचाविदळ जाता ... ” हातुंतली विनोद 
आनी सत्यपरिस्थितीची निसरगांठ अ.ना.च्या सुक्षीम निरिक्षणाची आनी जुस्ताजुस्त 
बरोवपाचे रितीची गवाय दिता . 

४ ) “ गोंयां बायलांची भगिनीमंडळां आसात , तशी दादल्यांची भाऊमंडळांय 
आसात ... खंयच्याय प्रसंगाक सोबसो दबाजो कशे तरेन करचो हे फक्कत ह्या लोकांकूच 
कळटा . देखीक , आख्ख्या देशांत जेन्ना जंगली जनावरांचे सप्तक ' ( Wild Life Week ) 
चालू आसता , तेन्ना गोंयचो एकाद्रो लायन्स क्लब लायन वागाचो वा लायन कोल्याचो 

( पा . ७५ ) ह्या रस्मी चिमट्यांचो वळ दिसता ताचेपरस कितलो 
खर आसा हे चिमटो बसता तोच सांगुये . 

५ ) " दोगूय कोंकणीवादी आनी मराठीवादी उतरापावलाक कृष्णदास शामा , फादर 
स्टीफन्स , कुन्य रिव्हार , ग्रियर्सन , भांडारकर , शणै गोंयबाब , कत्रे , प्रियोळकर हांची 
नांवां घेवंक लागले . वादांतले मनीस एकामेकांक जापो दितासतना आपणाक जायजायतें 
म्हणटाले आनी तें अमक्या - अमक्यान म्हळां अशें म्हणून खंयच्याय पुर्विल्ल्या संशोधकाच्या 
जावं साहित्यिकाच्या नांवार खपयताले . ” ( पा . ६६ ) हे निरीक्षण आज लेगीत गोंयांत 
चलतल्या बऱ्याच वादांक व्हडा प्रमाणार लागू जाता , हे कोण सभागी न्हयकारीत ? 
ह्या विधानांत खातकुतली आसा , अतिताय लेगीत आसा , पूण वस्तुस्थितीचे मिरसांगेचो 


सत्कार करता . 


भगभगय आसा . 


६ ) “ गोंय स्वतंत्र जायमेरेन हांगाचे अर्देअदीक भाटकार काबार जाले . कुळकायदो 
येनाफुडें ते खऱ्या अर्थान ' पॉब्र फिदाल्ग ' जाले . हाचे उरफाटें , स्वतंत्रतायेचो फायदो 
चडानचड ब्लॅकिश्तांक जालो . तातुंतले कांय जाण आपूण ‘ पॉलिटिकल सफरर ' म्हणूक 
लागले . " ( पा . ३७ ) जाका गोंयची तत्कालीन समाजीक - राजकी परिस्थिती जुस्त 
खबर आसा , तो कोणूच ह्या ‘ खोरजीवाल्या ' विधानांतलो हांसो आनी खाज वेगळी 
काडूंक चुकचोना . 

निमाणे एकूच सांगन दिसता . दर एकल्या बरोवप्याची काय शक्तिस्थळां आनी 
आवडीची प्रमेयां आसतात . तशेंच ताचे दुर्बळ पोंत आनी उणेपणांय आसू येतात . 
कोणाकोणाकूय अ.ना.बाबाचो गोंय - गोंयकारांविशींचो मोग आनी चिकित्सा अशेच तरेन 
तांची शक्त वा तांचो दोश दिसू येत . आयच्या तटस्थ आनी दूरस्थ वाचप्याक ह्या 
लेख - संग्रहांत विशयाचें तेंचतेंपण दिसुंये . पूण ज्या काळार हे लेख जल्माक आयले 
ताची जाणविकाय दवरल्यार अ.ना.बाबान तेन्ना गोंयची अस्मिताय बरयली हातूंत 
मातूय अजाप दिसचे ना . गोंयच्या संस्कृतीक इतिहासांतलें तें एक ' भार ' आयिल्लें 
यूग म्हूण सदांच याद उरतलें . मूठभर गोंयकारांकूच त्या काळार गोंयकारपणाचो , 

गोंयचे अस्मितायेचो खरो साक्षात्कार जाल्लो . पूण ह्या साक्षात्काराचो बार्का फाटल्यान 
पोनेळ कसो एक कुड्डो गोंयकारी अहंगड साबार गोंयकारांमदीं बोमाडो कसो वयर 
सरतालो . चड फुगल्यार तो आपणा वांगडा गोंयाक आनी गोंयचे अस्मितायेक नखलामी 
करतूय आसलो . तेन्ना गोंयकारांक तांच्या गोंयकारपणाविशी , तांचे संस्कृतीक - बुद्दीक 
आनी समाजीक जिणेंतल्या साबार समज - अपसमजांविशी शिटकावप गरजेचे आसलें . 
गोंयकारांक दुखयनासतना शादूर करप , चितूंक लावप आनी समाज मानसाचे काळखाकुडीत 
माजरा दोळ्यांनी तेळूक लावप ही एक काळाची गरज आशिल्ली , ती अनाबाबान 
समर्थपणान पेलली . हे समजल्यार हे लेखांमाळेक आमी दोट्टी तोखणायेची हकदार 
मानतले . एक , गोंयां फुडली तत्कालीन आव्हानां पेलपी बरप म्हूण , आनी दुसरें , 
शैली , भास आनी आशय ह्या सगल्या आंगांनी कोंकणी साहित्यांतलें लळीत लेखांचें 
दालन समृद्ध करपी लिखाण म्हूण . वेतां वेतां हाची एक देख दिलेबगर रावं नज . 

' साढेछारशी व्हऑनंतर हामचा गोवा हाज स्वयंत्र होत हाये ही हेक हानंदाची 
घोष्ट हाहे . घेली साढेछारशी व्हरों पुडुंगॅझांनी हामचा फाऽर फाऽर छळ खेला . हेवढा 
छळ खेला हस्थाना धेखील हामी हामची संस्कृथी थिगवून ठेवली . हाज हापण थ्यांच्या 
घुलामगिरीतून म्होखळे झालों . हाजचा हा हानंदाचा धिवस घोव्याच्या इतिहासांत 
सुव्हर्णाक्षरांनी ल्हिव्हून ठेव्या सारखा हाहे . ' ( पा . ४८ ) प्रोफेसोर भासूचे हे ' कुथण्णेवेलें ' 
लेखकाचे ' पियाद ' अदीक कुचकुचपी आसा . " त्या दिसाचें कितेंय जावं , पूण आमगेल्या 
गांवच्या लोकांक प्रोफेसोर भासूलें हें भाशण मात भांगराच्या उतरांनी बांदून दवरचेंशें 
दिसले . ” ( पा . ४८ ) . 

आज देड दसका उपरांतूय ह्यो वळी वाचतना हांश्याच्या घसघशावांगडा दोळ्यांतल्यान 
घळघळीत दुकां देवतात ... हाचेपरस आनी वेगळी ‘ जोड ' विनोदी साहित्याखातीर 
खंयची आसूं येता ? 


गोंयची अस्मिताय 


५ 


मुकेशाल्या ' वळेसरां ' तलो 

' पारजती ' आविश्कार 


वळेसराची सोबिताय माळटल्या परस पळयतल्याचे नदरेंत चड करून भरता . तशेंच , 
पळयतल्या मेरेन वळेसराचो उग्र - मंद वास पावू ना पावू , माळटल्याचे अवती - भोवती 
सुगंधाचो मनभुलोवणो कोमलो घिट्यो घालीत रावता . श्री . मुकेश थळी हांचो वळेसर 
हो लघु - निबंदांचो झेलो वाचतना वळेसराच्या ह्या दोनूय गुणांची सुंदर प्रचिती मेळटा . 

रंगरंगयाळ्या विचारांचो हो सुपुल्लो झेलो निगूत उतरां वेंचून सुडसुडीत शैलीन 
गुंथला . सदचे भाशेंत , संवकळीच्या शब्दांपोडार विविध विचार गुंथतां - गुंथतां , मुकेशान 
थळाव्या मातये वासान परमळीत उतरांय तातूंत अळंग हातान गुंथल्यांत . हाका लागून , 
ह्या विविधांगी विचारफुलांच्या वळेसराक ओंवळा पोडाचे टवटवीतपण तर आयलांच , 
वांगडाच रतन आबोल्यांचे फांतयेचो नखरोय फावो जाला . 

कोंकणी बरपाच्या मळबार तरणाट्या बरोवप्यांचे एक व्हडलें भिरेंच हाली भोंवर 
मारिल्ले दिसता . हांचेमदल्या कोंकणी शिकून आनी कोंकणींतच पिकून तयार जाल्ल्या 
बरोवप्यांमदीं मुकेशान लक्षवेधी सुवात मेळयल्या . ऐसपैस वाचन , जिविताविशीं अखंड 
जिज्ञासा आनी कला - साहित्य - विज्ञानावटेन सारकोच ओडो हे मुकेशाच्या बरपांतले 
घसघसपी वझरे . हांच्या मेकळ्या पाटांत गोंय , कोंकणीचो मोग , गोंयकारी तिरसुवादपण 
आनी विनोदांत घोळयिल्लें गंभीर चिंतन , ही सगली हातात हात घालून मनसोक्त 
खेळटात . 

चिंतन आनी निरीक्षणांतल्यान निस्तल्ले अणभव गांठीक धरून हो उमेदीचो बरोवपी 
वळेसरा रुपान पुस्तकाच्या संवसारांत आपलें पयलें पावल दवरता . जैत प्रकाशनान 
उजवाडायिल्ल्या ह्या सानुल्या संग्रहाक नेटकी बांदणी आनी नकसूद मांडणी हांका 
लागून एक आगळीच सोबा आयल्या . डॉ . सुबोध केरकारांचे मुखचित्र सदचेवरी दोळ्यांत 
भरसारकें तर आसाच . पूण ते भायर तातुंतल्या अप्रूप रंगसंगतींतलो निळ्या रंगाचो 
आविश्कार भौच ओडलायणो आनी वळेसरापुरतो पळयल्यार अर्थपूर्णय आसा . खेरीज 
मुकेशाचे व्यक्तिगत आवडीचो आनी निळसाणेचो भूल घालपी गूढ खोलायेचो तातूंत 
घडिल्लो मिलाफ नदर मारतनाच लक्ष ओडून घेता . सट करून ' जिवीत आमचे सोबीत ' 
हातुंतलें एक ‘ पारजत ' मनांत फुलता . ' सैमांत भरिल्ली निळसाण पळे . निळसाण 
म्हळ्यार वास्तवता , प्रेरणा , स्फूर्त . ' मुकेशाल्या ह्या ‘ पारजती ' वळेसराक अदीक नेटके 

रूप दिवपांत सोबीत छापावळीचे स्रय तर आसाच , वांगडाच श्री . दामोदर घाणेकारांचे 
शिटूक नदरेन ' निवळायिल्ल्या ' शुद्धलेखनाचेंय आसा , हे खासा नमूद करीसारकें . 

वळेसरांतली फुलां ' पारजत ' ह्या सुरबूस सदरांल्यान सुनापरान्ता वरवीं आदी उजवाडा 
आयल्यांत . आत्र्या - पययान दिसाळ्यांत बरोवप , सातत्यान बरोवप म्हळ्यार पोरांखेळ 
न्हय ! पूण मुकेश हो जीव - खावगो खेळ फुटबॉलाचे सहजतायेन खेळ्ळा आनी खेळत 
आसा . हाका लागून वळेसरांतलें फुलान फूल वाचप्याचे वळखीचें आसा . पूण नवल 
म्हळ्यार वळखीचे उबेन हो मुकेशालो वळेसर मात बावना . ताच्या वळेसरांत सुरंगांच्या 
घमघमाळ पारजताचो निरागस हांसो फांकारला . धव्याफुल्ल पाकळ्यांनी नटिल्लो हो 
पारजती आविश्कार देठांतल्यान विचारीक केंसरांक लागून भौ मनभुलोवणो थारला . 
स्फुट 

बरपांतल्यान आपलो खाशेलो ठसो वाचप्याच्या उगडासार दवरप तशें पळयल्यार 
कठीणूच . पूण मुकेशाक ही कमाविशी बरी सादल्या . तागेल्या ह्या लघु- -निबंदांक 
( कांय कडेन लघु - लघु - निबंदांक ) , विशयापुरतें उलयतले जाल्यार , शिवराक - नुस्त्याचो 
पात्सो ना . हाऽ हाऽ हाऽ ! करीत फुटपी हांसो कितें , ' सुरांच्या संवसारांत वरपी 
कंवळी तान कितें , अहंकारान करंगेल्लो ' खरो गोंयकार ' कितें , गोमटी अंदिल्लें ' गोमटें 
गोंय ' कितें , ' शिक्षणा'ची पोथी कितें आनी ' कथेची कथा ' कितें , मुकेशालो हात 
सगल्याच विशयांचेर सारकेच अपुर्बायेन भोंवता . 

वळेसरांतल्या चडावत निबंदांक रूपक कथा जावं नितिकथांचो बाज आसा . काय 
वेळा मुकेश लघुकथिकांचो पांटुलो घेवन खलिल जिब्रानाचो ढंगय आपणायता . अदींमदीं 
' दैनंदिनी'च्या रुपकारांत तो अस्सल गोंयकारी कळपुटी तळशिता जाल्यार केन्ना गालमो 
वेंचून किस्मुरीक फोण्ण मारता . ह्या झेल्यांतल्या बरपाचे वाटे घालप सोंपें न्हय पूण 
तरी लेगीत तातूंत तीन तरांचे लेख वेगळावंक जातात . रस्मी चिमटे घेत , खातखुतल्यो 
करपी विनोदांतल्यान अ.ना.म्हांब्री ( व्यंग फुलोवपी ) लेख ! हातूंत ' मेरा गोवा महान ' , 
' म्हजे गोंय ' , ' अकबर - बिरबल गोंयांत ' हांचे सारक्या निबंदांचो आस्पाव जाता . हांसयतां 
हांसयतांच जिविताच्या शाश्वत प्रस्नावटेन ओडून व्हरपी को अहम ? ' ' मनाचें प्रदूशण ' , 
' मोग आनी गिन्यान ' सारकें चिंतनशील बरप आनी बरोवप्याची काव्यमोगी वृत्ती 
अचळय उक्तावपी ‘ जिवीत आमचे सोबीत ' जावं ' सुकण्या तूं उड ... ' सारके ललित 
लेख . जायच जाल्यार ' एप्रील फूल ' आनी ' ल्हार शब्दाळ्याचे ' असल्या लघुनिबंदांचो 
माहितीपूर्ण लघु - निबंद म्हूण आनीक एक वांटो घालूक जाता . 

वरभरांत वाचून जावं येता अशा ह्या धाकटुल्या पुस्तकाच्या नाड्यार बरोवप्याच्या 
गुण - दोशांचो उल्लेख करप म्हळ्यार सुतान स्वर्ग गांठूक पळोवप . पूण तरीकूय खंयच्याय 
( हाताभायर गेल्ल्या ) पुस्तकपिश्यान आनी ( समिक्षेच्या असाध्य रोगान पिडिल्ल्या ) 
वाचप्याच्यान रावंक नजो म्हूण वळेसराचो नाकभर वास घेतल्यार तो कितें म्हणुये ? 


वळेसर 

' वळेसरांतल्या सुखी मनशांचो सदरो ' घालून तृप्तीचो धेकर दिलो आनी ' जाणकारा ' 
वांगडा भासाभास करून धन्य जालों खरो , पूण चड भावलो तो मुकेशालो ' दिना ' . 
ह्या दिनांतल्यान मुकेश जाय जाल्यार आपणाल्या खासा कॉमन मॅनाक जल्मा घालूं 
शकत . बद्द आर . के . लक्ष्मणाच्या पावलार पावल दवरून ! पूण ताका आनीक जायत्या 
वेग - आवेगांची आनी वेणांची गरज आसा . वाट पळोवया ... 

वळेसरांत खटकलें कितें ? येदे बेगीन सांगप बरोबर न्हय . तरी लेगीत मुकेशाल्या 
' पारजता'च्या सतत शिंवरत्या पावसाक लागून सांगन दिसता . म्हजेवरी मुकेशाकय 
काय उतरांचो भौ सोस आसा तो ताणें येन्नाच सोडचो . फुडें - फुडे सुटूंक कठीण जातलो . 
देखीक , सुर्वेक जेन्ना ताच्या निबंदांतलो उलोवपी ' न्हिनळ्ळो ' , तेन्ना वाचपी तोखणायेन 
निर्जाप जालो जातलो . पूण आयच्या पारजतांत परतो जेन्ना तो निर्जाप जावन न्हिनळ्ळो 
तेन्ना मात वाचपीय ' न्हिनळ्ळा ' आसतलो ! ही घरची केळवण न्हय , मायेची सुचोवणी 
आसा . ' आहत आनी अनाहत नादांचे लयेंत विरून वचपी ' , ' सुकण्यांच्या सुरावटी 
काळजाचो पेलो भरीत ' रावपी मुकेश ह्या पयल्या वळेसरा वरीच फुडेय शाश्वत 
आनी अशाश्वताचें कुवाडें अखंड सोडयत रावतलो हीच अपेक्षा . इतले ल्हान पिरायेर 
लेगीत विज्ञान आनी अध्यात्माचे तागडेचे संतुलन सांबाळूक धडपडपी ह्या फाल्यांच्या 
potential बरोवप्याक वाचप्यांनी काळजाथावन म्हणूंक जाय , Bravo मुकेश , ऐसेच 


फुडें सरो ! 


साहित्य नियाळ : अंतरंग आनी कायारुपां 


८८ 


जिवीतयात्रा 
जिणेची सुफळ - सुलभ प्रदक्षिणा 


कोंकणी भाशेत विचारीक साहित्याचो दुकळ नासलो तरी म्हणपासारको सुकाळय 
ना . कांय दर्जेदार बरोवप्यांनी अशे तरेचे लेखन करून हे दिकेन कशे तरेचो वावर 
फुडें करूं येता हाची देख दिल्ली आसा . हे वटेनचे एक फुडलें पावल म्हूण 

श्री . 
रामबाब बाळकृष्ण प्रभू चोडणेकार हांच्या जिवीतयात्रा ह्या पुस्तकाचे स्वागत करूंक 
फावो . विचारीक लेखन सदांच लेखकांमुखार संवकळीच्या उतरांतल्यान अनवळखी 
विचारांचे दायज वाचप्यामेरेन पावोवचेलें एक गुपित आव्हान दवरता . हे आव्हान 
लेखकाच्या मनाक जितली भूल घालता तितलेच ताचे लिखणेचेर अंकुश दवरता . सादेंच 
पक्वान पूण सुरबूस लागसारकें जिस्ताजिस्त रांदून सगल्यांच्या जिबेर समादान करीसारकेंच 
हेवूय एक सोंपें कठीण काम जावन आसा . खंयचेय अन्नपूर्णेक विचारल्यार ती म्हणटली , 
फावो तशें आनी जाय तितलें घट खटखटे करून घरांतल्या आज्यापासून नातरां मेरेन 
सगल्यांच्या दाडवणांक तृप्त करप ही सरयेवेली कसरत . विचारीक साहित्य हेवूय एक 
मनाचें खटखटें . जितलें वाकस तितलें चाखूक बरें आनी जितलें घट तितलें चड वेळ 
मनांत घोळटा . श्री . रामबाबांक हे खटखटें बेस बरें जमला काय दिसता . 

जिवीतयात्रा वयलेवयर चाळिल्लो वाचक लेगीत , ह्या पुस्तकांतले सुटसुटीत 
उतरावळीन आनी सादे शैलीन प्रभावीत जालेबगर रावचो ना . तांची भास अशी 
संवकळीची आसा की एका फाटल्यान एक अशी हे यात्रेतली शें - सवायशी पेणी वाचक 
कशेतरेन करता हे निमणेमेरेन कळना . हे पुस्तक वाचतना एक जाणविकाय मुजरत 
जाता . सोपें बरय म्हणप जितले सो तितलेच ताका लेखनांतल्यान पाळो दिवप कठीण . 
आनी ताचेपरस तातूंत फावो तशे विचार गुंथप हे तर भोवच कुस्तार . पूण बरोवप्यान 
हे आव्हान बरेतरेन पेलला . 

जिवीतयात्रेचो तोंडावळो नियाळल्यार हे चरित्रात्मक वा जिणेंतल्या घडणुकांचो 
आलेख काडपी पुस्तक आसतलें अशें दिसता . हाका लागून लेखकाचे निजी जिणेविशीं 
उत्सुकता बाळगुपी म्हजेसारक्या वाचप्याची इल्लीशी निर्शवणी जाता . पूण पयलेंच 
पान परतिले बरोबर एक वेगळीच उत्सुकता वाचप्याच्या मनाक काबीज करता . 
सुर्वेकच भायल्या मुखचित्राक अनुलक्षून जो शिळोक उद्धृत केला तो त्याच चित्रांतल्या 
दोनूय सोबीत सवण्यांवांगडाच ल्हवूच काळीज जिखून घेता . अचळय प्रस्न पडटा 


जिवीतयात्रा 


८ ९ 


हातुंतलो खंयचो पक्षी आपूण काय ? झाडाची फळां रुचीन खावपी ? काय फळाची 
वान्सा बाळगिनासतना संवसार नियाळपी ? जाप सोदूक बोटां पानां परतितात आनी 
सट करून लेखकाचे मनोगत वाचण्याकडेन हितगूज करता . नकळटां बरोवप्याची 
वळख एक आगळोच पक्षी म्हूण जाता . रुचीन जिणेरुखाची फळां चाखपीय आनी 
फळाची वान्सा धरिनासतना संवसारूय नियाळपी एक निष्काम कर्मयोगी . 

जिवितयात्रे फाटली भूमिका मनमेकळ्या प्रस्तावनेंतल्यान होलमताच आनी 
रामबाबांच्या विनयशील व्यक्तीमत्वाची तासांय तांच्या विचारांच्या कणांवांगडा वज्रां . 
कशी लिकलिकतात . जाण्टे पिरायेच्या ह्या अणभवी बरोवप्यान जे नमळायेन आनी 
चिंतनशीलतेन ही प्रस्तावना अक्षरायल्या ती ताचे जिवीतयात्रेत सहभागी जावंक 
ल्हानां - व्हडांक आवाहन करतली हातूंत दुबाव ना . ही वाचनयात्रा सुफळ करचेलें 
मुदलाचे काम खासा भितरले विचारांचे धन करतलें , असो विश्वास दिसता . 

सुपुल्ल्या चिंतना - पानांनी गुंथिल्ली ही जिवीतयात्रा तुळशीपत्रांची माळ कशी सदळ 
पूण सुघड आसा . हिजें एकेक तास आपलेपरीन सोबीत आसलें तरी हेरांमदीं गुंथल्यान 
ताका एक खेरीत नुरा आयल्या . योगायोग म्हळ्यार ह्या चिंतन - पत्रांची संख्या सुरवेचो 
शिळोक आनी प्रस्तावना धरून सवायशी आसा . लेखकाचो बावनकशी अणभव हे 
माळेक सुवर्णाचो लेप दिता आनी ताच्या विचार - मंथनाचें तेज ताका भांगराची ‘ ओप ' 
दिता . हाका लागून जिवीतयात्रा एका अर्थान एक मोलादीक गोफ म्हूण पुस्तक 
मोग्यान आपल्या संग्रहांत बाळगूक फावो . 

जिवीतयात्रेचे एकेक पेणे उलगता तशें तशें वाचप्याक ‘ हांगा इल्लो विसव जाय 
आशिल्लो ' अशें दिसू शकता . कांयकडेन विचारांचे कूस मात्शेशें आपालिपा खेळून 
सट्ट करून दोळ्यांआड सरता तेन्ना मात तें थोड्याश्या विस्तारान परगटैंक जाय 
आशिल्लें , अशें दिसलेबगर रावना . ' बेफिकीर वृत्तीचो फायदो सामान्यांक जायना ' 
वा ' शासनान धर्मनिरपेक्षता देशांत हाडची ' , ह्या लेखांचो हांगा उदाहरण म्हूण उल्लेख 
करूं येता . पूण काय वेळार लेखकान आपल्या स्फुट बरपांत विचारप्रवर्तक अशा आपणाल्या 
मतांची नकसूद मांडणी अशे तरेन केल्या की ते लेख ‘ गागर में सागर ' भरूंक पावल्यात . 
अशे तरेचे लेख ' हिंदूंनी त्यागी वृत्तीन स्वहीत हे राष्ट्रहितांत विरगळावचें ' , ' परदेसांतलो 
भारतीय ' , ' आमचे जिणेंत अध्यात्म भरसल्लें आसचें ' , ' पुर्णत्वाकडेन वचपाक 
आत्मनिरीक्षण जाय ' , ' म्हाताऱ्यांनी धनीपण सोडचे ' आनी ' कर्मयोग ' हे जावन आसात . 
ह्या संग्रहांतले कांय लेख बरोवप्यांचे जीवनदिश्टीचेर उजवाड घालतात . तशेच काय 
लेख तांकां अजुनूय सुटूंनाशिल्ल्या जिणे - कुवाड्याचो संकेत करतात . अश्रद्ध मनीस 
सत्य कशें पारखितलो ? खरो सहकार म्हळ्यार कितें ? गिरेस्तांची आस्पत गरिबांक 
उपकरा पडची , पूण पडत ? हे प्रस्न अजुनूय ते सुटावे करूंक पावलेनात . फुडल्या 

पुस्तकांत घडये हांच्यो जापो ते परतून सोदतीत . तेमेरेन वाचप्यान हांचेर विचार 
तर करचोच , जमल्यार कृतीय करची . 

ह्या संग्रहाचे खाशेलेपण म्हळ्यार तातूंत आशिल्लें विचारांचे उफाट धन . जीवनदृष्टी , 
धर्म - विज्ञान , धर्म - विज्ञान संबंद , शासन - समाज - राष्ट्र - भाशा - साहित्य - शिक्षण - कला 
अशा चतुरंगांनी नटिल्ल्या ह्या चिंतनफुलांक शब्दुल्यांची विविधताय , सदाफुलीचो सदांकाळ 
चंवर आनी जायांचो मंद परमळ आसा . जिवीताचें दरेक आंग लेखकान आपलेतरेन 
नियाळलां आनी ताचेवेलें आपणालें भाश्य अचूकपणान 

मांडला . 
जिवीतयात्रेची आनीक एक जमेची वाट म्हळ्यार , दरेक वाचपी आपापले इत्सेन , 
आपणाले वेगान आनी आपापले शक्तीप्रमाण दर - मजल करून ती यात्रा सुफळ करूंक 
शकता . दरेक मैला - चिरो स्वतंत्र आनी नेमको आसा . वाट चुकपाचो भंय ना . यात्राय 
जिणेसमान वाटकुळी प्रदक्षिणा कशी आशिल्ल्यान पयलीं खंयचो लेख वाचचो आनी 
मदीं थांबचें काय ना हो प्रस्नच पडना . सगल्याच लेखांचो परस्पर संबंद म्हळ्यार 
एकामेकांकडेन तांचो लागोबांधो ना . हाका लागून साहित्य वा भाशामोगी जिवांक 
ह्या लेखांचे म्होंवा मुसावरी धुवन धुवन जाय तशें आस्वादन करूंक बरें पडटले . 
लेखकाच्या भाशा - मोगाची गवाय तांच्या ' भाशेचो थेवो तिच्या मोग्यांनी सांबाळचो ' , 
' मातृभाशेची व्हडवीक ' , ' कवी आनी काव्य ' ह्या सारकिल्ल्या लेखांनी मेळटा . इतलेंच 
न्हय तर चिंतनशील आनी संवेदनशील मनाचो हो लेखक कितलो कवीहृदय आनी 
सुचारू आसा हे लेगीत कळूक पावता . लेखनाविशी रामबाबांच्याच उतरांनी सांगचें 
जाल्यार , ' प्रतिभेक मनीसपणाचो आनी चारित्र्याचो थीर असो लामणदिवो पयस रावन 
वाट दाखयता . प्रतिभेचें यो - वच थीर आसना . वाङ्मयांतल्यान सत्याक आनी सुंदरकायेक 
जीवनाच्या रुपान शब्दांत गुंथपाचें नाजूक काम जितलें शिकचे तितलें थोडे . ' ( वाङ्मय , 
साहित्य आनी साहित्यीक ' . पा . १२४. ) 

श्री . रामबाबांचेर थोरॉचो , गांधीजींच्या विचारांचो आनी विवेकानंदांच्या 
तत्वगिन्यानाचो प्रभाव आसाशें जाणवता . पूण मुळांतच तांचो पिंड चिंतनशील . तांची 
वृत्ती अध्यात्मिक आसा हे सांगूंक तिसऱ्याची गरज ना . जिवीतयात्रेत सहभागी जावन 
आपलेपरीन समाजीक , राष्ट्रीय आनी मानवी आदर्शाची दिंडी फुडें व्हरपी हो मनीसपणाचो 
भगत , खिणभर लेगीत दिसपटे जिणेंतल्या सदच्या वेव्हाराक आनी परस्पर समन्वयाक 
विसरूं शकना . ' कर्मयोग ' ह्या लेखांत बरोवपी जसो कितें आपणाल्या जिणेचोय आराखडो 
वाचप्यामुखार दवरता . ' कर्म करतना वेगळीच अशी मनाची वृत्ती दवरची पडटा . 
भुरग्याक जशी आवय सोदची पडना , तसोच मनशाक स्वधर्मय सोदचो पडना . जर 
आपणाक केल्लें कर्म ‘ कृष्णार्पण ' करपाक जमलें आनी आपणे फकत कर्तव्यच केला 
हे म्हणपाक सहज रितीन तोंडांत आयलें तर आपणाल्या जल्माचे सार्थक जातलें . 

आपली साधनेची पराकाश्टा हीच देवा विशींची सिद्धी आसा . तिणे आपल्या हातान 
बरेच जायत रावतलें . आनी आपूण परमेश्वरी इत्सेचे कारण जावन समाधान मेळटलें . ' 
( ' कर्मयोग ' पा . ३२ ) हाचेपरस सुक्षीम आनी हाचेकूय उदात्त जिणेचो दिश्टावो तो 
आनी कितें आसतलो ? 

हो दिश्टावो सुडसुडीत आनी सुबक पुस्तकारुपान वाचकाच्या दारामेरेन पावोवपाचो 
अदृश्य वावर ओमेगा एंटरप्रायझेस आनी कुळागर प्रकाशनान तोखणाय करीसारके 
रितीन केला . 

करबट : 


कांटयाळे पूण रुचीक भोपशें 


कोंकणी कथा साहित्याच्या मळार आपणाली खाशेली सुवात निर्माण केल्ली लेखिका 
म्हूण जयमालाबाय दणायत हांचें नांव सर्वपरिचीत आसा . तांचो करबट हो निबंद - झेलो 
हालींच हातांत पडलो आनी कथेवेल्यान कितल्या अळंगपणान तांचे भितरली लेखिका 
निबंदाच्या आळवापानार देंवल्या ते पळोवन तोखणाय दिसली . कथेचीं कांय अंशी 
बंदिस्त , आटीव फास्की आनी निबंदाचें मेकळे , हलके - फुलकें भासपी दालें हातूंत 
जमीन - अस्मानाचो फरक आसा . एका प्रकारांत साहित्यीक नेटके संरचनेत जिणेचे 
चैतन्य खेळोवचेली खिणयाळी कमाविशी करता . जाल्यार , दुसऱ्या प्रकारांत बरोवपी 
पासमेकळ्या चिंतनांतूय हयन्हयशी विचारीक सांखळी विणटा . आनी अशे तरेन मनाच्या 
मुक्त उडणांतय निबंद लेखक वाचप्याक सरभोंवतणची जीण आनी चिरंतनाची 
जाणविकाय हांचेवांगडा नाळ कातरूंक दिना . ही कसरत करप तशें पळयल्यार 
सोपी न्हय . निबंदाचो आवांठ , विचारांचो ओघ , म्होवें लालित्य आनी चिंतनांची 
ऊब एकठांय शिजोवप भौ मुश्किल काम . हांचेमदल्या एकाय घटकाचे प्रमाण चुकल्यार 
निबंद अळणी , पचपचीत , नीरस वा थंड किरांव पेजेवरी निर्जीव उतरांखेळ जावन 
पडटा . कांयवेळा खंयचेखंय घळटा ! 

पूण जयमालाबायच्या सानुल्या , लळित निबंदांची गोडी चाखतना तांकां दोट्टी 
अर्थान ‘ लघुनिबंद ' म्हणप कितलें सार्थ आसा हे होलमता . सुलभ , खेळट्या पाटावरी 
व्हांवती भास , मर्यादशील आटाप आनी थोडेभितर भौ - सांगणी ' केळोवपी विचार 
ही ह्या झेल्याची वैशिश्ट्यां जावन आसात . हांचे जोडीक ह्या पुस्तकांतली विशयांची 
विविधताय आनी मांडावळीची जतनाय ह्या दोनूय गुणांक लागुनूच , मेजक्या विशयांकडेन 
संबंदीत अशा ह्या निबंद - पंद्रशीचो आंगलोट रेखीव आनी बांदावळ नदरेंत भरसारकी 
जाल्या . मात , मुद्राराक्षसान ह्या सोबीत पुस्तकाक खर काजळापूट ओडला . फुडले 
आवृत्तेत तें पूट संबंदीत अचळय पुसून काडटले अशी आस्त करूंक जाय . हरशी , 
सुंदर मुखपृश्ट आनी वाचनीय मजकूर हांच्या वासान हो ' करबटा वांटो ' कोणेय 
उखलचो . 

खरेपणान करबट हे नांव ह्या झेल्याक सर्वार्थान सोबता . ज्या मेजक्या , सोबीत 

आनी सुरबूस जिनसांचे गोंयावांगडचे नातें संवसारान सासणाचे 

मानून घेतला , तातुंतली 
' नुस्तें ' ही चीज अग्रणी आसा . ल्हान - व्हड , जाण्टे - नेण्टे तशेंच दादले बायलांचे 
जिबेर समसमान नेमान आनी घोस्तान घोळपी , ह्या नुस्त्यान ' जिनस ' म्हूणच न्हय 
जाल्यार ' उतर ' म्हूणय गोंयचे साहित्यीक तशेंच संस्कृतीक जिणेंत एक आगळीच 
सुवात हातासल्या . वयले वयर वाचल्यार हे विधान उखलाऐं भासुंयेता ; पूण बारीकसाणेन 
चिंतल्यार तातुंतली वास्तविकताय उपलापी जातली . विशेश गजाल म्हळ्यार , नुस्त्याची 
ही संस्कृतीक घोळटीक सुवादीक करपांत नुस्तेखायरे आनी नुस्तकारांइतलोच भोवडेकार ' 
आनी ' साहित्यकारां'चोय वांटो आसा , हे कोणूय मान्य करतलो . 

पूण नुस्तें जरी रुचीक आनी मोलादीक आसलें तरी नुस्त्याक जीव सोडप्याकूय 
दिसपट्टे पोस्तां कपे मानवनात . खाप्या खावप्याक लेगीत . अदींमदीं करबटी भोपशाची 
लक्तुबाय दिसता . म्हूण घडये जयमालाबायक कवासोच्या सोज्वळ , सुवासिक पूण 
शिवराक पक्वान्नां उपरांत हो करबटां वांटो घालीन दिसला जायत . ह्या वेगळ्या 
रुपांतच ह्या झेल्याचे जैत आसा आनी तातुंतूच ताचें येस दडलां . खासा लेखिकेच्या 
उतरांनी करबटाविशीं सांगल्यार अदीक बरें ! जयमालाबाय प्रस्तावनेत म्हणटा : “ गोंय 
म्हळे की नुस्ते आयलेंच . गोंयकार नुस्तेखायरे हे आख्ख्या संवसाराक खबर आसा . 
गोंयच्या नुस्त्यांत ' करबटाचो वांटो ' फामाद . पावसा तेंपार जाल्यार ह्या करबटाक 
चड वालोर . हातूंत सुंगटां , खांपी , वेल्ल्यो , धोडयारे , वणगां , पेडवे , ताल्ले , मुड्डशो , 
कळव्या पेटे लेगीत जायत्या तरांचे बारीक नुस्तें मिस्तुराद आसता . शेवटे , पापलेटा , 
विस्वण हे सारकिलें कप्यांचे नुस्तें खाल्ल्यांक घडये हे ' करबट ' मानवना जायत . 
पूण तातूंतय करबट घोस्ताचे ' आसपाचे अशा लोकांचो एक वर्ग आसा . तांतलेंच 
हांव ... म्हजो हो करबटाचो वांटो तुमकां घोस्ताक वतलो अशी आस्त दवरतां . 

खरेंच , हो वांटो ल्हानसो आसलो तरी निवळ आनी वेंचीक आसा . गंभीर विशयांच्या 
सांगटां - वणगांची हातूंत भरस आसली तरी खातड ना . उडट्या विशयांची पिटपिटपी 
सुंगटां आनी नवख्या विचारांच्या लिकलिकीत आंट्याची बचक आसली तरी सखोल , 
गाढ आनी चिंतनाच्या काळुदरां - खर्चाट्याचोय उणाव ना . मुजरत नांव घेयसारके 
निबंद म्हण हांगा ' विषण्णताय पयस जाय ' , ' याद आसा तुका ... ' , ' सोदता मूय 
साकरे कण ' आनी ' खिणयाळी जीण ... जीण ' , ' साडेतीन हाती ' ह्या लेखांचो उगडास 
करीन दिसता . ह्या सगल्या लेखांनी लेखिकेचें तरल भावविश्व , तिगेलें संवेदनशील 
मन आनी चिंतनशील प्रतिभा हांचो मनभुलोवणो साक्षात्कार घडटा . 

पूण तेच वांगडा , क्षुल्लक आनी दुर्लक्षित अशा सामान्य विशयांतल्यान विचारप्रवर्तक 
आनी बोधदिणे निबंद काय न्हय करून ही लेखिका ' उबारता ' . ' सिगार ' ' पान 
सुपारी ' , ' नुस्तें आनी गोंयकार ' ह्या निबंदांचो हांगा पती म्हूण विचार करूंक जाता . 

ह्या निबंदांतल्यान लेखिकेची भोंवतणच्या संवसाराचे निरीक्षण करपी बारीक नदर , 
अदींमदीं विनोदाचें पान गुंथून नटयल्ली हलकी फुलकी शैली आनी हात सोडून 
वाचप्याचे होटींत गिन्यान आनी समजिकाय घालचेली उमळशीक दिसून येता . ' पावस 
पडे पावस पडे कातयांत ... ' ह्या निबंदांतलें मॉन्सूनावेलें भाश्य जावं , वा ' सिगार ' 
ह्या लेखांतलें सिगाराच्या भिरांकूळ परिणामांचे वर्णन , जावं ' संस्कार , संस्कृताय आनी 
आमी ' ह्या निबंदांतल्यान केल्ली ‘ गिराणावेली टिप्पणी ' जावं , जयमालाबायची सुक्षीम 
आनी सखोल हांचेवांगडाच ढोबळ आनी सादारणाक तोलपाची आगळी वेगळी धाटणी 
लक्ष ओडून घेता . 

तांगेल्या विविधांगी बरपाचो सुवाद घेतां - घेतां अदींमदीं , अकस्मात वाचप्याक 
चिमटो वळपाची तांगेली संवय नदरेत भरता . ह्या करबटाचो एक बडीचो गूण 
आसा . हातुंतल्या विनोदाचे लेपेक कारुण्याचो हयन्हयसो मोव कांटो आसता आनी 
व्यंगाच्या वा उपहासाच्या कांटयाळ्या पातशाक समवेदनेचो सुवादय आसता . हाचें 
सुंदर उदाहरण तांगेल्या ' सोदता मूय साकरेकण ' ह्या निबंदांत गावता . मुंयाभाशेन 
ट्रेनीची वाट पळयतां पळयता , ' ... अचकीत मागीर तो खीण येता . वाट पळयतल्या 
बायलांमदीं उत्साहाचो संचार जाता . सोरपाभाशेन वांकडी तिकडी जायत येवपी 
ट्रेन दिसनाबराबर गळ्यांतल्यो पर्सी हातांत आवळून , पदर गच्च कमराक खोवन 
ओडण्यो घट करीत , ट्रेनीचेर घुरी घालूक सामकी सज्ज जातात . ट्रेन थांबचेपयलींच , 
मनशां देंवचे पयलींच फटाफट उडयो घेवन संवकळीच्यो बायलो जागो धरून मेकळ्यो ... 
( पा . ७५ ) 

एकटोशी वाचल्यार हे वर्णन ' त्या ' बायलांचेर तासंपट्टी करपी काय दिसता . 
पूण जेन्ना आमी लोकल आनी रेल्वेचो प्रवास हो मुंबयंत नोकरी करपी बायलांचे 
जिणेचो एक अविभाज्य भाग जावन पडला हे समजतात , तेन्ना तांची जीण म्हणजे 
एक मशीनच जाल्या , घडयाळीच्या कांट्याच्या तालार कसरत करपी ... गरजेपासत 
तांकां नोकरेक धांवचे पडटा , मानसीक आनी शारिरीक दोशीवटेन त्रास , ह्या वाक्यांवरवीं 
नकळटां एक सभावभावनेचो रस्मी पास आमकां तांचेवांगडा बांदता . मागीर त्या 
बायलांची ' ओडाताण ' , ' वरांची वरां प्रवास ' आनी हे करुनूय ह्या प्रवासांत जुळिल्ले 
इश्टागतीचे म्होंवे रस्मी धागे आनी सहभावना जपपाची इत्सा , तेखातीर ' तीच थरावीक 
गाडी धरप ' , ' जिवार आकांतून गाडयेंत उडी मारप ' ह्या सगल्याक एक करुणेची , 
मायेची , समजिकायेची आनी आपलेपणाची भौरंगी देग जोडटा . 
पूण एकेका वेळार मात लेखिकेचे टिकेचे तोंड पेडीचो बारीक कांटो कसो 

वचून 
ज्युस्त आमगेले आत्मसंतुश्टीचे हिरडेत रोमता आनी सणसण मारता तो आकांताचो ! 
' समाजीक स्वतंत्रताय आनी बायलो ' ह्या निबंदांत लेखिका करता ती काय विधानां 

अशेच तरेची आसात : ' पूण जी गजाल बायलांचे राखणेपासत केल्ली तीच तिचे 
स्वतंत्रतायेआड आयली . आनी फुडें मागीर रुढीन , परंपरेन बायलांनीच बायलांक 
चड कोंडून घाली ' , ... बायलांक फकत बायल म्हणून जियेवचें पडनासतना मनशाभाशेन 
जगपाची संद मेळप हें बायलांचे स्वतंत्रतायेचे प्रतीक ' , ' बायलो दादले समान हे 
मानतकूच बायलांक ल्हानपण दिवपी सगल्यो परंपरा बायलांनी बंद करूंक जाय ' , 
' बलात्काराच्या बळींवटेन पळयतना चारित्र्याचे कल्पनेत बदल जावंक जाय ' . ही 
सगली सर्वमान्य / पुरोगामी अशीं विधानां करतनाच लेखिका जी दोन विधानां फुडें 
वचून करता ती पुराय बायलजातीक अंतर्मुख करूंक लायसारकी आसात . 

चड करून आयचे सुशिक्षित म्हणोवपी बायलेन हांचेर मुजरत विचार करूंक 
फावो म्हूण तांचो उल्लेख करप समा जातलें . जयमालाबाय स्पश्टपणान में म्हणटा 
तें बायलांक नाकसुरें वचसारकें . पूण समाजसुदारक बऽऽरे स्त्री - स्वातंत्र्याखातीर झगडले 
वा कायद्यान बायलांची फाट राखली तरी बायलांची बंधनांत कायद्यान रावचेली 
संवय चड तेंपाची ' अशेंच ती म्हणटात . ' काय अतीसुदारक बायलो सौभाग्यलंकार 
बायलांच्या स्वातंत्र्याआड येवपी समजून कुकूम , कांकणां , मंगळसूत्राक बी वालोर 
दिनात . पूण बायलांचे स्वातंत्र्य ह्या भायल्या वस्तुंचेर निंबून नासता . बायलांक 
दादल्यांपसून स्वतंत्रताय जाय पूण वेगळेपण नाका . ' फुडें वचून ती म्हणटा , ' जिणेंतलें 
सगलेच काव्य शेणून उपकारना ... बायल म्हणून ते व्यक्तिचेर येवपी मर्यादा लक्षांत 
घेवन तिणे आपणाले व्यक्तिमत्व ते चौकटीत रावुनूच समृद्ध करचें आनी कुटुंबाची 
जीण यसस्वी करूंक हातभार लावचो . खंयचेय प्रामाणीक आनी समंजस बायलेन 
हाचेर विचार करुंकूच जाय . हे विचार जरी कोणेय उतराउतर उखल्लेनात तरी 
पूण 

तांची दखल घेवप खंयच्याय आत्मपरिक्षण करपी आनी जापसालदार बायलेक 
तशेंच दादल्याक चुकोवं येवचे ना . निमाणे , बरपांतल्यान विचारप्रवर्तन जे घडटा 
तें अशेंच न्हय ? 

करबटांत फकत विचारप्रवर्तक निबंद आसात , अशें मात न्हय . हातूंत ' मनीस 
कूड 

आनी आत्मो - जिवाशिवाची भेट ' घडोवपी साडेतीन हाती ' हो चिंतन - प्रवर्तक 
लेख आसा . विशेश म्हळ्यार , ह्या निबंदांत चिंतनक्षमतेबरोबरच काव्यात्म कल्पनाशक्तूय 
चिरंतनाच्या विराट मळबार रुपकाच्या पांखाट्यांनी भोंवर मारतना दिसता . मात्त 
लेखिकेन ' हांव सायबा पलतडी वेतां ' हे देखणीचो करबटांत मांडो म्हण उल्लेख 
केला तो समा न्हय . विद्वानांनी हाचेर चड उजवाड घालचो . मात ही देखणी 

आयकून 
निरंतराचे घोंकणेत गढिल्ल्यान तातूंत एक वेगळोच अर्थ जाणवूक लागता . ' दामूल्या 
माटवांतली कलवंतां ही पंचमहाभुतां – ' ब्रह्म सत्य जगत् मिथ्या ' आनी म्हूण तांच्यांतच 
लेखिका ‘ जीव गुरूक विनयता , शिवा म्हयांत पावचेलो रस्तो दाखोवंक ' असो अथांग 

अर्थ सोदूंक रमता . मात ' दारांत भुरग्यांचेर नदर पडटनाच ' ती ' मनशांत ' येता 
आनी उपरांत हेरां निबंदांवरवीं वाचप्याकय सदच्या हांसऱ्या नाचऱ्या , फुलत्या - चंवरत्या 
संवसारांत हाडटा , हे विशेश . 

ह्या संवकळीच्या संवसारांत ' हळदी आंगाच्यो ' व्हकलो , ' खडपार किल्लल्ल्या 
तणाभाशेन केसांचो सुपारेयेदो आंबाडो ' घालून मिरोवपी ‘ आमची बाईबाय ' , लोकलीच्या 
' थारावीक डब्यांतल्यो मैत्रिणी ' , ' मरतूल्या किरवंटेची सुपारी दातांनी कटाकट फोडपी 
यमणे ' , ' आपणालो पुराय जल्म सामको रांदचेकुडीतच सारपी गोंयच्यो बायलो ' , 
खासा लेखिकेचे घरभर लोक आनी सोयरे - धायरे , उमेदीचे ' मुंबयकार ' , नात्यांच्या 
' भोंवांभितर ' बुचकळपी दादले - बायलो आनी शेकानशेक मनीसजात खेटून बसल्या . 
हांच्या सांगाताक लेखिकेच्या ' अणभवाचे पोटलें'त आशिल्ल्यो जायत्या सैमीक रत्नांच्यो 
खणी आनी तांचेकडेन पळोवचेली एक वेगळी नदर ह्योवूय गजाली हातूंत हातांत 
हात घालून ह्या निबंदांनी नंदतात . 

हे अणभवाचे पोटलेंल्यान मागीर अळंग लेखिकेचे ( ? ) ' शेणिल्लें बॅग ' भायर 
सरता ; म्हणटासर ' कोडू गोड यादींचे एक गांठवल ' सांपडटा ; हे थोडे म्हूण 
कॉपटेलाफाटोफाट ' जिबेआड जें करूंक जायना अशा सुवादाचें ' नुस्ते आनी तांचे 
परीपरीचे जिनस जिबेक लालकायतात . उपास - तपास जावं वा सश्ट - भश्ट , संस्कृताय 
जावं वा स्वतंत्रताय , जयमालाबायक खंयच्याच विशयाचो पात्सो ना . पावस वोत 
आसू वा गिराणाची गिरासणी , नात्याचो काथो आसू वा भायरेचें पियाद , सिगाराचो 
धुंवर आसू वा पानसुपारेचो विडो , लेखिका सगल्या रंगांनी रंगता आनी उमेदीन 
आमच्या ह्या ' खिणयाळे जिणेंत ' मूय जावन साकरे कणी सोदीत भोंवता . तिगेल्या 
ह्या बारीक निरीक्षणांतल्यान आनी सुक्षीम विचारमंथनांतल्यान निस्तल्ले हे पंदराय 
निबंद फकत तिगेल्या बरपांतल्या लालित्याचीच गवाय दिनात , जाल्यार जिवितावटेन 
पळोवचेलो तिगेलो सखोल , सहिष्णू , सहृदय आनी क्षमाशील असो दिश्टीकोणच 
आमचेमुखार मांडटात . 

ह्या निबंदांची जमेची वट खंयची अशें विचारल्यार हांव तरी म्हणन : बरोवप्याकडेन 
विस्तृत वाचन , गाढ चिंतन आनी सहज लेखन हांची गंगाजळी आसा हेच हे निबंद 
दाखोवन दितात . लेखिकेच्या बरपाचो एक विशेश उल्लेखनीय गूण म्हळ्यार आपणाल्या 
दायजाविशी जाणविकाय आनी नमळाय तिगेले लिखणेत एकवटल्या . म्हूणच तिगेलें 
जिणेविशींचे तत्वगिन्यान ' देखूक सोपें आनी चाखूक दुर्मिळ ' अशें आसा . ताची नाट , 
क्षुद्रांतल्यान विराटाकडेन आनी सामान्यांतल्यान असाधारणाकडेन वचचेले , लेखिकेचे 
मनोवृत्तींत सांपडटा . तिच्याच उतरांनी सांगचें जाल्यार , ... आमी मुयेक आमचो 
गुरू करून आनी तिच्या देखादेखीन अशे हे दुर्मीळ साकरेकण वेंचून काडीत जाल्यार 

संवसाराच्या दुदाचे अमृत जावंक कळाव लागचो ना ' ह्या आशावादाक लागूनच 
घडये तिका जिवितांतल्या हलाहलाचो हुलोप बादना . 

पूण लेखिकेन जे तरेन उदारमतवाद आनी विवेक हांचेवरवीं जिणेंतल्या नीर - क्षीराक 
वेगळायला , तेच तरेन तिच्या बरपांतल्यान उणीदुणी काडप , परीक्षण बरयतल्याक 
चुकना . ह्या पुस्तकांत वाचप्याक आडखळसारकी एक शैलीची विशेशताय आसा , 
ती म्हळ्यार , लेखिका वाचप्यांवांगडच्या सहज संवादाक चडावत खेपो जिवाभावाच्या 
इश्टिणीवांगडचे हितगूज कशें लेखता . हो जरी बरपाचो दोश म्हणूक येना जालो 
तरी ताचो परिपाक म्हळ्यार ‘ समजले मू तुमी ? ' ' कशें तें तुमीच पळयात ' , 

हय , 
जाल्यार कितें सांगतालें ' हीं वाचप्यांवांगडा चड घसट दर्शवपी वाक्यां / वाक्यांश बरपांत 
येतात . बरोवप्याची ‘ आपणाक जाय तशें बरोवपी ( चड करून लळित - निबंदांपुरती ) 
मेकळीक ' स्वीकार केली तरिकूय अशे तरेचे वाक्प्रचार बरपांत नाका तितली घनिश्टताय 
हाडटात आनी वाचतल्याचो रसभंग जाता . लळित निबंदांत बरोवप्याची वाचप्याबरोबर 
विचारीक ' जवळीक ' , भावनीक लागसाण , तात्विक सोयरीक ( आनी जायच जाल्यार 
आंतरीक एकचार लेगीत ) आसचो . पूण म्हाका तरी दिसता , अशे तरेची अनुपचारीक 
शाब्दीक घसट आसची न्हय . तशी आसत जाल्यार बरोवप्याची ' जाय तेन्ना दूरस्थ 
आनी जाय तेन्ना लागी सरचेली ' हक्काची भूमिका शेणटा . तागेल्या बऱ्यांतल्या बऱ्या 
विचारांफाटलें आनी उत्तमांतल्या उत्तम विधानांतलें सत्व वाचप्यांचे ' मर्जेचें बटीक ' 
जायत म्हळ्ळो भंय उपासता . 

जयमालाबाय सारक्या सक्षम लेखिकेकडल्यान वाचप्याच्यो जायत्यो अपेक्षा आसतात . 
तिणे वाचप्याक ' विश्वासांत घेवचेलो ' सूर मुजरत बरपांतल्यान टाळचो , अशें सुचयन 
दिसता . जी लेखिका भगवद्गीतेसावन लोकगितांमेरेन आनी कविकुलगुरू कालीदासापासून 
जे . कृष्णमूर्तीमेरेन सतारीवेल्या बोटांवरी फिशालकायेन फिरता , तिका वाचप्यांवांगडा 
' कानाफूसी ' करचेली मातय गरज ना . निखटो सुसंवाद माथ्यावेल्यान पुरो ... आनी 
ती तो ज्युस्ताज्युस्त करूंक जाणाय ... ! 

निमाणे , लेखिकेच्या बरपांत दिसून येवपी उतरांच्या शिरंगाराविशी सांगलेबगर 
रावं नजो . जयमालाबायची उतरावळ वाचप्याक ' संवकळीच्या मळ्यांतल्यान नवलायेच्या 
तळ्यांत ' काय न्हय करून व्हरता . ' पोंत हेगडो जोडप ' , ' दोन हस्तक आनी एक 
मस्तक जोडून ' मागप , ‘ लोकांच्या आग्याहून सुटके पासत ' व्हंकलेन नांव घेवप , 
' कुसखरपणे ' आसप ... एक आनी दोन न्हय अशो जायत्यो ओडलायण्यो पती तांगेल्या 
उतरांच्या भांडारांतल्यान गरोवन काडूं येतल्यो . उतराकणकणी नेमको आशय 
निस्तावपाची करामत चड करून तांगेल्या कथा - लेखनान तांचेभितर वळयल्या आनी 
तांगेले सैमीक विनोदबुद्दीन तिका आ - सावळ केल्या काय दिसता . एकूण कितें , 

नकसूद उतरां आनी निगूत मतां हांकां लागून तांगेले निबंद लेखन वाचनीय थरला . 

करबटाचे वाचनीयतेंत थोडाभौ वांटो दोळ्यांक थाकाय दिवपी अक्षरमुद्रणाचोय 
आसा . फकत दोश उरला तो प्रूफ - तपासणेचो . घडये वेवसायीक काळमर्यादा वा 
साहित्यीक निकड हांकां लागून हो उणाव ह्या पुस्तकांत उरला जायत . आदी म्हळां 
तशें , जर फुडले आवृत्तीत ताचेर हात ओडलो जाल्यार हे वाचनीय पुस्तक अदीक 
प्रेक्षणीय लेगीत जातलें . पूण एक खरें , आज लेगीत हे करबट आसा तशें ताजें 
फडफडीत कोणेय घरा व्हरसारकें ! राजहंस सारकिल्ल्या दर्जेदार प्रकाशनान उजवाडायिल्लें 
आनी गजानन चारींच्या फावोशा मुखपृष्ठान नटयल्लें हे पुस्तक दर एकल्याच्या संग्रहाक 


उरसारकें आसा . 

साहित्य शिल्प : 
कोंकणी समिक्षेच्या दालनांतलें सुघड शिल्प 


गोवा कोंकणी अकादेमीन मुजरत लक्ष घालून तयार केल्ल्या आनी उजवाडा हाडिल्ल्या 
काय थोड्याच लक्षणीय पुस्तकांमदीं साहित्य शिल्प ह्या समिक्षात्मक लेख - संग्रहाचो 
आसपाव जाता . ह्या ल्हानशा पुस्तकांत कविता , नाटक , लळीत साहित्य , अणकार 
आनी कथा ह्या मळांचेर मान्यताय जोडिल्ल्या कोंकणी साहित्यिकांचे लक्षवेधी अशे 
पांच लेख आसात . पूण ह्या पुस्तकाचे खाशेलेंपण म्हळ्यार ताची प्रस्तावना . भौ . 
पांडुरंग भांगी हांच्या अभ्यासपूर्ण आनी परखड मतांची ही प्रस्तावना म्हळ्यारूच ह्या 
पुस्तकाचो साज आनी आत्मो . हे प्रस्तावनेत भौ . भांगींची सुक्षीम समिक्षात्मक नदर 
आनी व्यासंगी वृत्ती हांचे वांगडाच दर्शन घडटा . 

साहित्य शिल्पाच्या वाचप्यांच्यो शिमो आनी अपेक्षा हांची ही प्रस्तावना सुप्त 
दखल घेता . देखून , प्रस्तावनेकडेन निखटी उपचारीक गजाल म्हूण पळेनासतना भांगीबाबान 
तिचो एकाद्या अभ्यासकाक मेळपी भांगरासंद ' कसो उपेग केला आनी अशे तरेन 
' साहित्य शिल्प ' कोंकणींतल्यान साहित्य रचना करपी नवोदीत बरोवप्यांक , आपूण 
बरयतां त्या साहित्य प्रकारांत मार्गदर्शन घडचें ' ( पा .५ ) ह्या हेतान गोवा कोंकणी 
अकादेमीन उजवाडायला म्हणपाचे श्री . पुंडलीक नायक हांणी उपाध्यक्षांच्या नात्यान 
पुस्तकाचे सुर्वेकूच सांगला . म्हळ्यार , लेखांमाळेचो आंवाट , लेखन आनी साहित्य - प्रकार 
ह्या विशयां भितरूच उरूं येतालो . पूण प्रस्तावनेतले समिक्षात्मक नदरेक लागून साहित्य 
शिल्पाचो साहित्याच्या विद्यार्थ्यां खातिरूय उपेगी असो संदर्भ - ग्रंथ म्हूण ' कायाकल्प ' 
जाला अशें मुजरत सांगन दिसता . 

हाचो अर्थ , साहित्य शिल्पांतले मूळ लेख प्रस्तावनेचे तुळेन उणे पडटात , असो 
मात न्हय . ह्या पांचूय लेखांत बरोवप्यांनी जतनायेन आनी बारीकसाणेन कविता , 
नाटक , लळित साहित्य , अणकार आनी कथा ह्या वाचप्यांच्या आवडिच्या आनी शिकपी 
विद्यार्थ्यांच्या गरजेच्या प्रकारांचेर उजवाड घाला . पूण ह्या पांचूय लेखांचे बरोवपी 
खासा साहित्यीक आशिल्ल्यान तांगेलो भर चड करून ह्या दिशयांच्या ' साहित्यिकी ' 
आंगांचेर आशिल्लो दिसून येता . आनी तसो तो आसप हे साहित्यीक ' वाचप्यां खातिरूय 


' 

भोव गरजेचें . खेरीज , साहित्याच्या विद्यार्थ्यांकूय नाटक - कविता - कथा - अणकार सारकेल्या 
साहित्य प्रकाराची खाशेलीपणां जाणून घेवची पडटात . ते भायर ' साया ' वाचप्यां 
भितरूय एक उत्सुकताय आसता : साहित्य कशें आसता ? कशें घडटा ? खंयच्यान 
' येता ' ? ह्या सगल्या तरांच्या वाचप्यांक साहित्य शिल्पांतले लेख कितेंय तरी दितातूच . 

साहित्याक वाचप्यान कशें स्विकारचे , खंयच्या निकशांचेर तिजचे ? रसीक म्हण 
साहित्याकडेन पळेतना कशी नदर दवरची हाची शास्त्रशुद्ध नासली तरी उपकार 
पडसारकी देख प्रस्तावनेंतल्यान मेळटा . अप्रत्यक्षपणान , भांगीबाबान साहित्याचो इतिहास , 
साहित्यीक मळावयल्यो चळवळी , साहित्यीक ' वाद ' हांचे शिकपी विद्यार्थ्यांखातीर 
आशिल्लें म्हत्व दाखोवन दिला . तांगेले प्रस्तावने फाटल्यान एक स्पश्ट हेत दिश्टी 
पडटा . तांच्याच उतरांनी सांगचें जाल्यार “ ज्या चळवळींक लागून युरोपांतलें वाङ्मय 
समृद्ध जालें , त्या चळवळींचो इतिहास आमच्या विद्यार्थ्यांक आनी साहित्यिकांक 
कळूक जाय . देखून हो प्रपंच मांडला . ” ( पा . ८ ) . 

प्रस्तावनेत तांणी खुबशा साहित्य - संकल्पनांचो आढावो घेतला . चडशे खेपो तांचेर 
एक इतिहासीक उडटी नदर भोंवडायल्या अशेंच म्हणचें पडटा . फकत ‘ अस्तित्ववाद ' 
हे संकल्पनेचो मात भांगीबाबान सिद्धांतीक ( theoretical ) परामर्श घेतला . हेर 
' वादा ' कडेन मात ते साहित्य - प्रवाहांतलीं सोपणां – “ एका फाटल्यान एक येवपी 
पेणी ' म्हूण पळेतात काय दिसता . तांगेले प्रस्तावनेच्या आवांठाक मर्यादा आशिल्ल्यान 
घड्ये , सगल्याच वादांक फावो ती सुवात आनी फावो तितलें म्हत्व दिवप तांकां 
शक्य जालें ना जाये . पूण शिकपी वाचप्यांक ( हातूंत चैतन्यशीळ जाण्टेय आयले ) 
हे प्रस्तावनेंतल्यान अदीक जाणून घेवपाची उमळशीक लागता अशें म्हळे बगर रावं 


नज . 


हे भायर प्रस्तावनेंतल्यान शिकपा सारकें हेरय जायतें आसा . निर्भिडपणान आपणाली 
मतां उक्तावप हो हे प्रस्तावनेचो खाशेलो गूण . कोंकणीत कितें उणें आसा हे हो 
अभ्यासक सडेतोड उतरांनी सांगता . ही गजाल फुडाराच्या कोंकणी अभ्यासकान ध्यानांत 
धरपासारकी . तेचप्रमाण “ साहित्य शिल्पांतल्या उलोवपांत एक आत्मसंतुश्ट वृत्ती दिसता . 
ही वृत्ती आमकां नडटली ' ( पा . ३५-३६ ) अशी भांगीबाब जी शिटकावणी दितात 
तीय लक्षात घेवपासारकी . पूण वांगडाच एक चतराय दिवप गरजेची दिसता . नव्यानूच 
भारा येवपी साहित्याक आत्महिणपणाची लागणूय तितलीच नडूंक शकता . आनी ह्या 
खिणाक आमकां ही पिडा कशीच परवडपासारकी ना . 

साहित्य शिल्पांतल्या लेखांत , पयले सुवातेर अग्रणी कवी रमेश भगवंत वेळुस्कार 
हांचो ‘ शब्द , मन आनी लयबद्धता हांच्या माध्यमांतल्यान कवितेचो विचार ' हो लेख 
आसा . " कविता , तशेंच तिचे निर्मणेत तरातरांच्या घटकांचे परस्परांकडेन आसलेलो 


साहित्य शिल्प 

अशी भौ . वेळुस्कारांच्या निबंदाची व्याप्ती . सुर्वेकूच तांणी कांय नामनेच्या साहित्यीक 
अभ्यासकांनी दिल्ल्यो कवितेच्यो व्याख्या सांगल्यात . ह्यो व्याख्या लेखांत अणकारीत 
रुपांत ( य ) आयिल्ल्यो जाल्यार दुदांत साकर पडपाची . पुस्तकाचे दुसरे आवृत्तेत हाचो 
मुजरत विचार जावचो अशें सुचयन दिसता . दुसरे म्हळ्यार हातुंतल्यो चडावत व्याख्या 
१ ९व्या शेंकड्यांतल्यो जाल्ल्यान तांकां चड करून इंग्लेज स्वच्छंदतावादाची सया मारता . 
हेरय एकदोन व्याख्या ( चड करून हालिंच्यो ) हांचे जोडयेक येवच्यो . तशी ब्रिटानिका 
विश्वकोशांतली हालिंची एक व्याख्या आसा , पूण तीय तितली पावना . समकालीन 
काव्य - विचार वेगान फुडें वचत आसा आनी तो कोंकणी विद्यार्थ्यामेरेन पावोवप गरजेचें . 

वेळुस्कारांच्या विश्लेशणाची विशेशताय म्हळ्यार ते कवितेच्यो चडावत व्याख्या 
व्यक्तिसापेक्ष आसात , हे मान्य करतात . आनी अशे तरेन खासा आपणाली ह्या निबंदापुरती 
कवितेची व्याख्या थारावचेली धडपड कितली निरुपेगी थारूं येता हेय सुचयतात . 
हाका लागून फुडें तांणी कवितेच्या गुणविशेशांची केल्ली विस्कटावणी संयुक्तिक दिसता . 
शब्द आनी अर्थ हांचो लयबद्द आविश्कार कवी कल्पनेक लागून घडटा . कविचें 
मन म्हळ्यार शब्द , अर्थ आनी लय हांकां एकठांय हाडपी अनुबंध . अणभवसिद्ध 
कल्पनेक उतरांची वाट पळोवची पडना . ती आपशींच लयबद्ध रूप घेवनूच जल्मा 
येता . गर्भित अर्थाचेर कवितेचे आदण कशें थिरावलां हे दाखोवंक तांणी समर्पक देखी 
घेतल्यात . हातुंतली माधवी सरदेसाय हांची ' मिठाकणी ' उल्लेखनीय ! फकत तिचेवेली 
विस्तारपूर्ण विस्कटावणी इल्लिशी आटोपशीर आसूंक जाय आसली अशें दिसता . 

मुक्तछंदी कवितेच्या सर्जकाकूय छंदाची जाणविकाय आसप कितली म्हत्वाची हे 
वेळुस्कारांनी सोबीत देखी वरवीं स्पश्ट केला . पुंडलीक नायकांचे ‘ आमी कोण ? ' 
हे कवितेचो संदर्भ आनी तिचेवयलें टिपण तांकां बेस बरें सादला . ते म्हणटात , , 
काळाच्या हुंकाराचो संदर्भ ही कविता दिता . कर्तुबाची गवाय दिवपाची भास ही 
कविता उलयता . 

( पा . ५३ ) . 
कवितेवेलो हो लेख म्हळ्यार वेळुस्कारां भितरल्या आपछंदी कविचे आंतरीक 
जाणविकायेचो आलेख . चडांत चड वस्तुनिश्ठ , वैचारीक आनी छंदमुक्त कवितेचो 
पुरस्कार करतल्यांक घडये हो विचार अर्दकुटो वा पटपाक कठीण कसो दिसुंये . पूण 
हाका सुर्वेकूच तांणी हेरांच्या व्याख्यांतल्यान जाप दिवन दवरल्या . ह्या व्याख्यांतले 
घटक वेगळे काडल्यार समेस्तांक मान्य जायसारकी आनी समजसारकी कवितेची 
विस्कटावणी आपशींच उबी जाता म्हणपाचे दाखोवन दिवं येता . पूण ताचो हो जागो 
न्हय . 

' जीवनाचे वास्तवपूर्ण दर्शन ' हो नाटक ह्या साहित्य - प्रकारावेलो श्री . पुंडलीक 

नायक हांचो लेख सुटसुटीत , शिस्तबद्ध आनी माहितीपूर्ण आसा . नाटक ह्या 
साहित्यप्रकाराचे उत्क्रांतिची जाणविकाय दवरून तो बरयिल्लो आशिल्ल्यान नाटकाची 
व्याख्या आनी ताची इतिहासीक फाटभूय हांचीय हो लेख दखल घेता . भौ . पुंडलीक 
नायकांक माचयेचो प्रत्यक्ष अणभव आसा . हो अणभव तांचे भितरल्या नाटककाराक 
कितलो म्हत्वाचो थारला हेंय ह्या लेखांतल्यान होलमता . नाटक हो ‘ एक कृतीप्रधान 
साहित्यप्रकार ' म्हणपाचें नाटकाक लेखणेकडल्यान माचयेमेरेन व्हरतल्यांनी सदांच लक्षांत 
दवरचे पडटा हे तांणी बेस बरें दाखयला . तांकां नाटकाच्या तंत्रीक बारिकसाणिंची 
जाण आसा हे लेखांतल्यान स्पश्ट जाता . “ नाट्यसंहितेंत ' जायती ' वेशभूशा दाखोवं 
येता ” हे लेखांतलें विधान मात्शें खटकलें . ' जायती ' ह्या उतरांतल्यान वाचप्यांचो , 
विद्यार्थ्यांचो गोंदळ जावं येता . हाचे बदला “ नाट्यसंहितेत ‘ फावोशी ' वेशभूषा दाखोवं 
येता ' अशें म्हळ्यार बरें जातलें आशिल्लें काय दिसता . “ गोंय , सावंतवाडी , मुंबय 
आनी कारवार , मंगळूर , कोचीन ह्या भागांतल्या समाज जिवनाचो अभ्यास करून 
आनी बोलीभाशेची तडजोड स्विकारून जर नाट्यनिर्मिती जायत जाल्यार कोंकणी 
माची अदीक संपन्न जावपाक पावतली . " ( पा . ७० ) हे तांगेलें मत खंयचोय उक्त्या 
मनाचो वाचपी मान्य करतलो . पूण “ कोंकणींतले स्वतंत्र प्रज्ञेचे नाटककार जेदे वेळार 
भारतीय रंगमंचा खातीर योगदान करपाइतले समर्थ जातले तेदेवेळार कोंकणी माची 
भारतीय रंगमाचयेचे पंक्तीक येवन बसतली आनी तो वावर सुरू जाला ' ( पा . ७३ ) 
ह्या विधानांतलो आत्मविस्वास जरी कोणाकय मान्य जालो तरी तातुंतलो आशावाद 
फावो ताचे परस अदीक ‘ कागाद ' आसा अशें दिसता . ( हाका भौ . पुंडलीक नायकां 
सारके एक दोन आडवाद आसात . ) पूण तांचेभितरले नाट्यकर्मी अणभवपिके दूरदृष्टिची 
कदर करून ह्या विधानाची आनी फुडाराचे प्रगतिची नांदी म्हूण दखल घेवची पडटली . 

' लेखकाचे अणभवसृश्टीची अर्थपूर्ण निर्मणी ' ह्या लालित्यपूर्ण लेखांत श्री . चंद्रकांत 
केणी हांणी मुखेलपणान कथा - कविता - नाटक - कादंबरी ह्या प्रकारां भायल्या लळित 
साहित्याचेर विचार उक्तायल्यात . सोंपे भाशेत आनी व्हावते शैलीत तांणी ' अक्षर 
साहित्य ' , ' साहित्याचो हेतू ' ह्या गजालिंची सुंदर फोडणिशी केल्या . पूण काय कडेन 
नवशिक्या वाचप्यां खातीर कांय दुबावांक वाव दवरला . तांचें स्पश्टीकरण फुडले आवृत्तेत 
मुजरत 

येवचें . देखीक ही विधानां पळयात : “ साहित्य म्हळ्यार जिणेचे पडबींब . 
( पा . ७६ ) , " लळित साहित्य म्हळ्यार लेखकान वा कवीन आपले कल्पनेन निर्मिल्लें 
एक सुसंगत अशें अणभव विश्व " ( पा . ७८ ) , " लळित लेखकान निर्मिल्ली अणभव 
सृश्ट ही आमचे जिणेपरस वेगळी नासता ... पूण जिणेचें तें पडबिंब न्हय . 
७ ९ ) - ह्या सगल्यांमदीं वाचप्यान सुसंगती कशी सादची ? लेखकान आपणाक अभिप्रेत 
आशिल्लो आशय ‘ अणभवसृश्ट ' आनी ' जिणेचे पडबिंब ' ह्या दोन वाक्यांशांत सुप्त 


" 


( पा . 

रितीन मांडला . तोच दोन - चार वाक्यांनी उक्तेपणान मांडिल्लो जाल्यार विद्यार्थ्यांचे 
नदरेन तें अदीक फायद्याचें जावं येतालें . 

भौ . केणींचो लेख वाचनीय आनी तांगेल्या मतांची सुस्पश्ट आंखणी करपी निबंद 
कसो आसा हातूंत दुबाव ना . तांगेले दोन उल्लेखनीय मुद्दे : " रसिक वाचकांच्या 
हातांत पावन तांचेकडल्यान दाद मेळोवपांतच साहित्याची आनी साहित्यिकाची कृतार्थताय 
आसता " , ( पा . ९ ० ) आनी “ लेखकान वाचक साहित्य कित्याक वाचता , हे 

समजून 
घेवंक जाय ” ( पा . ९ ० ) . ' साहित्याची कदर ' आनी वाचप्याची ' रसिक म्हूण दाद ' 
ह्यो साहित्याच्या विकासाखातीर भोव गरजेच्यो अश्यो गजाली . 

लघुनिबंध ह्या प्रकाराची मुजरत देख घेवन केणीबाबान ताचो पिंड , प्रकृती आनी 
स्वरूप हांचो उल्लेख केला . लळित साहित्याची भास आनी लेखकाचे साहित्यांतलें 
' व्यक्तिमत्व ' , बरें साहित्य आनी वायट साहित्य ह्या विशयांचेरय तांणी बरेतरेन उजवाड 
घाला . भौ . रवीन्द्रबाब केळेकारांच्या निबंदांचो खाशेलो उल्लेख करून तांणी " लळित 
निबंदांत , प्रवास वर्णनांत , व्यक्तीचित्रणांत वा हेर कसल्याय शब्दचित्रांत लेखक आसचोच 
पडटा ' , ( पा . ८८ ) असो निश्कर्श काडला तो लक्षणीय . तशेंच , “ ज्या समाजाचो 
इतिहास गिरेस्त आसता त्याच समाजाचे लळित साहित्य समृद्ध जावंक पावता ' 
( पा . ९ ७ ) अशी निमाणी जी शिटकावणी दिल्या ती फुडले पिळगेन मुजरत मतींत 
धरपा सारकी ... ! 

साहित्य शिल्पांतलो चवथो लेख अणकार ह्या कोंकणीखातीर तरी भोव गरजेचे 
अशे भाशांतर - प्रक्रियेचेर आसा . भौ . नागेश करमली हांणी थोड्याच आनी सरळ 
उतरांनी अणकार ह्या उतराचो अर्थ , व्युत्पत्ती , व्याख्या आनी गरज हांचेर समर्पक 
भाश्य केला . थोडेभितर भारतीय भासांमदीं म्हत्व जोडूंक लागिल्ल्या अणकाराचो नियाळ 
घेवन तांणी परभाशेंतल्या अणकाराची गरज कशी उपासली जायत हाचीय कारणमिमांसा 
केल्या . विशेश म्हळ्यार , आर्यवर्गी आनी द्रविडवर्गी भाशापरिवारांमदीं अणकाराच्या 
माध्यमांतल्यान शास्त्रशुद्ध पांवड्यावेल्यान साहित्यीक दिवप - घेवप जावप कितलें म्हत्वाचे 
हे नागेशबाबान ज्युस्त सांगला . “ भारतांत साहित्यीक अणकाराची गती फावो तशी 
ना . ” ( पा . १०५ ) हे विशद करतनाच तांणी , आदल्या सोव्हियत युनियनांत जी 
शास्त्रशुद्ध अणकाराची यंत्रणा आशिल्ली तिची ' देखदिणो यत्न ' म्हूण तुस्तय केल्या . 

कोंकणींत जाल्ल्या अणकार - वावराचो धांवतो नियाळ घेतनाच नागेशबाबान अणकार 
कलेचो ' मंत्र ' अचळय उक्तायला . निखटी ' शब्दशा भाशांतरीत ' कृती वा ' स्वैर अनुवादीत ' 
कृती कशी मूळ बरपाच्या गाभ्यासावन पयसावता , हे तांणी देखींसयत स्पश्ट केला . 
कोंकणींत अणकाराचो वावर आयज म्हत्व जोडूक लागला . अशा वेळार नागेशबाबांल्या 
' इतिहास आनी वर्तमान ' ह्या अणकारविशयक विश्लेशणाचे औचित्य वेगळे आनीक 

सांगूक नाका . अणकाराच्या रुपकार , रुपांतर ह्या जुंवळ्या भावंडांविशीं उलयतना तांणी 
' अणकारप्याक मेळपी स्वातंत्र्याचो ' जो उल्लेख केला तो अणकार करूंक भायर सरतल्या 
' कासादोरा ' न मुजरत मतींत धरपा सारको ! 

' चिरंतन कलात्मक आविष्कार ' ह्या कथेविशिंच्या लेखांत भौ . दामोदर मावजो 
हांणी सुर्वेकच साहित्य शिल्पा फाटली कोंकणी अकादेमीची भुमिका आनी ते भुमिकेच्यो 
शिमो आंखून घेतल्यात . कलेक वज्रासारकी लेखून ते म्हणटात , " ती उपजत वा 
जल्मजात आसची पडटा . पूण तिचेर संस्कार जातात तेन्नाच तिचें तेज फांकता ... 
पूण कलावंतांनी खासा आपणेच संस्कार आपणावपाचे आसतात . कथाशिल्प आपणापरीन 
यत्न करतलें . पूण संस्कार आपणावपाचे काम तुमकांच करचें पडटलें . कोंकणी अकादेमीचें 
हे शिल्प तुमकां उदकामेरेन व्हरतलें , उदक पियेवपाचे काम तुमचें . ” ( पा . ११८ ) . 

कथेचे माध्यम आपणावप ही एक सैमीक वेंचणूक प्रकिया अशें सांगून भौ . मावजो 
हांणी कथा ' कित्याखातीर बरयतात ' हाची थोडिशी फोडणिशी केल्या . कथेच्या 
इतिहासाचो सुपुल्लो नियाळ घेवन तांणी येवरोपी अमेरिकी संदर्भात १ ९व्या शेंकड्यांतले 
पश्चिमी कथेचो उल्लेख केला . राजकी क्रांती - लोकसत्ता – शिक्षण प्रसार – नेमाळ्यांचो 

अभिव्यक्ती स्वातंत्र्य सामान्य मनीस केंद्रित आशय कथा साहित्या 
वांगडा वाचप्याची समरसताय , अशी कथेच्या विकासाची सांखळी वेगळावन श्री . मावजो 
हांणी आधुनिक कथेच्या जल्माची वेवस्थीत विस्कटावणी केल्या . 

" विशिश्ट एकमुळो परिणाम सादपाखातीर ल्हानशें कथानक , मर्यादीत पात्रां आनी 
वेंचीक घडणुको हांचे एकजीव निर्मणेचो गद्य प्रकार म्हळ्यार कथा . ” ( पा . १२१-२२ ) 
अशी गरजेपुरती व्याख्या करून मावजो कथेचे तंत्र , आकार , संघर्श , अनुभूति अशा 
विंगड विंगड घटकांचे विश्लेशण करतात . तांणी भाशेविशी कथा बरोवप्यांक दिल्ली 
शिटकावणी सगल्यांनीच मानून घेवपा सारकी आसा . ते म्हणटात , “ गरजे भायर 
अलंकृत भास उपकारायली जाल्यार वाचप्याचे लक्ष भाशेचेर केंद्रित जावन कथेचो 
येवजिल्लो परिणाम सादप कठीण जावं येता . " अणभवाचे कुशींतल्यान आयिल्लें हे 
शंबर नंबरी विधान खंयच्याय साहित्यिकाक उपेगी पडपा सारकें . 

कोंकणी कथेचो आटोपशीर पूण यथार्थ नियाळ घेवन तांणी काडिल्लो निश्कर्श 
वस्तुनिश्ठ म्हणचो पडटलो . “ कोंकणी कथेचे मळ भोव समृद्ध आसा असो कोणें 
समज करून घेवंचो न्हय ... कोंकणी कथेची आयची आवतिकाय पळयल्यार म्हाका 
फुडाराचो हुसको दिसता ... कथा एके मर्यादेत ध्रुवता ... हाचे कारण आमचे अणभवविश्व 
मोटवें आसा . तें वाडोवपाचो जाणीवपुर्वक यत्न आमच्या हातसून जायना ... जो मेरेन 
आमी ( ह्या प्रस्नांचे ) खरीक हात घालून थाव घेवचेनात तो मेरेन आमचे साहित्य 
उकलापेंच उरतलें . ” ( पा . १३२-३३ ) . 

सर्जनशीळ बरोवप्याक तुस्त - तोखणाय , मान - मरातब , पैसो - प्रतिश्ठा आदि मेळ्ळे 
उपरान्तूय ताचे भितर अशी खर जाणविकाय जिवी उरता तेन्नाच ते - ते भाशेतल्या 
साहित्याक फुडार आसा अशें म्हणूं येता . साहित्य शिल्प ह्या पुस्तकाचो मुळावो 
हेतू नवोदीत बरोवप्यांक मार्गदर्शन हो आशिल्लो तर वयल्या ७-८ वाक्यांनी त्या 
बरोवप्यांक मार्ग दाखयला इतलेंच न्हय तर ते वाटेर जाय आशिल्लें पाथेयय दिला . 
मावजोबाबाचे हे विचारप्रवर्तक “ तानलाडू - भूकलाडू " फुडाराच्या बरोवप्याक - वाचप्याक 
आनी अभ्यासकाक वांगडाच थाकाय आनी शिटकावणी दितले हातूंत दुबाव ना . 


* 

हेर भासो आनी 
अणकारीत कोंकणी साहित्य 


आयच्या युगांत , समाजशात्रीय तशेंच इतिहासीक कारणांखातीर जावपी 
जनसामान्यांच्या थळांतराक लागून आनी तेपरसय अदीक आधुनिक काळावेल्या , 
भौभाशीक शिक्षण प्रणालीक लागून एकापरस चड भासो समजुपी वा तांचेविशीं 
उत्सुकताय बाळंगुपी , नवो समाज घडत आसा . त्या भौभाशाभिमुख समाजाक साहित्यीक 
आनी संस्कृतीक पोसवण दिवपांत नाटक सिनेमा रेडियो , दूरदर्शन आनी हेर प्रसार 
माध्यमांचो नेमाळी आनी पुस्तकांवांगडाच म्हत्वाचो वांटो आसा . तुळशी , 
संशयकल्लोळ , शितू , देखणी दुराय , वधचक्र , सुरींग हांचे सारक्यो दूरदर्शन 
माळो / टेलिफिल्मां / कार्यावळी पळेले उपरांत त्यो त्यो कृती मूळ रुपांत वाचच्यो 
अशें कोणाकय दिसल्यार नवल ते कसले ? तीच गत माचयेर सादर जावपी नाट्यकृतींची 
वा रेडियोंवेल्यान प्रसारीत जावपी कविता वा कथा वाचनाची रूच घेवपी रसिकाचीय 
जाता आसतली , हातूंत म्हाका तरी दुबाव ना . 

अशे तरेन , हांचेवरवीं विविध भाशीक साहित्याक केन्ना न्हय अशी नामना आनी 
वितरण , आडवाटेन कांय जायना , लाबला . तेच परीन , विंगड विंगड भासो आनी 
तांचेमदीं निर्माण जावपी साहित्य हांचेविशीं खासा आस्था बाळगुपी वाचक वर्गय 
तयार जाल्लो आसा . पूण , सदांच अशा वाचप्यांक मूळ भाशेंतलें बरप वाचूंक मेळटा 
वा जमता अशें ना . अशा वेळार , अणकार वा भाशांतर , तशेंच रुपांतर वा लिप्यंतर 
हांकां भोव म्हत्व फावो जाता . हाकाच लागून आज अणकारांवरवीं विंगड विंगड 
भाशीक साहित्यामदी साहित्यीक आदान - प्रदानाचें एक 

आगळेच 
खंयचेय आधुनिक भाशेचे वाडटे वालीक फावोशे तरेन बळोवपांत आनी पोसवण 
दिवपांत अणकाराचे योगदान व्हड आसा . कोंकणी सारके निकतेच उमेदीन पावली 
मारतले भाशेक तर अणकारान व्हडा प्रमाणांत थाकाय दिल्या हातूंत दुबाव ना . 
अणकारावरवीं मेळपी ही घटाय कोंकणी साहित्याक दोन तरांनी मेळ्ळ्या . एक 
म्हळ्यार , हेर भारतीय तशेंच विदेशी भासांतलें वेंचीक साहित्य कोंकणींत अणकारिल्ल्यान 
कोंकणी साहित्य - संवसार अदीक गिरेस्त जाला . आनी दुसरे म्हळ्यार वेंचीक कोंकणी 


यूग अवतरला . 


अणकारीत कोंकणी साहित्य 

साहित्यरत्नाचें हेरा भासांनी अणकारावरवीं वितरण जालां आनी ताका नामनाय 
मेळ्या . 

पयले तरेच्या अणकाराचे कोंकणी साहित्याच्या बुन्यादी वावरांत मोटें योगदान 
आसा . त्या काळार , कोंकणी बरोवप्याक ' शुन्यांतल्यान संवसार ' निर्माण करचेलें 
आकांताळे आव्हान स्विकारून कोंकणीची साहित्यीक व्हडवीक सिद्ध करची आशिल्ली . 
पूण सगल्याच क्षेत्रांनी साहित्यीक सारकेच फिशालकायेन आनी पेलीन सर्जनशील 
बरप करूंक पावचो नाशिल्लो . तेन्ना कोंकणींतलें बरपय अल्प पिरायेचें आनी कोंकणी 
साहित्यीक हाताच्या बोटार मेजसारके आशिल्ले . ह्या काळार आमच्या म्हालगड्यांनी 
हेर भासांतलें बरें बरें साहित्यीक फळ कोंकणी भाशेत रुपांतरांच्या वा अणकारांच्या 
रुपान पिकत घालें आनी अशे तरेन कोंकणीचे साहित्य विश्व विशाळ नासले तरी 
पिकाळ केलें . 

आधुनिक कोंकणी साहित्याचो आद्य पुरूस शणै गोंयबाब आनी आचार्य राणू 
नायक हांगेल्या सिद्धहस्त लिखणेतल्यान सुरू जाल्लो हो भांगरामोलाचो 
रुपांतर - अणकाराचो वावर फुडाराकूय अविरत चालूच उरला . सुरवेक अणकाराचे हे 
काम धर्मीक ग्रंथ वा बरपावळीचेर केंद्रीत आशिल्लें . देख म्हणून आमी बाकीबाब 
बोरकारांचो भगवान बुद्ध , गिताय , भजगोविंदम् , खलील जिब्रानाच्या प्रोफेटचो 
पैगंबर हो अणकार जावं गोंयचे सेवाधर्मी समितीन केल्लो बायबलाच्या नव्या 
कराराचो अणकार , हालींच जाल्लो पवित्र कुराणाचो कोंकणी अणकार , जावं पाद्री 
आल्वारू रेनात मेंदिश हांचो बायबल कथांचो पवित्र पुस्तक हो अणकार , हीं 
उदाहरणां घेवंक शकतात . हांचेच पंगतीक मानाचे पान फावो जावपी आनिकूय 
जे अणकार आसात ते म्हळ्यार बंग्ले नारायण कामत हांची गितामृत साकी , 
पांडुरंग नारायण नाडकर्णी हांची गिताम्मा , शेषगिरी केशव प्रभू हांची गीतार्थसुधा , 
एन् . लक्ष्मीनारायण आनी बी . बी . बाळिगा हांची श्रीमद्भग्वद्गीता आनी बस्ती 
पुंडलीक शणै हांचो ऋग्वेदाचो अणकार तशेंच ह्या सगल्यांपरसय आगळे अशें शणै 
गोंयबाबांले भगवंताले गीत हाचो खासा उल्लेख करचो पडटा . 

पूण ल्हवू ल्हवू हो अणकाराचो वावर विस्तृत जावन साहित्यीक आनी समाजीक 
अशा दोटी वाटांनी वचूंक लागलो आनी वेगवेगळ्या भाशांनी अणकाराच्या ह्या 
कामाक मोलादीक योगदानय दिले . गोमंत भारती हे संस्थेन उजवाडायिल्लो गांधी 
साहित्याचो अणकार हांगा याद करिसारको आसा . रवीन्द्रबाब केळेकार हांच्या अशे 
आशिल्ले गांधीजी , सगले मनीस भावभाव आनी झवेरचंद मेघाणींच्या माणसाईना 
दिवाचो आनी तांकां मनशांत हाडले हो तांणी केल्लो अणकार हांचो उल्लेख 
करूंक जाय . स . रा . ना . नायकां हस्तुकी रविंद्रनाथ टागोर हांची गीतांजली आनी 

टॉलस्टॉयची कथासंपद ( देव आनी मनीस ) आनी विशेश म्हळ्यार येशूचे गीत 
कोंकणींत प्रगटला . 

डॉ . मनोहरराय सरदेसाय हांणी केल्लो व्होल्तेराच्या कान्दीदाचो आनी वीरेंद्रकुमार 
भट्टाचार्य हांच्या आयलें आमचे राज्य हांचीय याद जाता . हेर कृतींची आनी 
तांचे वांगडाच त्यो अणकाराप्यांचीय नांवां सांगलेबगर रावुनजो . अणकारावरवीं कोंकणी 
सरस्पतीची व्हड सेवा करपी हे उपासक जावन आसात . सर्वश्री नागेश करमली 
( आधे अधुरे आनी जमनेजय आयक ) , चंद्रकांत केणी ( शरश्चंद्रांचो काशिनाथ , 
महंमद बशिरांची पणटी ) , पांडुरंग भांगी ( वाईल्ड हांची सालोमे आनी हेरय ) , 
ओलिव्हीन्यु गॉमिश ( मोनजाती घरभाट , जिब्रानाच्या ब्रोकन विंग्साचो ' तोडिल्ली 
पांखां ' आनी बंकिमचंद्राचो आनंदमठ ) , श्रीपाद रघुनाथ देसाय ( यक्षप्रस्न आनी 
रघुवंशाचे पांचसर्ग ) , शांताराम हेदो ( फ्रेय् लुई द सौज हांच्या नाटकाचो यात्रीक 
हो अणकार ) , प्रकाश थळी ( यू . आर . अनंतमूर्ती हांचो संस्कार ) , रामभाऊ जुवारकार 
( पुश्कीनाची द्रोबेवस्की ) तशेंच पांडुरंग वर्दे ( आबे फारीयाची जिणेकथा ) आनी 
यशवंत पालेकार ( मातयेचो मोग ) . हे खेरीज साहित्य अकादेमीच्या उत्तेजनान उजवाडा 
आयिल्लें आनीक अणकारीत साहित्यय आसा . हातूंत प्रेमचंद , गालिब , काजी नजरूल 
इस्लाम , नानालाल हांच्यो जिणेकथा , कन्नड आनी मलयाळम साहित्याचो इतिहास 
तशेंच कादंबो ( दोन दंगाळीभात आनी दोळ्यांतलें किशीर ) आस्पावतात . भुरग्यांच्या 
साहित्यांत दोळे दिपकावपासारकी भर श्री . गुरुनाथ आनी श्रीमती कुमुदिनी केळेकार 
हांणी घाल्या . श्री . महाबळेश्वर सरदेसाय हांच्या इसापनितीचोय उल्लेख करिसारको . 

रुपांतराचे वाटेनय कोंकणीचे भांडार समृद्ध करपी जायते आसात . सर्वश्री प्रकाश 
थळी ( अजीबपुरची कल्पकथा ) , पुरुषोत्तम सिंगबाळ ( काका किशाचा हाचे रुपांतर ) 
रामभाऊ जुवारकार ( भूतेबाब , वखद , राखण , राजा चंद्रहास , शाकुंतल ) हांची 
वळख कोंकणी साहित्याच्या मळार कोणाक ना ? हांचे भायर अणकाराचो हो वावर 
आमकां अनवळखी वा खबर नाशिल्ल्या बरोवप्यां हस्तुकी चालूच आसा . पूण तो 
चडसो पुस्तक रुपान उजवाडा येवचो सोडून नेमाळ्यांच्या पानांनी दडून बसला . 
अदींमदीं असो अणकार करप्यांमदीं सर्वश्री नरेंद्र का . कामत ( मदली भयण ) , 
कमलाकर म्हाळशी ( आर्थर अॅशाचे पत्र ) , रमेश वेळुस्कार ( श्री अरविंदोक उद्देशून 
रवीन्द्रनाथांची नामनेची कविता ) , वासुदेव कामत ( गोंयचे हिन्दू आनी पुर्तुगेज 
प्रजासत्ताक ही लेखां माळ ) हांची याद जाता . 

मात , आयच्या विशयाचो फॉक हेरां भासांनी अणकारीत कोंकणी साहित्य होवूय 
आशिल्ल्यान , फकत कोंकणींत अणकारीत जाल्ल्या हेर भाशीक साहित्याचोच परामर्स 
घेवचेलो जागो हो न्हय . 

जेन्ना हेरां भासांनी अणकारीत कोंकणी साहित्याचो विचार करचो पडटा तेन्ना 
तें खंयच्या खंयच्या भासांनी पावलां , कोणकोणा हस्तुकी पावलां हाचेपरस तें कितल्या 
प्रमाणांत पावलां , केद्या वाचक वर्गामेरेन पावलां हाचो विचार आदी करूंक जाय . 
अशें केल्ल्यान ते तरेच्या अणकारीत साहित्याचे येस , योगदान तर कळटलेंच , पूण 
ताचे फुडले प्रस्न , तातुंतल्यो त्रुटी वा उणाव खंयचे आनी ते कशे तरेन सुदारूंक 
वा सुटावे करूंक जातात हेवूय होलमतलें . इतल्या ल्हान नियाळांत पुराय वा लागी 
लागी 

पुराय अणकारीत साहित्याची वळेरी दिवप शक्य ना . हाची कारणां तीन 
आसात . पयलें , पुस्तक रुपान उजवाडायिल्लो असो वावर उणो आसा ; हेरां लिपीतल्या 
कोंकणी बरपाचो अणकार ( म्हाका ) अनवळखी भासांनी जाल्लो आसल्यार ताची 
शास्त्रशुद्ध म्हायती उपलब्ध ना . आनी आयजमेरेन अप्रसिद्ध पूण पुराय जाल्लो , 
तशेंच प्रसिद्धीचे वाटेर आशिल्लो अणकारूय जायतो आसा . 

पुस्तक रुपान उजवाडा आयिल्ल्या कोंकणी साहित्याच्यो मेजक्योच देखी घेवच्यो 
जाल्यार भारतीय शिखर कथाकोश : कोंकणी कहानियाँ ह्या श्री . कमलेश्वर हाणी 
डॉ . गायत्री कमलेश्वर आनी डॉ . प्रणव बोस हांच्या सहकार्यान संपादित केल्ल्या 
कथासंग्रहाचो उल्लेख करचो पडटलो . ह्या संग्रहाचो मुजरत उल्लेख करपाचे कारण 
म्हळ्यार राष्ट्रभाशेवरवीं अ.ना. म्हांबरो ते हेमा नायक हांचे मेरेनचे सत्तावीस आधुनिक 
कोंकणी कथाकार देसभराच्या वाचप्यांमेरेन पावल्यात . ह्या संग्रहाचें आनीक एक 
खासा उल्लेखनीय देणे म्हळ्यार कोंकणी साहित्याच्या हिंदी अणकार - सेवेक ताणे 
उपलब्ध करून दिल्ले पांच अणकारपी . ते जावन आसात सर्वश्री मोहनदास सुर्लकार , 
नारायण शेजवलकार , पी.जी. कामत तशेंच श्रीमती शांती कामत आनी डॉ . चंद्रलेखा 
डिसूझा . 

डॉ . नरेश कवडी हांणी डॉ . मनोहरराय सरदेसाय हांच्या सहकार्यान केल्लो दामोदर 
मावजो हांचें कार्मेलीन हे कादंबरीचो मराठी अणकार उल्लेखनीय आसा . हाचें 
कारण म्हळ्यार कार्मेलीन ही कोंकणींतल्या मेजक्याच दर्जेदार कादंबऱ्यांपैकी आशिल्ल्यान 
कोंकणी साहित्याचो एक वाटचिरो कशी थारल्या . प्रा . सुभाष भेण्डे हांणीय तांच्यो 
एक दोन कथा मराठीत पावयल्यात अशें आयकलां पूण पळयिल्ल्यो नात . 

कवितेच्या मळार स . र . वि . पंडितांच्या कवितांचो थॉमस गे हांणी केल्लो 
इंग्लीश अणकार याद जाता . ते भायर कथा आनी कवितांच्या मळार अणकारांचे 
कार्य करपी भौभाशीक अणकारप्यांचोय उगडास करीन दिसता . हांचेमदी डॉ . सरदेसाय 
आनी रश्मीरथी आस्पावतात . डॉ . सरदेसाय हांणी इंग्लीश , फ्रेंच , पुर्तुगेज ह्या विदेशी 
भासांवांगडा हिंदी , मराठी ह्या भासांनी प्रो . लक्ष्मणराव सरदेसाय आनी खासा आपणाल्या 
बरपाचो ( कथा / कविता ) अणकार केल्लो आसा . रश्मीरथी हांचो अणकाराचो वावर 

इंग्लीश , मराठी आनी उर्दू ह्या भासांनी चलता . काय कथां वांगडाच तांणी साबार 
कोंकणी कवींच्या कवितांचो इंग्लिशींत अणकार केला . हांगा नरेंद्र कामत हांच्या 
एक शेंदुरी अक्षर ह्या कादंबरीचो उल्लेख करप गरजेचें . 

मुखेलपणान इंग्लिशीत कोंकणी कथेचो अणकार हालींसराक व्हडा नेटान चालू 
आसा . सातत्यान हो वावर करपी म्हूण श्रीमती विद्या पै , हेता पंडीत आनी सर्वश्री 
मुकेश थळी आनी सचीन रायकार ह्या अणकारप्यांची नांवां दोळ्यांमुखार येतात . 
कोंकणी कथेक राष्ट्रीय थरार व्हरपांत कथा ह्या नेमाळ्याचे वर्सकी सर्तीचो हातभार 
भोव मोलादीक आसा हे मुजरत सांगूक जाय . हेवरवीं श्री . पुंडलीक नायक आनी 
श्रीमती मीना काकोडकारां सारकिल्ल्या कथाकारांची कथा देसभराक पावल्या . 

हेर भासांनी अणकारीत कोंकणी साहित्याविशीं उलयतना , ताचेवटेन पळोवपाची 
भूमिका खंयची आसा हे लक्षात घेवंक जाय . बारीकसाणेन येवजिल्यार ही भूमिका 
तीन तरांची आसूंक शकता . एक , बरोवपी म्हूण ; दुसरी , नीज कोंकणी आनी 
अणकारीत अशा दोनय तरांच्या साहित्याचो वाचपी म्हूण ; आनी तीन , कोंकणी 
साहित्य हेरां भासांत वा हेर भाशीक साहित्य कोंकणींत अणकारपी म्हूण . हे तिटी 
भुमिकेंतल्यान हेर भासांतलें अणकारीत कोंकणी साहित्य पारखितना ताची विंगड 
विंगड स्रयां , ताचे फुडले प्रस्न आनी ताची भावी दिशा हांची वांगडाच जाणविकाय 
जाता . अशे तीनपोडी भुमिकेंतल्यान कोंकणी साहित्याच्या फुडाराक भौताशी योगदान 
केल्ले जाणकार म्हूण सर्वश्री मनोहरराय सरदेसाय , रवीन्द्रबाब केळेकार , चंद्रकांत 
केणी , नागेश करमली हांची नांवां येवजतात . हांचेय मदीं अणकाराचो शास्त्रपुराय 
आनी बारीकसाणेन विचार केल्लो अभ्यासक म्हूण निर्विवादपणान श्री . नागेशबाब 
करमली हांचें नांव घेवचें पडटलें . इतलेंच न्हय जाल्यार , ' भारतासारक्या भौभाशीक 
देशांत भाशांभाशांमदल्या साहित्याचे अणकारीत रुपांत आदान प्रदान ज्या प्रमाणार 
जावंक जाय तें जायना ' हे तांगेलें मतय लक्षात घेवचें पडटलें . 

वयर सांगिल्ले तीनपोडी भुमिकेंतल्यान पळयल्यार सट्ट करून नदरेंत भरसारकी 
अणकारीत कोंकणी साहित्याची खाशेलेपणां अशी आसात : ( १ ) हेरां भासांनी जावपी 
अणकाराच्या मळार कोंकणी कथेक हेर साहित्य प्रकारांपरस खाशेलो वा फावोराचो 
द | फावो जाला . ( २ ) भारतीय भासांनी अणकार जावचे परस , कोंकणी साहित्याचो 
अणकार इंग्लिशींत अदिकादीक जायत आसा . इंग्लिशीविशीं भौतेक भारतीय भासांक 
एक ' अढी ' आसूनय हे अशें कित्याक जाता हे पळयसारकें आसा . दुसरें , कथेक 
हेर प्रकारांपरस अणकारपी चड म्हत्व ( पसंती ) कित्याक दितात हेवूय सोडयसारकें 
कुवाडें जावन आसा . 

कथा हो कोंकणी साहित्याचो फाटकणो कसो थारला . घडये वाचप्याक पसंत 

पडसारको साहित्य प्रकार म्हूण कोंकणी कथेक अणकारांतय उजवी सुवात फावो 
जाल्या जावं येता . ते भायर , अणकारप्याकूय कथा ह्या प्रकाराचें सैमीक म्हणपाइतलें 
खर आकर्शण आसता . घडये , कथेचे सुडसुडीत स्वरूप , चालंत भाशीक वेव्हाराक 
लागीं असो कथेतलो गद्य आविश्कार हाका कारणीभूत आसत . ते भायर , सगल्यांच्या 
भावविश्वाक आटापून घेवचेली कथेतली आकांताळी तांकय विसरूं नजो . कितेंय 
जावं , कथेचो अणकार हे अणकारप्यांखातीर एक आवडण्याजोगे आव्हान थारलां 
हे मात खरें ! कोंकणी कथेची अणकारीत रुपांतली दिशी माशी वाडटी झोंपय हे 
गजालीचीच गवाय जावन आसा . भौतेक कोंकणी कथाकार हेर भाशीक संग्रहांवरवीं 
वा नेमाळी - दिसाळी हांच्या माध्यमांतल्यान नव्या नव्या वाचप्यांमेरेन पावत आसात . 
हातूंत आपणाल्या कथा / कथेचो खासा आपुणूच अणकार करपी श्री . दत्ता श्री . 
नायक आनी श्री . एडवर्ड डि लिमा हे आसात . क्वचित एखाद्रे कथेचो अणकार 
केल्ल्यांभितर श्रीमती आयरीन कार्दोज , श्री . बी . डी . देसाय आनी श्री . आगुस्तो 
पिंटो हांचो आस्पाव जाता . 

इंग्लीश अणकाराची आयिल्ल्या दिसा वाडत वचपी तांक पळोवन ताचे फाटल्यान 
उब्यो राविल्ल्यो संस्था वा व्यक्तींचो प्रत्यक्ष अप्रत्यक्ष सहभाग वा उत्तेजन कितपत 
कारणीभूत आसा हें चिंतप योग्य थारतलें . गोवा टुडे , द नवहिंद टायम्स , गोमन्तक 
टायम्स हांचे सारकी नेमाळी ( सप्तकी पुरवण्यो ) आनी श्री . चंद्रकांत केणी , अरूण 
सिन्हा , श्रीमती हेमा नायक , श्री . मुकेश थळी हांचे सारक्या व्यक्तींची अप्रत्यक्ष 
धडपड ह्या वावराक चालना दीत आयल्या . 

गोवा कोंकणी अकादेमीन हे दिकेन मेजकी पूण भरीव पावलां उखलल्यांत . 
साहित्य अकादेमीच्या पालवान कोंकणी अकादेमीन कोंकणी कवितांच्या भौभाशीक 
म्हळ्यार इंग्लीश , मराठी , हिंदी , सिंधी आनी गुजराती अणकाराखातीर एक सप्तकभराचें 
शिबीरच घेतिल्लें . ह्या वावरांत अकादेमीक सहकार्य करपी आनीक एक संस्था 
आसा . ती म्हळ्यार गोमन्त राष्ट्रा 

राष्ट्रभाषा विद्यापीठ , मडगांव . हांच्या सहभागान कोंकणी 
कथेच्या हिन्दी अणकाराचे काम हातांत घेतिल्लें . ह्या दोनूय अणकार - प्रकल्पांचें साध्य 
पुस्तक - रुपान वाचप्यांमेरेन पावत जाल्यार अणकारीत रुपांत कोंकणी बरप आनिकूय 
नामना जोडूक पावतलें . 

गोवा टुडेचे आदले संपादक श्री . मनोहर शेट्टी हांणी सद्या गोंयसंबंदी कथांच्या 
चातुर्भाशी प्रकल्पाक हात घाल्लो आसा . होमी भाभा फेलोशीपच्या पालवान चालीक 
लागिल्ल्या ह्या प्रकल्पाखाला ( मराठी , पुर्तुगेज हांचे वांगडा ) कोंकणी कथांचो व्हडा 
पांवड्यार इंग्लीशीत अणकार करचेलो वावर चालू आसा . ह्या अणकाराचे खाशेलेंपण 
म्हळ्यार कोंकणी कथा साहित्यांत गोंयचें चित्रांकन कशें जाला हाचे चित्र साबार 

वाचक वर्गा मेरेन पावतले . 

अशे तरेच्या आनिकूय प्रकल्पांची आनी ते खातीर पेंगट बांदून वावुरतल्या 
व्यक्ती - संस्थांची आज कोंकणीच्या समग्र साहित्याक गरज आसा . कथेतल्यान कोंकणी 
समाज वा समाजपुरूस देसभराक वळखीचो जातलो . पूण कोंकणी कवितेवरवीं ताचे 
अंतर्मन सर्वसादारण वाचप्यामेरेन पावोवंक जाय . कोंकणी नाटकय उपेक्षित उरूच 
चलचे ना . नाट्य - संहितेंत समाज , मुल्यां आनी मनोव्यापार हांकां वेंगावपाची तांक 
तर आसाच पूण विशेश म्हळ्यार ती अभिनया वरवीं प्रगटावपाचीय जबरदस्त शक्त 
आसा . जेन्ना कोंकणी नाट्य संहिता विविध भाशीक भेस घेवन देसांतल्या वा देसाभायले 
माचयेचेर प्रगटली तेन्नाच कोंकणीचे खरेखुरे साहित्यीक / संस्कृतीक स्वरूप हेरां 
भाशिकांक जाणवतलें . ताका मेळपी प्रतिसाद हो कोंकणीच्या स्रयाक मेळपी पावतीच 
थरतली . 

फुडाराक अणकाराच्या वावराक चालना दिवपाक फुडें सरतना अस्मिताय प्रतिष्ठान 
सारक्या संस्थांनी सर्वांगी अणकारांचेर भर दिवचो काय दिसता . कोंकणी विचारीक 
साहित्याकूय अणकारावरवीं परभाशीक वाचप्याचे चिकित्सक पावतेचे वत लागूंक 
जाय . एकेच भाशेत उरिल्ल्यान खंयचेय भाशेचे साहित्य आयच्या भौभाशीक साहित्यीक 
घोळटिकेच्या युगांत उपेक्षित थारता आनी बरोवप्याक उमेदीपरस निशेणेक फुडो 
करचो पडुयेता . आपल्याच लोकांची / वाचप्यांची तोखणाय वा टीका अतिशय गरजेची 
आसूनय पुरोशी ना . निपक्षपाती आनी निर्मळ स्तुती / टिका हाका बरो बरोवपी 
सदांच आवडेता आनी अणकाराच्या माध्यमान कोंकणी बरोवप्यांक तशा प्रतिसादाची 
कितलिंशीच दारां उक्तीं जावंक शकतात . 

हालींच सी - डॅक संस्थेन विकसीत केल्ल्या अत्याधुनिक इलॅक्ट्रॉनिक अणकार - तंत्राचो 
हांगा खासा उल्लेख आवश्यक आसा . ह्या तंत्राच्या माध्यमांतल्यान शास्त्रीय , समग्र 
आनी येवजणबद्ध अणकाराचो वावर हातांत घेवंक जातलो . खेरीज योग्य तरेचें 
सहकार्य , दूरदिश्टी , साधनां हांचो मेळ जाल्यार कोंकणी साहित्यांत अणकाराचे नवें 
पान परततलें . परिवर्तन हो ताचो स्थायीभाव आसतलो . पूण मूळ कृती वांगडा 
हे तरेच्या अणकारांची नाळ केथवोर तिगतली हाचे भाकीत आजच करूंक सोदप 
हुतहुतेपणाचें जातलें . 

निमाणे : अणकार हे आज कोंकणी साहित्या मुखावेलें जबरदस्त साधन , माध्यम 
आनी आव्हान जावन आसा . तांचो एक शास्त्र म्हूण पुरायेन विकास करूंक जाय . 
तेखातीर एक सुसज्ज यंत्रणा तर जायच , पूण तितल्यान भागचे ना . अणकाराचेर 
बारीकसाणेन संशोधन जावचेली गरज आसा . हे करचेखातीर , आदी अणकारीत 
साहित्याची शिस्तबद्ध आनी शास्त्रपुराय वळेरी तयार जावची पडटली . खंयच्या 

खंयच्या क्षेत्रांत अणकारांक अदीक वाव आसा हे पळोवचें पडटलें . व्यक्तिगत वा 
हेर अ - साहित्यीक प्रस्न कडेक सारून प्रामाणीक प्रयत्न जालेशिवाय अणकाराच्या 
वावराक फावोशी गती येवची ना आनी आयल्यारय योग्य दिका गावची ना . कोंकणी 
साहित्यीक वावर आयज ' सिंहावलोकन'च्या पेण्याचेर पावला आनी फाटीं वळून 
पळयतना ताची पयली नदर अणकाराचेर पडूंक जाय . 


S 

एव आनी मरी च्या निमतान 

महाकाव्याची उस्तवारी 


खेरीज , 


जेन्ना जेन्ना एखाद्या साहित्यकृतीची महाकाव्य म्हूण पारखणी करचेलो प्रसंग उबो 
जाता तेन्ना तेन्ना समिक्षकाची अवतिकाय हून दुदाचो घोंट तोंडांत धरिल्लेवरी जाता . 
जशें हून दूद गिळंकय कठीण आनी थुकपय सोपें न्हय तशेंच खंयचेच काव्यकृतीक 
म्हानपणाचो तिबो लावप सोपें आसलें तरी तिचे व्हडपण सिद्ध करप भौ कठीण . 

तातुंतलें काव्य सोदप आनी हेर म्हाकृती वांगडा ताची तुळा करून ताका 
म्हान म्हूण मानाचो पाट दिवप , ही एक निखटी विचारीक कसरत जावं येता . इतल्या 
सगल्या बाबींचो हावको सामकारा दवरुनूय एव आनी मरीचो महाकाव्य म्हूण विचार 
करपाचें आपसुलादपण कोंकणी वाचप्याक करप भाग आसा . ते भायर हाचे फाटल्यान 
एक आकर्शणय आसा . तें म्हळ्यार ताका खुणावपी तीन आव्हानांचें ! 

हातुंतलें वरिश्ठ आव्हान आपले भाशेंतल्या पयल्या महाकाव्य म्हणोवपी वावराची 
पारखणी करचेलें , जेवरवीं ह्या काव्याचो कस लायतना समिक्षकाचे निपक्षपाती फोडणिशेचो 
आनी तुळात्मक अभ्यासाचोय कस लागतलो . दुसरें आव्हान जावन आसा कोंकणी 
वाचप्याचे भाशीक उदारतायेचें आनी भावनीक विशालतायेचें . नवी उतरावळ ( काय 
अंशी अ - कोंकणी उतरावळ ) आपणावपाची तशेंच मान्य परिभाशेच्या परिघाभायर 
वचचेली ताची तयारी . आनी तिसरें आव्हान , हे समिक्षेक एक पयलें पावल अशें 
मानून एव आनी मरेचेर आनीक भरीव आनी स्वतंत्र बरप करचेलें . 

म्हणजेच , एव आनी मरीचे विश्लेशण हे एक फकत निमित्त्य जावन आसा . 
हे सुपुल्ले विचारीक लटाफटीन प्रत्यक्ष समिक्षेच्या मळार जावं संशोधनाच्या वाठारांत 
कसलेय विज्मीत घडटलें , अशें धरप अतितायेचेंच न्हय तर अतिशाणेपणाचें जातले 
हाची पुराय जाणविकाय दवरुनूच ह्या अभ्यासकान ह्या विचारीक लटाफटीक हात 
घाला . हाच्या संसर्गान कोंकणी शिकपी विद्यार्थीय आपले परीन अशेंच समीक्षात्मक 
बरप करून कोंकणी भाशेचें रीण पावयतलो अशी म्हजी श्रद्धा आसा . 

ह्या 
आशावादांतल्यान हो लेख घडला . 

महाकाव्य हो शब्द तसो भारतीय मनशाक नवो न्हय , पूण एक साहित्य - प्रकार 
म्हूण तो कितें दर्शयता ? महाकाव्य ह्या उतरा वांगडा साहित्य संवसारांतल्या 
कितल्याश्याच काव्यकृतींचें , तांच्या द्रष्ट्या कवींचें आनी तांणी रचिल्ल्या उदात्त , 

थळा - काळा वयर उठिल्ल्या व्यक्तीरेखांचें एक आगळेच रोसायण काळजांत उफेता 
आनी विचारीन दिसता ह्या सगल्या घटकांक एका सूत्रांत बांदपी असो खंयचो 
गूण आसा जेवरवीं कांय कृतींक महाकाव्य म्हूण मान्यताय फावो जाता ? कारण , 
निखटें काव्य जावं तातुंतलो दिश्टावो जावं , काव्यांतल्यान आकाराक आयिल्ली पात्रां 
हेच जर म्हानतायेचे सर्वमान्य मानदंड आसले तर महाकाव्य हे बिरूद वा पदवी 
हेर कितल्याश्याच साहित्यकृतींक लागतली आसतली . ( ज्यो काव्य म्हूण म्हान आसुनूय 
महाकाव्याच्या पंगतीक पान घेवंक पावल्यो नात . हाका संवसारांतलो साहित्य - इतिहास 
गवाय आसा . ) 

म्हण्टरीच महाकाव्य ही संकल्पना ' एव आनी मरीक लावचे आदी बारकायेन 
विस्कटायिल्ली बरी . वांगडाच साहित्य - संवसारांतल्या विंगड विंगड कृतींचो संदर्भय 
थोडेभितर समजून घेतल्यार वन्नार तूप वाडिल्लेवरी जातलें . अशें केल्यार महाकाव्य 
ह्या साहित्य - प्रकारांतलें खाशेलेंपण तिजून , संवसारभर समानतायेन दिसून येवपी ताचे 
गुणधर्म खंयचे हे थारावंक सुविधा जातली . अशे तरेन शक्य तितल्या तटस्थपणान 
आनी सुक्षीम नदरेन महाकाव्याचे विशेश गूण कडायले उपरांतच तांच्या आदारान 
एव आनी मरीचो महाकाव्य म्हूण विचार करप उचित जातलें . 

महाकाव्य हे उतर दोळ्यांफुडें हाडले बरोबर म्हानता हो ताचो गाबो हें सट्ट 
करून समजता . तशेंच , हे म्हानपण काव्याच्या माध्यमांतल्यान उक्तावप हो ताचो 
सहजसुलभ धर्म हेवूय महाकाव्य ह्या शब्दांतल्यानच स्पश्ट जाता . हे सगलें 

मुजरत 
सांगचेलो हेतू इतलोच की आर्विल्ल्या काळार गद्य माध्यमांतल्या , कादंबरी , नव - रोमां 
ह्या प्रकारांत लागी आशिल्ल्या खुबशा कथनात्मक ( नरेटीव्ह ) साहित्याक महाकाव्य 
( एपीक ) म्हूण पाचारपाचो आधुनिक पश्चिमी समिक्षेचो कल दिसून येता . देखीक , , 
टॉलस्टॉय हांची वॉर अॅण्ड पीस सारकी इतिहासीक कादंबरी वा ' रोमान्स ' ह्या 
प्रकारांत मोडपी कांय दीर्घ नवलकाणयो . कांय वेळार साहित्यिकांनीच आपल्या 
साहित्यकृतींक हेर विशेशणां वांगडाच ‘ महाकाव्य ' हे विशेशण लायिल्ले दिसून येता . 
देख म्हूण 

फिल्डिंगाच्या टॉम जोन्स हे कादंबरीक घेवंक शकतात . फिल्डींगान आपले 
कृतीक एपीक रोमान्स इन प्रोज ' म्हळ्ळां . तशे तरेच्या साहित्यप्रकाराचो हांगा आढावो 
घेवचेलो उद्देश ना . देखुनूच व्हडपणाचो दिश्टावो आनी काव्यमयता हे महाकाव्याचे 
मुखेल निर्देशक हे मुजरत सांगचें पडटा . 

भारतीय साहित्यांत तशेंच पश्चिमी साहित्यांत हेच ताचे मुळावे गूण आसतात . 
पूण जशें महाकाव्य ह्या भारतीय उतरांतच ' ह्या ' सुप्त गुणांची उकती वळख मेळटा 
तशें एपीक ह्या समानार्थी उतरांतल्यान कसल्या गुणांची सुलूस मेळटा हे पळोवंक 
जाय . एपीक हे उतर एपॉस ( एपिस ) ह्या मूळ ग्रीक उतरावेल्यान आयला जाचो 

अर्थ आसा काणी वा उतर . एपॉस ह्या उतराचें मूळ रूप म्हणप ' हो अर्थ उक्तायता . 
ह्या उतराचो पोसिस् म्हळ्यार रचप व करप कवितेक समानार्थी उतराकडेन भाशीक 
संकर जावन इपोसीस हे घडला . हाचेवेल्यान एक कळटा की पश्चिमी संस्कृतायेंत 
कथन जावं निवेदन आनी काव्य हांकां एपीक ( महाकाव्याचे ) मुळावे गूण मानल्यात . 

हांगा काव्य हाचो कविता असो अर्थ घेनासतना कवीचो दिश्टावो ह्या सूचित 
अर्थाचो स्विकार करप चड संयुक्तिक दिसता . वैदिक वाङ्मयांत कवी जसो द्रश्टो 

लौकिक सताचे फुडे पळोवपी वा नाशिवंतां भायल्या अविनाशी सनातनाक वेंगावपी 
रुशी कसो मानलो , तसोच एपीक रचपी हो लेगीत , असोच दिश्टावो एपीकांतल्यान 
दिता अशें मानला , हे एपीक ह्या साहित्य प्रकाराची परिभाशा पळयल्यार कळटा . 
पश्चिमी समिक्षेन एपीकाक एक व्हड काव्य , जातूंत एका वा अदीक व्यक्तींची साहसां , 
कर्तुबां वर्णिल्ली आसतात , अशें लेखला . काव्याच्या माध्यमांतल्यान ( महाकाव्यांतलें 
कथानक वा निवेदन ) , प्रतिश्ठीत , अधिकारयुक्त शैलीन एखाद्या देसाचो जावं वंशाचो 
नीजधर्म वा आदर्श उक्तायता . ( हांगा नीजधर्म सैमीक प्रवृत्ती वा मुळावो गूण ह्या 
लेखी वापरला . ) थोडेभितर सांगचें जाल्यार , एपीक हो साहित्यप्रकार निवेदनरुपी काव्य 
आसप ही अस्तमते कडली व्हड साहित्यीक परंपरा जावन आसा आनी योगायोग 
म्हळ्यार भारतांतूय ती तशीच आसा . 

ह्या संदर्भात भारतीय महाकाव्य परंपरेचो उल्लेख जावंक फावो . भारतीय संस्कृतीन 
आर्ष आनी विद्ग्ध अशे दोन महाकाव्याचे प्रकार मानून घेतल्यात . आर्ष महाकाव्य 
हे ऋषींनी रचिल्लें ( ऋषी प्रणित ) , दिश्टावो दिवपी , प्राचीन , आद्य , आपस्फुर्तीन 
घडिल्लें काव्य अशेंय ही परंपरा मानता . तेभायर भारतीय संस्कृतीन महाकाव्याकडेन 
व्हडा अपेक्षेन पळेला . महाकाव्य मनशाच्या विकार - विचार - आचारांचो , यूग आनी 
काळाच्या बंदनांपेल्यान सरून , सर्वांगी अविश्कार करता आनी ह्या अविश्कारांतल्यान 
पुराय 

मानवी जिविताचें सत होलमता अशें भारतीय संस्कृती मानता . पूण हेच वांगडा , 
त्या त्या काळावेले संस्कृतीचो ' विश्वकोश ' वा त्या - त्या युगांतल्या प्रपंचाचो आलेख 
जावंचेलो भारय आमगेल्या साहित्य परंपरेन महाकाव्याचेर दवरला . 

विदग्ध महाकाव्याची व्याख्या करतना भारतीय साहित्य परंपरा तांकां आद्य 
परंपरेंतल्यान निर्माण जाल्लीं महाकाव्यां हे नदरेन पळयता . विदग्ध महाकाव्यांनी साधुशील 
पुरसांची चरित्रां ( चारित्र्यवान व्यक्तींच्यो जिवीतगाथा ) हो विशय आसू येता . चडावत 
खेपो अशे तरेच्या महाकाव्यांनी इतिहासीक व्यक्ती नायक वा मुखेल व्यक्तीरेखा आसता . 
एका परस चड नायक वा नायिकाय ह्या महाकाव्यांतल्यान चितारूं येतात . पूण ताची 
कथावस्तू मात नदरेंत भरपासारकी आसची . थळ - काळ घडणुको तशेंच मानवी क्रिया , 
प्रतिक्रिया , मुल्यां , हांचे वास्तवाक सोबसारकें दर्शन तातुंतल्यान घडचें . मुखेलपणान 

महाकाव्यांत शृंगार , वीर आनी शांत रस हांचो आस्पाव आसचो आनी हेरां रसांचो 
फावो तसे उपेग जावचो असो काव्य - संकेत आसता . एका सर्वांत एकच ' वर्तमान ' 
आसचे आनी सर्गाच्या शेवटाक फुडल्या सर्गातल्या विशयाची सूचना येवची अशेय 
परंपरेन मानला . 

मेजक्या उतरांनी सांगचेलें जाल्यार आर्ष महाकाव्यां ही द्रष्ट्या कवींची - मौखीक 
( ओरल ) परंपरेंतल्यान घडिल्ली आनी घडत गेल्ली - महाकाव्या . ह्या महाकाव्यांनी 
सतत भर पडत गेल्ल्यान तांचे बुन्यादी एकजिनशीपण जरी मूळ कथानकांक लागून 
तिगलें तरी तातूंत हेर कथा , दंतकथा , पुराणकथा , लोककथा हांचोय आस्पाव जायत 
गेलो . पूण एक मात मानचेंच पडटा : ह्यो भर म्हण घाल्ल्यो कथा - काणयो ज्युस्ताज्यस्त 
मुळाव्या कथानकांत विणल्यात . हाका लागून त्यो अडेच्यो बेनुल्ली कश्यो दिसनात . 
फुडें , ह्या विस्तारीत आद्य - महाकाव्यांतल्यान विशयांची स्फूर्त घेवन हेरां कवींनी महाकाव्यां 
निर्माण केली . ही विदग्ध महाकाव्यां . हांकां उत्पाद्य अशेंय म्हणूं येता . भारतीय साहित्य 
परंपरेन रामायण आनी महाभारत ही आर्य जावं आद्य महाकाव्यां मानल्यांत . जाल्यार 
कालीदासाची कुमारसंभव आनी रघुवंश , श्रीहर्षाचे नैषधीयचरीत , भारवीचें 
किरातार्जुनीय , माघाचे शिशुपालवध ही पांच संस्कृत भाशेंतली विदग्ध महाकाव्यां 
जावन आसात . हातूंत अश्वघोषाच्या बुद्धचरित हे कृतीचोय उल्लेख करूंक जाय . 

दक्षिण भारतीय पंचभाशांमदीं इलंगो आडिगळाचे शिलप्पाधिकारक , कुलवाणिगन , 
शात्तनाराचें मणिमेखलै आनी कंबनाचें कंबरामायण ही नामनेची तमीळ विदग्ध 
महाकाव्यां आसात . तशेंच , तेलगूंत पंपभारत , नन्नयभटाचो महाभारताचो अनुवाद 
तशेंच भास्कर रामायण ही आनी मलयाळमांत शंकर पणीक्कराचे भारतमाला , 
एडुत्तच्छनाचे आध्यात्मरामायण आनी भारतम् हांची म्हत्वाची उत्पाद्य महाकाव्यां 
म्हूण नांवां घेवंक जाय . भारतीय विद्यार्थी ह्या देशी परंपरेतल्या महाकाव्यां वांगडा 
चड करून परिचीत आसतले म्हणून तांचो विस्तारान विचार करिना . 

अस्तमतेकडेनूय महाकाव्याचे ( एपीक ) दोन प्रकार मानल्यात . प्रायमरी वा मुळावें 
एपीक जें मौखीक परंपरेंतलें , भौसामुखार गावचे खातीर रचिल्लें निजाचें महाकाव्य 
आसता . फुडे हे मौखीक परंपरेतल्या महाकाव्यांत भर पडून तांचो आंवाठ विस्तारत 
वता आनी ताच्यांत नवे काव्यनिर्मणेक स्फूर्त दिवपाची तांक निर्माण जाता . हांचे 
पासून पेरणा घेवन जी एपीकां बरयल्यांत , ती सेकन्डरी वा लिटररी एपीक्स . ही 
लिखीत , दुय्यम आनी उत्पाद्य आसतात अशें ही परंपरा मानता होमेराची इलियड 
आनी ओडिसी ही दोनूय महाकाव्यां प्रायमरी ( आद्य ) एपीक्स म्हूण संवसारभर नामनेक 
पावल्यांत . विदग्ध महाकाव्याची पयली देख म्हूण विर्जिलाचे अॅनीड हे महाकाव्य 
साहित्यान वाखाणला . होमेरान वर्णिल्ल्या ट्रोजन झुजांतल्यान स्फूर्त घेवन , विर्जिलान 

रोमाचे स्थापणुकेचे फाटभुयेर अनीयस ह्या मूळ पुरसाच्या कर्तुबांचेर आदारून ही 
वीरगाथा बरयल्या . 

हांगा एक गजाल वाचप्याचो गैरसमज जावं नये म्हूण स्पश्ट करूंक जाय . आर्ष 
वा विदग्ध जावं प्रायमरी आनी सेकन्डरी हीं उतरां वर्णनात्मक अर्थान वापरल्यांत . 
तातूंत महाकाव्यांचे गुणात्मक मोलांकन करचेलो हेतू ना . मुळावीं वा आद्य महाकाव्यां 
इतलेच खातीर वरजायल्यांत की मौखीक परंपरेत घोळुनूय ती संरचनेचो एकचार , 
करणेची नेटकी उदरगत आनी एके केंद्रीत व्यक्तीरेखेवरवीं 

घडून 

येवपी अंतर्गत एकवट 
हांची सोबीत देख जावन आसात . हे मध्यवर्ती व्यक्तीरेखेची कार्यां , साहसां , भाग्य 
आनी दुर्भाग्य हो सगले रचनेक एकठांय गुंथपी धागो ह्या काव्यांक वेढायता . आद्य 
महाकाव्यांक वाखाणपाचें आनीक एक कारण आसा . हांचेर टीका - टिप्पणी ही काव्यां 
रचले उप्रांत जाल्यांत . ह्या काव्यांत ज्यो तुस्तीलायक विशेशतायो आसात त्यो कवीचे 
श्रेष्ठ प्रतिभेक लागून वा उप्रांत त्या काव्यांचेर घडिल्ल्या हेरांच्या संस्कारांक लागून . 
ह्या कवीं सामकारा आदल्यो आदर्श काव्यकृती नाशिल्ल्यो वा समिक्षेची मार्गदर्शक 
तत्त्वाय नाशिल्ली . तरिकूय हीं महाकाव्यां आपलें नीज योगदान मनीस कुळयेक दिवंक 
पावली आनी अग्रुपाची गजाल म्हळ्यार आज लेगीत तें योगदान तितलेंच मोलादीक 
आनी सटीक आसा . चड - उण्या प्रमाणांत विदग्ध वा सेकंडरी महाकाव्यांविशीय अशेंच 
म्हणूक जाता . 

हाका लागून महाकाव्याचे दोळ्यांत भरसारके गूण खंयचे हे पारखूक जाय . तांचो 
बुन्यादी गूण आसा आकर्शक निवेदन . हाका आदार दिवपी हेर गूण आसात : करणेची 
प्रधानताय आशिल्लें कथानक , विंगड विंगड उपकथानकां , मिथकां , विज्मीता , अचळय 
आंगावपाची तांक आनी रसाळ शैली तशेंच म्होंवळां भाशेन उक्ताविल्ली धादोसदिणी 
काव्यस्रश्ट . खासा उल्लेख करीसारको एक गूण म्हळ्यार हे ओडलायणे काव्यस्रश्टीक , 
श्रेश्ठतायेची देग लावपी यथार्थ देखी आनी उदात्ताचो दिश्टावो . भारतीय परंपरेन 
लौकिकांतल्यान अलौकिकाचो साक्षात्कार घडयणारें कथनात्मक काव्य होच महाकाव्याचो 
कसलायणो निकश थारायला . मनीसजातीक व्हडविकायेचो अशे परीन दिश्टावो घडयतना 
कवी प्रतिभा , कल्पनाशक्त आनी द्रश्टेपण हांचो काव्यमय भाशेंतलो आपरोस वाचप्यां 
मेरेन पावयता . निमाणेकडेन संक्षिप्त वाक्यांत महाकाव्याचे सार सांगचें जाल्यार ' सुरबूस 
कथन , रसाळ कवन आनी म्हान ( कवी ) वचन हांचो जिवीताविशीं नवो साक्षात्कार 
घडोवपी सुमेळ ' अशें म्हणचें पडटलें . 

जरी अशेतरेन ह्या साक्षात्कार घडोवपी सुमेळाविशीं उलोवप सोपें आसले तरी 
महाकाव्या सारक्या व्हड आंवाठाच्या काव्य प्रकारांतल्यान हे साध्य करप ही एक 
आगळीच कमाविशी जावन आसा . इतल्या विस्तारीत स्वरुपाच्या कथानकांत सुसूत्रताय 

बाळगप , ताची काव्यमयता राखप आनी वाचप्याची उत्सुकताय घडीघडी जिवी दवरप 
हे केदें व्हडलें आव्हान जावन आसा हे सुक्षीम नदरेन महाकाव्य वाचतलोच समजुंयेत . 

घडये ह्या कस लावपी आव्हानाक लागुनूच महाकाव्यांच्या अभ्यासकांनी ह्या 
काव्य - प्रकाराचे संरचनेक इतलें म्हत्व दिलां आनी महाकवींनी सदांच दैवी फाटबळाक 
होरायला . खंयच्याय महाकाव्याच्या शैली - वैशिश्ट्यांक बारकायेन नियाळल्यार हैं 
होलमता . पूण ह्यो शैलीच्यो विशेशतायो नदरे पोंदसून घालचे आदी एका खासा गजालीचो 
निर्देश करूंक जाय . महाकाव्याची व्हडांत व्हड गरज जरी जबरदस्त ताकीची कर्तुबां 
केळोवपी कथानक आसले तरी ताची बुन्याद कथावस्तू परस चड कवीं सामकारच्या 
ध्येयाचेर आदारिल्ली आसता . कित्याक काय म्हळ्यार विशीश्ट ध्येय उक्तावपाचो 
सुस्पस्ट हावेस नदरेमुखार दवरलेखेरीज कवीच्या निवेदनांत जरी रस आसलो तरी 
ताच्या कथानकांत अर्थपूर्णता वा दिश्टावो येना आनी म्हूण महाकवी मनीसजातीक 
मार्गदर्शक थारपासारकी ध्येयां उक्तावपाची उदात्त मोख पयलीं मुखार मांडटा आनी 
ती ध्येयां येसस्वी रितीन तडीक व्हरचेलो हावेस सादचो म्हूण दैवी फाटबळाक आंवडेता . 

हाकाच लागून महाकाव्याच्या शैली - वैशिश्ट्यांक समजून घेतना सुर्वेक दैवी होरावणी 
हे विशेशतायेचो मुजरत उल्लेख सगले अभ्यासक ( भारतीय आनी पश्चिमी ) समानतायेन 
करतात . दैवी होरावणी ह्या घटका अंतर्गत दोन उपघटक आस्पावतात . कवीन आपणाल्या 
आराध्य दैवताक भोव आदरान आनी नमळायेन हातांतलो म्हा - प्रकल्प तडीक व्हरूंक 
आदार दिवचो म्हूण केल्लें सांगणें आनी चड - उण्या उतरांनी आपल्या महाकाव्याची 
मोख आनी हेतू हांची कवीन केल्ली मांडणी ( केन्ना केन्नाय फोडणिशी ) . लक्षांत 
घेवपासारकी गजाल म्हळ्यार आराध्य दैवत हे सदांच पारंपारीक देव वा देवी आसताच 
अशें ना . आदल्या काळार मुर्तिपूजा हीच जेन्ना मान्य परंपरा आसताली , तेन्ना कवीय 
पुराणांत वर्णिल्ल्या परंपरागत देवांकच होरायतालो . होमेराचे देव ग्रीक पुराणांतल्यो 
कलेच्यो आश्रयदात्यो इश्टदेवता आसात . व्यास - वाल्मिकीनूय गणेशा सारक्या आद्य 
देवाक होरावनूच आपल्या काव्याचो श्रीगणेश केला . इतलेंच न्हय तर 
गणपती - सरस्वतीसारक्या विद्यादायी देवांनी आपल्या मनींमुखीं बसून आपल्या हस्तुकीं 
हे म्हाकार्य सिद्धीक व्हरचे अशी सांगणीय गेल्या . पूण मिल्टनासारको अमूर्त देवतत्त्वाक 
भजपी कवी हे परंपरेत परिवर्तन करता . तागेली स्फूर्तदायी देवता , पूज्य ख्रिस्ती त्रिगुणी 
देव - तत्त्वांमदलो पवित्र आत्मो जावन आसा , जाका तो ‘ स्वर्गस्थित देवता ' म्हूण 


पाचारता . 


दैवी होरावणे फाटोफाट दुसरी म्हत्वाची शैलीची विशेशताय म्हळ्यार कथानकांतली 
सुत्रबद्धता . आद्य महाकाव्यांत तरी कथावस्तुंची भौ - पोडी रचणूक संरचनेच्या 
एकचाराचेर दबाव हाडटा . खेरीज वेळोवेळी ह्या महाकाव्यांत हेरांनी घाल्ली भरय 

वेवस्थीत 

मूळ 

रचनेंत आस्पावन घेतलीना जाल्यार महाकाव्याची आवतिकाय अस्ताव्यस्त 
मातत गेल्ले असमतोल कुडीवरी जाता . म्हूण महाकाव्यांत खंड वा सर्ग आसचे , कथावस्तुचे 
वयलेवयर साबार वाटे घाल्ले आसचे आनी दरेका वांट्याक कसलें कथानक फुडें येतलें 
ताची वाचप्याक सुलूस मेळची असो संकेत आसता . तेच भाशेन सादरणपणान सर्गाच्या 
शेवटाक कवीचे मनोगत वा समारोपाचे सांगणे आसचे अशीय बऱ्याच महाकाव्यांनी 
प्रथा आशिल्ली दिसता . द फेरी क्वीन ह्या स्पेंसराच्या इंग्लीश महाकाव्यांत हांची 
बेस बरी देख मेळटा . 

पूण एक आसा , अशे तरेन जर कथानकाचो नक्सो पावलागणिक वाचप्यामेरेन 
पावलो जाल्यार निवेदन सुरबूस उरचे ना . आनी कथानक नीरस जावन वाचप्याची 
उत्सुकताय बावत वतली . हेखातीर चडशे म्हाकवी एके खाशेले खुबयेचो वापर करतात . 
ती म्हळ्यार निवेदनाची सुरवात कथानकाच्या मदेंताक करप . अशा निवेदनाक पश्चिमी 
परंपरेत होमेराच्या काव्यांत लेगीत व्हडविकायेची सुवात मेळ्ळ्या . ह्या शेली - वैशिश्ट्यांच्या 
सांगातान करणेची प्रधानताय हिवूय विशेश खुबी आपल्या महाकाव्यांत केळोवपाचेर 
कवी भर दिता . हे खुबयेक लागून निवेदनाचेर भर दिवपी महाकाव्यांच्या कथानकाक 
नीरस कथनापरस प्रत्यक्ष घडणुको आनी व्यक्ती हांकां ' नाट्यपूर्ण रितीन ' वाचप्यांमुखार 
सादर करूंक संद मेळटा . तेचबराबर , मध्यस्थळाकसून कथानकाची सुरवात जाल्ल्यान , 
पूर्व कथानक फ्लॅशबॅकासारक्या तंत्रान वाचप्याचे हुजीर प्रत्यक्ष पेश करुंकूय मजत 


जाता . 


काय वेळा , महाकाव्यांतल्या कथावस्तुंचे भौसंख्य पोड ज्युस्ताज्युस्त एकठांय विणून 
कथानका अंतर्गत नाट्यमय घडणुकांवरवीं वाचप्याची उमळशीक तिगोवन दवरप कवीक 
कठीण जाता . अशा वेळार कवीची निवेदनाचेर पकड आसली तरिकूय कथावस्तुवेली 
तागेली बचक धील ( सदळ ) पडटा . आपशींच प्रसंगाफाटल्यान घडपी प्रसंग जे मेरेन 
विश्वासार्ह आनी घडण्याजोगे आसतात , ते मेरेन वाचप्याक आपले वटेन ओडून घेतात . 
पूण 

कायवेळा अशे प्रसंग घडप अशक्य ' जाता तांकां घडोवचे पडटात . तेन्ना कवींक 
योगायोग - चमत्कार - गूढ दैवी हस्तक्षेप अशा वास्तवापरस अनपेक्षित घडणुकांचो 
आलाशिरो घेवन कथानकांत सांचिल्ले आडकथेक अळंग वाट करून दिवची पडटा . 
ह्या शैली - वैशिष्ट्याक यांत्रिक दैवी हस्तक्षेप अशें म्हणटात . 

पूण निवेदनाक प्राधान्य दिवपी महाकाव्यासारक्या विस्तारीत आवांठाच्या काव्याक 
फकत निवेदनाची पद्धतच उमळशीक वाडोवपी करून चलना . निवेदनाचे आकर्शक , 
उत्सुकतावर्धक शैलीक भाशेच्या ओडलायण्या , प्रभावी आनी अर्थगर्भित माध्यमाचीय 
तितलीच गरज आसता आनी म्हूण महाकाव्यांतले भाशेचीं कांय परंपरागत 
शैली - वैशिष्ट्यां अभ्यासकांनी वरजायल्यांत . हातूंत फावो ते प्रमाण संवादरुपी आनी 

निवेदनरुपी भास आसची . भास प्रसंगाक आनी तातुंतल्या व्यक्तींचे प्रतिश्ठेक , परिस्थितीक 
आनी मनोव्यापांक सोबसारकी ( अनुरूप ) आसची . निवेदन जमता तितलें व्यक्तीनिरपेक्ष 
आसचें . भाशेचो उपेग उदात्ताची अनुभूति दिवपी , जिविताचो दिश्टावो दिवपी तशेंच 
बरें वायटाची देख दिवपी आसचो . हे खातीर महाकाव्यांत भाशेचो उपेग भोव कुशळतायेन 
आनी अर्थपुराय रितीन करपाचेर कवीचो कटाक्ष आसता . 

श्रेयस आनी प्रेयस हांची प्रचिती भाशेंतल्यान मेळची हेखातीरच घडये कवीक 
अलंकारीक भास आनी वेंचीक उतरावळीचो आदार घेवचो पडटा जाये . तशेंच , 
व्हडविकायेची वा असाधारणतायेची प्रचिती वाचतल्याक घडची म्हूण कवी उपमांचोय 
कळाशेन वापर करता . पश्चिमी परंपरेंत ह्या शैली वैशिश्ट्याक एपीक सिमिलीज 
म्हूण वाखाणला . तशेंच फाटल्या देखी वा आदर्शाचो अणभव मेळचो म्हूण कवी म्हालगडे 
वा झुजारी हांच्या वंशावळींची , नामावळींची जावं कर्तुबांची वळेरी लायता . तशेंच 
तांगेल्या म्हानतायेचो घडी - घडी वाचप्याक उगडास जावचो म्हूण तांची साहसां , असामान्य 
यात्रा , जगावेगळे सायास हांची चित्रां उत्कंठा वाडोवपी रंगयाळे भाशेत चितारता . 

आमी भारतीय आनी पश्चिमी परंपरेतले ‘ महाकाव्य ' संकल्पनेक थोडेभितर तिजून 
पळयली . ह्या संदर्भात वेगवेगळ्या आर्ष आनी विदग्ध ( भारतीय ) महाकाव्यांचो धांवतो 
उल्लेखय आयलो . पूण भारतीय विद्यार्थी परंपरेतल्या ह्या काव्यांक वळखता आसतलो . 
हेखातीर तांचो विस्तारान उल्लेख टाळ्ळा . पूण पश्चिमी इतिहास महाकाव्याविशीं 
कितें म्हणटा हे देखींसयत पळोवप एव आनी मरी संदर्भात गरजेचे आसा काय 
दिसता . म्हूण हांगा थोडे भितर पश्चिमी महाकाव्य परंपरेचो निसट्टो नियाळ घेतां . 
तशें पळयल्यार गिलगामेश हे बाबिलोनियन महाकाव्य पश्चिमी समिक्षेन एपीक परंपरेंतलें 
सामकें मुळावें महाकाव्य मानला . दक्षिण मेसोपोटेमियांत हे ख्रि . पू . २००० वर्सी 
दरम्यान घडिल्लें , अशें इतिहासकार मानतात . असिरीयन राया अझुरबानीपाल हाच्या 
ग्रंथालयांत ख्रि.पू. ७ व्या शेंकड्यांतली ह्या महाकाव्याची मुळावी आनी संपूर्ण प्रत 
आसा . पुरातन लोकवेद , काणयो आनी मिथकां हांकां आस्पावन हे महाकाव्य घडला . 
लोकांक पिडापीड भोगोवपी एक सुमेरियन राया आनी ताका रोखूक वचून उपरांत 
ताचो इश्ट जाल्लो लोकांचो फाटीराखो एनकिडू हांच्या कर्तुपाची हे महाकाव्य काणी 


सांगता . 


ट्रोजन झुजाचेर आदारिल्लें इलियड आनी ओडीसियस ह्या विराचे जिणेचेर आदारिल्लें 
ओडिसी ह्या होमेरीक ग्रीक महाकाव्यांचो उल्लेख आदी आयला . हांचो काळ अभ्यासकांनी 
ख्रि.पू. ७ वो शेकडो मानला . ह्या दोनींचें फुडाराच्या महाकाव्यांत भौ योगदान जाल्लें 
आसले तरी साहित्यांत ओडिसीचें ' रुपकात्मक मोल ' व्हडा पांवड्याचें आसा अशें 
गणला . हांचेर आदारुनूच विर्जिलान आपलें एनीड ( ३०-२० ख्रि . पू . वस ) बरयलें . 

फुडाराची भौतेक पश्चिमी लिखीत महाकाव्यां ( Literary epics ) . विर्जिलाच्या पावलार 
पावल दवरून बरयल्ली आसली तरी काय येवरोपी महाकाव्यां आपलो वेगळो मार्ग 
आपणावपी अशीय आसात . हांकां आमी धर्मनिरपेक्ष ( secular ) वा प्रापंचीक लेखू 
शकतात . 

हातूंत ब्योवल्फ ( Beowulf ) ह्या ख्रि.उ. ७ व्या शेंकड्यांतल्या रुपकात्मक खोलाय 
आशिल्ले साहसकाणयेचो आस्पाव जाता . ख्रि.उ. १३ व्या शेंकड्यांत निबेलुंगेनलीड 
हे सिगफ्रिड ह्या विराच्या कर्तुपांचेर उबारिल्लें जर्मन महाकाव्य सांपडटा . लोकवेद , 
मिथकां आनी दंतकथा हांचे गिरेस्त दायजाचो सोबीत उपेग हातूंत जाला . 

साँग ऑफ रोलाँ हे ७७८ तले घडणुकेचेर आदारिल्लें फँच महाकाव्य ११०० ते 
बरपारुपान संवसारामुखार पावलें . धर्मझुजा भोंवतणे विणिल्ल्या ह्या काव्यांत व्यक्तीगत 
निश्ठा तशेंच राजभक्ती हांची देख मेळटा . एल् सिद ( ११४० ) ह्या स्पॅनीश महाकाव्यांतूय 
वीरता आनी देशसेवा ह्या मुल्यांक वरजायल्यांत . ह्या काव्यांपरस खेरीत अशी फाट ā य 
आशिल्लें दांते आलिगियेरी हांचे दिविना कोमेदिया ( १३०८-२१ ) हे कृतीचो हांगा 
खासा उल्लेख दोन कारणांखातीर जावंक जाय . ह्या काव्याक संवसारीक सुखदुख्खाची 
जाणवीक आनी पुराय मानवजातीचे उदरगतीचो हावेस आसा . हातूंत झूज , साहस , 
वीरता हांचेपरस मनशाची जीण समृद्ध करपी मोग आनी मोगाची मनशाचे जिणेतली 
वेगवेगळी संस्करणां हो विशय हाताळिल्लो आसा . हाची रुपकात्मक खोलाय आकांताळी 
आसा . काव्य आनी संरचनेचे बाबतींतूय हे महाकाव्य हेरांपरस खूबच वेगळे आसा . 
ते भायर ह्या महाकाव्याकडेन एव आनी मरी हातुंतलें महाकाव्याचे तत्त्व ( epic 
element ) सोयरीक सांगता अशें मत दो . ऑलीव्हीन्यू गोमिश हांणी उक्तायला . पूण 
हाचो उल्लेख फुडें विस्तारान येतलो . 

१५ व्या आनी १६ व्या शतकांत आरीओस्तोचें ओरलान्दो फुरियोजो आनी तास्सो 
तोरकातीचे जेरूझालेम लिबेराता ही इतालियन आनी एडमंड स्पेन्सराचे फेरी क्वीन 
हे इंग्लीश , ह्या महाकाव्यांची निर्मणी जाली . ही सगलीं सामन्तशाही फाट येचेर 
बरयल्यांत . पूण फेरी क्वीन हे सगल्यांपरस आगळे , भौताशी रुपकात्मक आशय आशिल्लें 
आनी पुराण - इतिहास तशेंच तत्कालीन परिस्थिती हांचेर सुक्षीम उजवाड घालपी अर्दकुटें 
महाकाव्य जावन आसा . ह्याच शेंकड्यांत कामोयशाचे उश लुझियदश हे पुर्तुगेज 
महाकाव्य उजवाडा आयलें . ह्या सगल्या महाकाव्यांचे नामावळीत , लुकानाचें फार्सेलिया 
आनी पेट्रार्काचे आफ्रिका हांचें नांव गुंथूक जाय . पूण साहित्याच्या इतिहासान मात 
हांकां विसरायेर वडयल्यांत . मात , ज्या महाकाव्याचेर काळ सोपेपणी माती ओड्रंक 
पावचो ना अशें नामनेचे महाकाव्य सोदलें जाल्यार जॉन मिल्टना , १७ व्या शेंकड्यांतलें 
पॅराडायज लॉस्ट हेच महाकाव्य हाताक लागतले . एव आनी मरी ह्या कोंकणी 


महाकाव्याची उस्तवारी 

महाकाव्याच्या संदर्भातूय आमकां मिल्टनाच्या पॅरडायज लॉस्टाचो , दांतेच्या महाकाव्या 
इतलोच आदार घेवचो पडटलो . कित्याक काय म्हळ्यार , एव आनी मरी , दिविना 
कोमेदिया इतलेंच , घडये किस्कूटभर चड , पॅरडायज लॉस्ट ह्या महाकाव्याक लागींचें 
आसा . पूण एव आनी मरीचो ह्या दोनूय कृतीवांगडचो उक्तो जावं सुप्त संबंद कसो 
आसा हे पळोवचे आदी ह्या दोनय महाकाव्यांची थोडेभितर वळख करून घेवप बरें . 

दांतेच्या महाकाव्याची खासियत ' म्हळ्यार ताणें मानवी कर्तुब , साहस आनी 
जिवितांतली झुजां हांकां आगळ्या आनी उदात्त अशा पातळेवेल्यान आपल्या दिविना 
कोमेदियांत सामकारायल्यांत . झुजामळाचेर युद्धाक तत्पर आसपी विरांच्या 
कथानकापरस , दांतेक मानवी मनाच्या झुजापटार मनशाच्या आंतरीक झुजाची , ताचे 
भितरल्या संघर्शाची ( internal conflict ) ची अदीक प्रकर्शान मांडणी करीन दिसली . 
मानवी पात्रां वापरुनूय कवीन सांत , आदले म्हाकवी , मेल्या गेल्ल्यांचे आत्मे हांचोय 
मुदयेर थीक कसो उपेग केला . महाकाव्याचे परंपरेंत भौ प्रतिष्ठा लाबिल्ली यात्रेची 
प्रथाय दांतेन आपणायल्या . पूण हे करतना ताणे हे प्रथेंत नवेपण हाडला . जिविताची 
यात्राच रुपकात्मक रितीन , खासा आपणाक केंद्रबिंदू लेखून , कवीन प्रथम पुरुशी 
निवेदनांतल्या वाचप्याक सादर केल्या . अशा कुशळ रुपकात्मकतेंतल्यान कथानकांत 
उदात्तताय आनी भौ अर्थीपण वांगडाच घोळटा . 

तीन भागांनी वांटिल्ल्या ह्या महाकाव्याची रचणूक दांतेन १०० सर्ग वा कॅन्टोनी 
केल्या . इन्फे ! ह्या भागाक ३४ , पुल्गातोरी आनी पॅरडायज हांकां दरेकी ३३ सर्ग 
आसात . हातूंत कवीन वापरिल्लो काव्याचो संरचनात्मक अनुबंधय लक्षणीय आसा . 
महाकाव्याचे पारंपारीक छंदमुक्त षटपदी परस ताणें तेरझा रीमा ही तीन वळींची 
छंदबद्ध रचना आपल्या काव्यांत वापरली . हेच तरेचे काव्यरचनेचो उपेग एव आनी 
मरीन केल्लो आसा . तशेंच दांतेन आपल्या महाकाव्याच्या तिनूय वाट्यांमदीं सुसूत्रताय 
हाडूंक मध्यवर्ती व्यक्तीरेखेचो निवेदनांत उपेग केला . हीच प्रथा एव आनी मरीतय 
मेळटा . पूण एक वेगळेपण आसा . दांतेच्या महाकाव्यांत व्यक्तीगत अणभव आनी 
मानवी नात्यांचेर कथावस्तू आदारुनूय कथानकाक एक अलोकिक अशें परिमाण कवीन 
दिला . हाका लागून विशय व्यक्तीगत जिवीताक लागी आसुनूय महाकाव्याचो आशय 
उदात्त , आवांठ व्हड आनी तातुंतलो दिश्टावो थळ - काळातीत असो जाला . एव आनी 
मरीत हे कितपत सादला हे पळोवचे आदी मिल्टनाच्या महाकाव्याचेर नदर मारुया . 

एव आनी मरी , पॅरडायज लॉस्ट ह्या महाकाव्याक विशयाचे बाबतींत भौ लागी 
आसा . दोनीतय आदांव आनी एव हांचे कथानक समान तरेन केळयला म्हणपाचें 
दिसता . एवाचे पातक , तिचेवरवीं आदावाचें अध : पतन आनी पर्यायान मनीसजातीची 
अधोगत हाचेर एव आनी मरीचो पूर्वार्ध खासा उजवाड घालता . मुजरत सांगपाचें 

म्हळ्यार मिल्टनय आपल्या महाकाव्यांत भौ प्रभावीपणान आनी नाट्यमय शैलीन होच 
आशय मांडटा . कवीराय ब्रून द सौजा वरीच मिल्टनाचोय विशय सर्वज्ञात ( सगल्यांक 
खबर ) आशिल्लो . खेरीज तातूंत नाट्याचो अंशय उणो आशिल्लो . तरिकूय मिल्टन 
आपल्या महाकाव्यांत ' चड आवश्यक अशें ' नाट्य हाडचो यत्न करता . तशेंच नवीदाद 
नाशिल्ल्या आपल्या विशयांतूय व्यक्तीचित्रणाचो ( जितलो शक्य आसा तितलो ) वापर 
करून आपल्या निवेदनांत जीव हाडचो यत्न करता . 

पॅरडायज लॉस्टचे बाबतींत उलयतना एका खास घटकाची दखल घेवची पडटा . 
हो घटक म्हळ्यार अतिमानवी घडणुको वा अमानवी व्यक्तीरेखा चितारप . खासा 
करून देव , ख्रिस्त वा देवदूतांचे चित्रण खंयचेय कवी हस्तुकीं ज्यूस्त घडटले अशी 
आस्त बाळगप म्हळ्यार तांचे कल्पनाशक्तीक एक जबरदस्त आव्हान दिवप . मिल्टनाक 
आपणाल्या महाकाव्यांत अतिमानवी व्यक्तीरेखांक रंगयतना जो कल्पनाविलासाचो उणाव 
जाणवलो , तो ताणे , आदांव एव आनी अदीक करून सैतानाच्यो विसरूं नजो अशो 
व्यक्तीरेखा चितारून भरून काडटा . अशेच तरेचो प्रस्न ब्रून द सौजांकय सर्वेस्पर , 
देवपूत , मेरी हांच्यो व्यक्तीरेखा चितारतना पडला आसूक जाय . तो तांणी कशे तरेन 
सुटावो केला काय हे पळोवंक जाय . तशेंच , तांचोय विशय दांते - मिल्टनाच्या विशयावरीच 
अख्ख्या मनीसजातीक वेंगावपी आसलो . तो तांकां केथवोर पेलला काय होवूय 
विचारीसारको प्रस्न आसा . ह्या दोनूय प्रस्नांक जापो सोदतां सोदतां आमकां एव 
आनी मरीची आपशींच महाकाव्याचे नदरेन पारखणी करूंक मेळटली . ही पारखणी 
करतना मुजरत याद दवरीसारकी एक देख आसा . दिविना कोमेदिया आपल्या मध्ययुगीन 
काळाची एक लक्षांत उरसारकी गवाय थारला . पूण तें काव्य वांगडाच मनीसजातीचे 
उदरगतीचो आलेख म्हुणय लक्षात उरता . पॅरडायज लॉस्टच्या संदर्भात म्हणचे पडटलें 
की तत्कालीन जिणेचो थंय अभावानच उल्लेख आसा . आपल्या युगाचे जे बरेवायट 
संस्कार घडल्यात ते आडवाटेन . ताच्या काव्याअंतर्गत आशिल्ले भासाभाशेंत करमेल्यात 
( they have seasoned his argument ) . पॅरडायज लॉस्ट खंयच्याय युगाचो दस्तावेज 
वा कथानकाची नवलाय हांचेपरस मिल्टनाच्या थळ काळावेल्या ( महाकाव्य 
बरोवपाफाटल्या ) उदात्त ध्येयाक लागून याद उरता . तो होरावणेतच स्पश्ट करता 
की हे महाकाव्य बरोवपाफाटलो आपलो हेतू ' देवाच्यो वाटो मनशाक पटोवन दिवप ' 
( to justify the ways of God to man ) आसा . एव आनी मरीचो कवीयबी 
एका उदात्त हेतून प्रेरीत जावनच महाकाव्यलेखन हातांत घेता . ताचे ध्येय जावन 
आसा , ‘ जें एवेन आमचे सुख बुडयलेलें , हांसते बागींत भूमी वैकुंठांतलें ... आनी मरीयेन 
सुफळ फळान आपले उदरींच्या , आमकां दिलें परतून ... तें लहान आनी व्हडाक 
पर्गट करचेलें . ' 


महाकाव्याची उस्तवारी 

हे विस्तारान हांगा बरोवपाफाटलें कारण इतलेंच की जरी आमी अस्तमतेची 
कितलींशींच काव्यां देख म्हूण घेतली तरी आशय आनी विशय हातूंत एव आनी 
मरी , पॅरडायज लॉस्ट ह्याच काव्याक लागी आसा . ताच्या संरचनात्मक रुपाक लागून 
तें दिविना कोमेदियाकडेन नातें जोडटा . तशेंच , महाकाव्याच्या काय विशेश गुणांचे 
बाबतीत तें दिविना कोमेदियाक लागी आसा अशें मानूंक जाता . प्रो . गोमिश हांणी 
एव आनी मरीची दिविना कोमेदिया वांगडा तुळा करून , आपले प्रस्तावनेत दोगांयच्या 
काव्यगुणांची बारीकसाणेन सर केल्ली आसा . म्हणटकीच ते परतें सांगप म्हळ्यार 
शेळे कडयेक फोण्ण मारिल्लेवरी जातले . हाका लागून तो मोह ( तायणी ) टाळटा . 
एव आनी मरीची ह्या दोनूय काव्यांवांगडा तुळा करून तांचेमदली समसमानता 
दाखोवचेपस , तांचेमदले वेगळेपण सोदप अदीक मोलादीक थारतलें . हे करतनाच एव 
आनी मरीचो महाकाव्य म्हणय आपशीच कस लागतलो . 

पश्चिमी महाकाव्याच्या संदर्भात 

एव आनी मरी 


एव आनी मरीचो महाकाव्य म्हूण विचार करतना काय कवी गुणांचो सुर्वेकूच 
उल्लेख करून फुडें सरप सुविधेचे जातले . कवींक आपल्या कथानकाच्या व्हड माजाची 
जाणविकाय आसा . त्या कथानकांतल्या सखोल आनी अर्थपूर्ण आशयाची झोंपय कितली 
मळबचुमी आसा हेवूय तो बेस बरें जाणा . तशेंच , येद्या व्हड तांकिचो महाकाव्य 
लेखन प्रकल्प हातांत घेवपाफाटलो ताचो हेतू फकत उदात्तच न्हय तर स्पश्ट आसा . 
तेचपरी ह्या महाकाव्याक कोंकणी भाशेत ( मरीयन लिपयेंत ) जल्माक घालपाफाटल्यानूय 
कवी ' कोंकणीची उदरगत जावची ' हे तुस्तीलायक ध्येय आसा आनी विशेश म्हळ्यार 
हे ध्येय साध्य करचेपासत तांणी कोंकणीत कादंबरी लेखन करप , मरीयन लिपयेखातीर 
वर्णमाळेची पुस्तिका तयार करप , कोंकणी खबरांपत्रां उजवाडावप तशेंच कोंकणीचे 
उदरगतीविशी लेख बरोवप अशे यत्नय आपलेपरीन केल्यात . पूण एखाद्रे व्यक्तीचे 
खंयच्याय प्रेश्ठ ध्येयाखातीर वावुरप जरी तोखणाय करीसारकें आसले , तरी ताचेवेल्यान 
ताचे साहित्यीक कृतीचे मोल थारना . तेखातीर साहित्यिकाचे कलात्मक योगदान पळोवचें 
पडटा . ब्रून द सौजांच्या एव आनी मरीचे मोलांकन करचें जाल्यार तागेल्या सोप्या , 
रसाळ आनी ल्हवपीक उतरांनी साजिल्ले भाशेक खासा मानाची सुवात दिवची पडटली . 
खुबश्या आदल्या कोंकणी तशेंच फिरंगी उतरांचो तांणी सोबीत आनी फिशाल उपेग 

पूण तरिकूय तांचेविशीं पुराय आदर बाळगुनूय म्हणन दिसता की तांगेली काव्यशैली 
महाकाव्याचे व्हडविकायेक आस्पावंक उणी पडटा . एक म्हळ्यार तांगेल्या निवेदनाची 
धाटणी काव्यमय आसून कथनापरस उपदेसात्मक चड आशिल्ल्यान सैमीक कशी दिसता . 
हाचे कारण , कवीची मनीसजातीच्या भवितव्याखातीर आशिल्ली अखंड चिंता आनी 
मरियेवरवीं मनीसकुळयेचो उद्धार जातलो ह्या भाकितावेलो तांचो अढळ विश्वास 
हेच आसा . पूण हाका लागून काव्यांतलें निवेदन सुरबूस जायना आनी आदींच सर्वसादारण 
मनशाक खबर आशिल्ल्या कथानकाची वाचप्याचे मनावेली पकडय अदीक धील पडटा . 
भोव सोबीत उतरांचो ओडलायणो प्रयोग करुनूय एदुआर्द ब्रून द सौजांची भास , तांगेल्या 
उपमा वा तुळा हांकां महाकाव्यांत सोबसारकी श्रेष्ठताय दिवंक फाटीं पडटा . हांगा 
देखी कवीच्या उणेपणाच्यो घेनासतना , तांगेले अपवादानच सादिल्ले प्रभावी उपमेचें 
उदाहरण घेवप समा जातलें . पातकी आपणाकूच फटयता ' ह्या सर्वांत कवी पातक्याक 


केला . 

फावो जावपी सासणाचे ख्यास्तीचें जें वर्णन करता तें ताचे प्रतिभेचे निदर्शक म्हणूं 
येता . 


थांबो नासतां दुकां गाळून भोगशी 
सासण ख्यास्त , जी जोडल्याय तुजे खोश्येन 
जिचो शेवट कदीच तूं ना देखशी 
जर एक जळार , काडून आपले मिशेन 
हजारां वर्सानी , एक एक कणी 
हो संवसार ना करीत अशे भाशेन 
तरीय मुदलाक आसत ना जायत उणी 
अगरित देव तो देव तितूत पासून 
चाकशी नीत , जी म्हणय भेश्टी काणी ... ! 


हांगा कवी अतिशयोक्ती ह्या मान्य महाकाव्याचे प्रथेचो प्रयोग करता खरो , पूण 
तो सकारात्मक नासून नकारात्मक आसा आनी म्हूण hyperbole परस litotes 
क चड लागी आसा . अर्थांत हो कवीचो दोश न्हय जाल्यार ताचें खेरीतपण जळारी 
सारक्या ल्हानांत ल्हान जिवांचे मिशयेचो इतलो कुशळ उपेग महाकाव्यांत अपवादात्मकच 
आसतलो . पूण सौजांनी अशे तरेचे चड प्रयोग केल्ले ते कृतींत सांपडनात . हो मात 
तांच्या काव्याचो शैली - दोश अशें म्हणूं येता . तशेंच ह्या वळींमदीं में सेर्मांव - सारकेंपण 
आसा तेंवूय पुराय काव्याचेर आपली सया पातळायता . होवूय ‘ गूण ' तांगेले कृतीचे 
सोबितायेक गालबोड ओडटा . 

पूण ह्या काव्याच्या प्रेश्ठ आशयाक खर काळजापूट ओडलां तें मात ह्या काव्यांतले 
अंतर्गत रचणुकेंतल्या त्रुटींक लागून . एकूण ३२ सर्ग आशिल्ल्या ह्या काव्यांत सुत्रबद्धता 
हाडपी असो एक मध्यवर्ती घटक दिसून येना . दांतेच्या काव्यांत प्रथमपुरूशी निवेदन 
आशिल्ल्यान , कवीचे आप - अणभव हो सगले कृतींक एकठावपी दुवो जावन आसा . 
जर एव आनी मरींत खिणभर मरी ही ते काव्यकृतीक एकठांय राखपी असो सांदो 
म्हळो तरी तिचो काव्यसंकेताप्रमाण सगल्या सर्वांत ( उक्तो वा सुप्त ) प्रभाव दिसून 
येना . निखट्या उल्लेखापुरतें उलोवचे जाल्यार एकूण ३२ सर्गांमदीं मरियेचो स्पश्ट 
उल्लेख ८ सर्गांनी मेळटा . ते म्हळ्यार सर्ग १२ ते १ ९ . सर्ग २० ते २५ हातूंत देवपूत 
जेझू होच केंद्रबिंदू जावन आसा , जाल्यार २६-३१ ह्या सर्गांनी कवीन वाचप्याक 
जावं मनशाक केल्लो उपदेस वा शिटकावणी दिसून येता . निमण्या सर्वांत 

परतून 
एक फावट मरियेक सांगणे केल्लें दिसता . कवी मरीमातेक मनशाच्या सालवासांवाक 
म्हूर्त घाल म्हूण पराथता . तशेंच , पातका वांगडच्या झुजांत तिचेकडेन बळग्याचे मागणे 

करता . म्हजे अल्पसमजणेप्रमाण तरी ह्या सर्गाच्या शेवटाक एव आनी मरीचे व्हडपण 
एक म्हान काव्य म्हूण दिसून येता . हाचे कारण , कवीचो आपले भाशेचो गाढ अभिमान 
आनी मोग , हें आसा . तशेंच , आपले भाशेत , आपणे घडयिल्ले लिपयेंत मरियेचे 
व्हडविकायेची गितां गावचेली ताची असामान्य उमळशीक आनी मरियेवेली असाधारण 
भक्ती वाखाणण्याजोगी आसा . 

आपल्या तथाकथित महाकाव्यांतल्यान तो मनशाक म्हान सताचो दिश्टावो दिवंक 
सोदता वा ना हे हे काव्यकृतीच्या आदारार सिद्ध करप कठीण . पूण तो कोंकणी 
मनशाक मात एके आगळेच उर्बेची , एकचाराची देख दिवंक सोदता म्हूण तो गौरवाक 
पात्र थारता . भाशेच्या एका सुत्रान गोंयकारंमदीं एकवट , मोग , आपलेपण येवचे म्हूण 
कवी कस्टता . ह्या संदर्भात कवीन ख्रिस्ताच्या जाती - काती पेल्या मानवी एकचाराचो 
खुबच कुशळतायेन केल्लो उल्लेख आनी विरोधाभास म्हूण मनुस्मृतीचो निसट्टो उल्लेख 
हे दोनूय आपलेपरीन उल्लेखनीय आसात . 

कवीचो महाकवीक फावोसो दर्जा , ताच्या कथानकापरस वा तातुंतल्या 
देखी - दिश्टाव्यांपरस , सहिष्णुता आनी समजिकाय ह्या ताच्या नीज गुणांक लागून 
लाबता . क्रिस्तांव धर्माची तत्त्वां आनी गाबो अभिव्यक्त करतना कवी हेर धर्मांचो 
वा संस्कृतायांचो आडवळणान उल्लेख करता . पूण तातुंतल्यान ताचो धर्मीक दुराग्रह 
वा कट्टीखायरो धर्मभेद दिसना . जेतरेन कवी कर्मकुड्डेपण आनी पूर्वग्रह हांच्या दुशीत 
प्रभावासावन चार हात लांब रावला हे ताच्या काळाचो , व्यक्तीगत फाट येचो आनी 
समाजीक वातावरणाचो विचार केल्यार खऱ्यांनीच आदर्श आसा . हांगा ताची तुळा 
हेर महाकवी वांगडा केल्यार तो तांचेपरस दोन पावलां फुडेंच आसा हे होलमता . 

देस , धर्म , राष्ट्र आनी राणी हांकां आपल्या काव्यांतल्यान नामना मेळोवंक वावुरपी 
स्पेन्सर फेरीक्वीनांत फाटल्यान अभिजात साहित्याचे दायज आनी मुखार मानवी 
उदरगतीचो हेतू आसुनूय रोमन कॅथॉलिकां विशींच्या दुस्वासावयर सरूंक पावना . रुपकाच्या 
आड रावन लेगीत ताचो अँग्लीकन दुराभिमान आपलें आंग दाखयताच . मिल्टनाचो 
' सोवळो ' पूर्वग्रह ताच्या हरशी उदात्त आशिल्ल्या आशयांतल्यान स्पश्ट दिसता . तशेंच , 
अभिजात साहित्यीक प्रथा आपणावनूय , तांगेल्या देवधर्म विशयक कल्पनांक हीण 
लेखपाची वृत्ती तो लिपोवंक पावना . कामोंयशय उक्तेपणी ' मूर्तिपुजपी हिंदू ' , ' फाल्स 
महम्मदाक भजपी ' अशे धर्मकुडे उल्लेख करता . एक खरें , स्पॅन्सराचें अशीर मेकळेपण 
( narrow liberalism ) , मिल्टनाचो अवास्तव ' सोवळो ' धर्माभिमान आनी कामोंयशाचो 
हेरांक पाखंडी वा काफिर लेखपी वृत्तीचे फाट येर एदुआर्द ब्रून द सौज हांचे उदारमतवादी 
बरप खंयच्याय मानवतावादी वाचप्याक मानवल्यार तातूंत नवल ना . 

पूण तरिकूय एव आनी मरीचें महाकाव्य म्हूण यथातथ्य मोल करप अशक्य आसा . 

एके अर्थी जरी ह्या काव्याक मनीसकुळयेचो पुराय भूतकाळ , वर्तमान आनी फुडार 
माज म्हूण लाबलो तरिकूय त्या माजाक थळ आनी काळाचे सोडाच , पूण पटपासारक्या 
वास्तवाचे परिमाण दिवपांत कवी उणो पडला . हांगा ताचो बचाव करतना म्हणूं 
येता की ताच्या काव्याक इतिहासीक फाटभूय ना . जाल्यार अलौकिक अशा मिथकांतल्यान 
ताचें कथानक उदेलां . पूण हांगा मिल्टनावांगडा आमी ताची तुळा करूंक शकतात . 
मिल्टनाकूय होच प्रस्न भेकडावंक शकतालो . अतिमानवी अलोकीक अशा विशयाक 
( मिथक जशातशें तिगोवनय ) मनाक पटपासारकें वास्तव स्वरूप ताणे कशें दिवचें ? 
ताणें तें सैतान , आदांव , एव हांच्या चित्रणांतल्यान ' एपीक ' उपमा - अलंकारांनी , 
महाकाव्याक पूरक ‘ एपीक ' भोंवडे ( यात्रा ) च्या वर्णनान आनी हेर व्यक्तींच्या , सैमाच्या , 
विधानांच्या स्थूळ आनी सूक्ष्म उपेगांतल्यान ज्यूस्त केला . 

दांतेनय आपलेपरीन हेच केला . रुपकात्मक आशयाच्या मोगाभोंवतणे विणिल्ल्या 
आपल्या कथानकाक ताणें तत्कालीन समाजीक राजकी उल्लेखावरवीं अदीक खोलाय 
आनी गिरेस्तकाय दिल्या . प्रथम पुरुशी निवेदन आसुनूय दांते दिविना कोमेदियाक 
व्यक्तीगत पांवड्यार काडून ताका विश्वीक थरार पावयता . हे करतना तो मोग हे 
व्यक्तीगत भावनेचो , ' उदात्त आनी अलोकीक सताचो दिश्टावो ' हातूंत ' कायापालट ' 
करता . हाचे उरफाटें , एव आनी मरीत कवी प्रेश्ठ ध्येय आनी उत्कट भक्ती आसुनूय 
एका अलोकीक आनी उदात्त विशयाक , फकत आपूण व्यक्तीनिरपेक्ष कथन करपांत 
अयशस्वी थरिल्ल्यान ( वाचकाभिमुख निवेदन केल्ल्यान ) एके काणयेच्या जावं नीतीकथेच्या 
पांवड्यार हाडटा . त्यो रुपकात्मक नदरेन केद्योय प्रेश्ठ आसल्यो तरी कवीच्यो ‘ एव 
आनी मरी ' अटळ आनी पुरातन देवी भाकिताच्यो प्रतिनिधी म्हूण ‘ एपीक ' तांकीन 
वाचप्याच्या सामकारा येनात . त्यो सदांच अस्पश्ट आनी मोटव्यो व्यक्तीरेखा उरतात . 
देवाच्या थारायिल्ल्या खेळांतल्यो खामसुत्री बावल्यो कशो ! 

देखीक , मरियेक वाचप्यामुखार हाडटना कवी बायबलांतल्या पोरण्या करारांतल्या 
विंगड विंगड बायल - पात्रांच्या उल्लेखाचेरूच पातयेवन रावता . ही एक बरी एपीक 
प्रथा खरी . पूण त्या पात्रांची व्हडविकाय खबर आशिल्ल्यान वाचप्याक देवपुताची 
आवय म्हूण मरियेची महानता समजून घेवपाची आशिल्ली उमळशीक पुराय जायना . 
हांगा तो मुद्दो स्पश्ट करूंक पथून एक फावट मिल्टनाची वा स्पेन्सराची देख घेवची 
पडटा . मिल्टनाच्या महाकाव्यांतूय देवाची व्हडविकाय जावं व्यक्तीरेखा म्हूण प्रेश्ठताय 
दाखोवप शक्य ना . पूण मिल्टन देवाच्या प्रतिस्पर्ध्याची व्हडविकाय इतले प्रभावी तरेन 
आनी प्रतिभाशाली रितीन करता की ताचो सैतान लेगीत एक विसरूं नजो अशें 
पात्र जावन उरला . स्पेन्सरय अभिजात ग्रीक रोमन साहित्यांतल्या प्रसंग , व्यक्ती , 
जागे , वस्तू हांचो इतलो अचूक आनी सक्षम उपेग करता की तांच्या कल्पनाविलासान 

मन धादोस जाता . मिल्टनाची प्रतिभासंपन्न शैली ह्या ' काफिर ' अभिजात साहित्याचो 
जशातसो उपेग करिना . कित्याक तशें करप हे ताच्या ख्रिस्तभक्तीक अनुकूल अशा 
विशयाक योग्य न्हय अशें तो मानता . आपल्या महाकाव्याचे मोल Pagan उल्लेखावरवीं 
उणावत म्हूण तो तांची मजत घेना , पूण तांकां नवे संदर्भ आनी नवीं परिमाणां 
दिवन तांकां नव्या रुपांत आपल्या काव्यांत सुवात दिता . हांगा देख म्हूण ताच्या 
सैतानाचे सभेचे वर्णन वा ताच्या सांकेतीक यात्रेचे वर्णन घेवं येता . अशे तरेचे यत्न 
एव आनी मरीन केल्ले दिसून येना . 

पूण मिल्टनाचे जडगुळो कशे विद्वत्तादर्शक शैलीपरस ब्रून द सौज हांची म्होंवाळ 
निवेदन शैली तांचे काव्यकृतीक सोबा हाडटा . तांचे शैलीत स्पॅन्सरासारकेली रंगरंगयाळी 
भास आनी जिवसाणेन भाराविल्ली उतरावळ आसा . दांते सारकीच संभाषणसदृश्य 
( conversational ) निवेदनशैली आनी तशी गोड थळावी बोली निवेदनाचे माध्यम म्हूण 
सुफळ करचेली मोख आसा . तांचो विशय मळब - वेंगावपी आसा . पूण ताचें कथानक 
एकपोडी आसा . तरिकूय तांणी ह्या प्रेश्ठ विशयाक एका उदात्त ध्येयान प्रेरीत जावन 
एका व्हड काव्याखातीर वेंचला . तें कोंकणींतलें महाकाव्य आसा वा ना हे कोंकणी 
वाचपी थारायतलो . पूण दीर्घकाव्याकडेन नातें आशिल्लें हें एक म्हान कोंकणी काव्य 
आसा इतलें खरें . 


H 

परिक्षणाच्या वस्त्रगाळ नदरेंतल्यान 
नवोदीत कोंकणी कविता 


शुभ म्हुर्तार 


' नवोदीत ' ह्या हुलकावणी दिवपी पूण तरिकूय भूल घालपी तकट्याखाला कोंकणी 
कवितेंतली फुडली वाटचाल तेळूक वचप भोव गरजेचे आसा , हेविशी दुमत नासतलें . 
मात , आगामी कोंकणी कवींच्या पावलटींची सुलूस घेमेरेन ते नवोदितांवेल्यान 
प्रस्थापितांच्या पांवड्यार पाविल्ले आसतले ( न्हय आसचे ) ही गजाल नदरेआड जावंक 
जायना . हे तारतम्य बाळगून आयचे घटकेक सामकी हालींची कविता कशी कितें 
बळटा हाचो नियाळ घेवंक सोदप्यान , मोस्त्राखातीर विशिश्ट काळमर्याद भितरली 
सामुहीक स्वरुपांत भेटिल्ली कविता अभ्यासची पडटली . 

हेखातीर म्हाका तरी कोंकणी भाशा मंडळान हालींच घेतिल्ल्या कोंकणी काव्यसतीतल्या 
कवितांचो परामर्श घेवप योग्य दिसता . हे सर्तीचो निर्णय स्वातंत्र्यदिनाच्या 
जाल्ल्यान ह्या परामर्शाक आनीक एक खास म्हत्व आसा . हे सर्तीत वांटो घेतिल्ले 
सगले कवी , कवयित्री भारत स्वतंत्र जाले उपरांत जल्मा आयिल्ले पिळगेचे ' फुडाराचे 
दिवे ' . हे सगले कवि - कवयित्री स्वतंत्र गोंयांत जल्मल्ले . भौतेक कोंकणी शिकिल्ले 
वा शिकतले आनी कोंकणीचो इतिहास , कोंकणीचो वर्तमान आनी तिचो 

फुडार 

हांची 
जाणविकाय आशिल्ले आसतले . निदान आसूंक फावो . 

आपल्या तरणाट्या खांदार ( कोंकणीचो बावटो मिरोवपाची न्हय तर तिच्या 
ध्वजस्तंभाची बुन्याद घट करचेली ) केदी व्हडली जापसालदारकी आसा हाची तांकां 
कितली शाबुद्द आसा , हेवूय तांचे कवितेत सोदूंक आमकां चुकना . कोंकणी एका 
काळार जरी तरातरांच्या सांवटांनी गिरासून गेल्ली आसली तरी आयज आमी तिचो 
विचार एका धुक्यांत लिपिल्ली हयन्हयशी पुसट सासाय असो करूंक जायना . आज 
कोंकणी एक सुस्पश्ट असो भाशीक साद , एका जनसमुदायाच्या अस्मितायेचो मुक्त 
हुंकार , ताच्या हावेसांचो सुस्कार जावन आसा . कोंकणीचो विचार जर आजय ललीत 
बरपांत ' कंसांत तलवार उपसली ' ह्या सुरार जायत जाल्यार तें प्रगतीचें न्हय तर 
अधोगतीचे द्योतक थरतलें . कोंकणी कवीन कविता बरयतना ह्या साबार मुद्द्यांचीय 
जाणविकाय अवश्य बाळगुची पडटली . कोंकणी कवितेतली भाशीक गिरेस्तकाय , तिच्या 
नादाची लय - ताल , तिच्यो तरेकवार मोडी - धाटण्यो , थळावे मातयेवांगडची कवीची 
नाळ , कोंकणी जनांचें अस्सल अणभव - विश्व आनी त्या अणभव - विश्वाक आपणाल्या 

ह्या सगल्यांचें 


खासा अंदाजान , नीज शैलीन साकार करचेलें कवीफुडलें आव्हान 
कवीन भान राखूक जाय . पूण हे ' भान ' राखतना ताणे तंत्राविशीं ' बेभान ' आसूंक 
जायना . मात कवीन कसल्या कसल्या विशयांचे भान दवरला हे वाचप्यांचे नदरेक 
खुपूंक जायना . तशें जाल्यार काव्यांतल्या आशयाचो मान उणावता . कवीक भाविल्ल्या 
विशयाक जेन्ना तंत्राच्या अळंग पांखांनी वाचप्याच्या काळजांत 

ताच्या भावविश्वांत 
देवंक यश मेळटा , तेन्नाच काव्याच्या आशयाक जीवसाण , खोलाय आनी सोबितकायेचें 
रस्मी अस्तर चडटा . 

जरं कविता सुघड , सुरबूस आनी चैतन्यशील आसली जाल्यारूच ती वाचप्याक 
ओडलायणी दिसता आनी अंतर्मुखूय करूंक पावता . ह्या तीन गुणांतल्यान कवी 
कवितेतल्यान आपणाल्या विशयाफाटलो आशय कलात्मक रितीन आनी आपणाल्या 
नीज दिश्टाव्यासयत पेश करूंक येशस्वी जाता . नाजाल्यार कविता ही एक कृत्रिम 
बांदावळ आशिल्लो उतरांचो पोरखेळ आनी विचारांचे पोकळ पुरस्कार करपी पद्य - सदृश्य 
साहित्यीक प्रगटन इतलेच जावन उरता . कवीच्या मनाप्रमाण कविता प्रवर्तक विचार 
आसची , प्रक्षोभक आसची , क्रांतिकारी आनी निग्रही आसची . जाय जाल्यार आत्मनिश्ठ 
वा आत्ममग्न लेगीत आसची . पूण प्रचारकी थाटाची वा उखलाप्या उत्फर्त्यांची मांडावळ 
मात निखालस आसू नये . 

नवोदीत कोंकणी कवितेचो सटीक नियाळ करचो जालो जाल्यार वयल्या पुराय 
मुद्द्यांचे अवधान बाळगप कोणाकच चुकूक आयिल्लें ना . म्हणूनच , कोंकणी भाशा 
मंडळाचे काव्यसर्तीतल्या कवितांकडेन परीक्षणाचे वस्त्रगाळ नदरेन पळोवचेलो एक यत्न 
केला . अशा थोडेशे चिकित्सक पारखणेतल्यान उद्भविल्लीं कांय निरीक्षणां अशी आसात . 

नवोदीत कोंकणी कविता विशयांतर्गत विवीधता हाडूंक आंवडेता . देख म्हणून , 
प्रतिमा राम प्रभू हांची ‘ मायभुयेचे ओडीन परतलो ' , शुभांगी म . माजगांवकार हांची 
' पोस्को ' , काशिनाथ नायक हांची ‘ हांव प्रतिनिधित्व करतां ' , गणाधीश प्रभुदेसाय 
हांची ' मैफल ' ह्या कवितांचो उल्लेख करूं येता . पूण बऱ्याच वेळा कवी त्या विशयाक 
धरून उदेवपी आशयघनतेक पेलूक एकतर अनमनल्यात वा तंत्राच्या कसलावण्या आव्हानां 
सामकारा बागवल्यात . कांयकडेन कविता कसलोय सुस्पश्ट असो दृश्टीकोण फुडें हाडूंक 
घुस्पल्या . हांगा गणाधीश प्रभुदेसायांची ‘ खीण - कोंडी ' आनी हनुमंत चोपडेकारांची 
मुखार वच ' आनी ‘ हांव गावडो ' ह्या कवितांची उदाहरणां म्हणून नांवां घेवची पडटली . 
वयर घेतिल्ली कवी - कवितांची नांवां तांचें उणाकपण सिद्ध करूंक न्हय तर तांच्यो 
त्रुटी नदरेक हाडचेखातीर घेतल्यात . पूण विशयावांगडचे आशयघनतेक न्याय दिवपीय 
काय कवी - कवयित्रीय हे सर्तीत वांटेकार जाल्यात . हांचेमदीं मिलींद भगत , राजय 
पवार , उज्वला नायक हे आस्पावतात . पूण हे आनी अशेच एकदोन कवी आमी 


नवोदित कोंकणी कविता 

वेगळायले तरी एक सत दोळ्यांत खोमता . नवोदीत काव्यांतलो आशयाचो दुकळ 
आनी दृश्टीकोणाचो घुस्पागोंदळ ही दोन भावी कोंकणी कवितेक भेकडावपी गाड 
खतां जावन आसात . अर्थात , हांचे कारण , नव्या कवी - कवयित्रींचो अणभवसंपन्नतेचो 
अभाव हे आसा . कांय अंशी हे कारण ग्राह्य धरलें तरिकूय तें पुराय लागू जायना . 
खुबदां तंत्रीक दोश आनी विचारीक उदासीनता हिंवूय ह्या कवितेची दोश - थळां थारूं 
येतात , हे तिका बारीकसाणेन अभ्यासल्यार कळटा . 

आशयसंपन्नतेचो अभाव , जो बऱ्याच कवितांक गिरासता , ताचेविशीं उलयतना 
दरेकल्या नवोदीत कवी - कवयित्रीविशी पुराय आदर आनी आपलेपण बाळगुनूय म्हणन 
दिसता की कवी विशय वेचतना उखलापे नदरेन ताका पळयता . बरेचशे कवी विशयाचें 
सहजसुलभपण , ताचें चालंत मोल , ताचे भोवचर्चितपण , ताची प्रक्षोभक कुवत वा 
निखटीच ताची ' नवीदाद ' ह्या गुणांनी आकर्शित जावन वा हे निकश लावन तो 
विशय वेंचतात . हातूंत जरी कांयच वायट नासले तरी त्या - त्या विशयाक कवितेत 
देवोवचे आदी ताचे आपल्या अंतर्मनांत चर्वण करून , ताचेफाटली विचारीक , भावनीक 
वा आत्मीक कीट फुलोवंक खुबशे कवी वचनात काय दिसता . जर अशें आसलें जाल्यार 
तें काव्याक सेर्त मारक थारता . कारण विशयाचें चर्वण जावन मनांत जी ' जाण ' 
परजळटा , तिच्याच उजवाडांत ताका विशयांतले मर्म कणसांतलें तन्नें दूद कशें होलमतलें . 
आनी मागीरच तो कवी विशयाचे कळींवर आशयसंपन्नतेन भारून वडयतलो . 

जेमेरेन कवी विशयाक फकत ‘ एक विशय ' म्हणून हाताळटलो , ताका उतरांत 
बांदून ताचेर छंद - लय - ताल हांची लयलूट करतलो , तेन्ना कवितेक तंत्रीक कृत्रिमतायेचो 
वास मारतलो . कविता मेल्ल्या मड्याक सरणार दवरचे आदी न्हेसयल्लेवरी निष्प्राण 
जातली . मागीर तिचेर अडेच्या बुद्धीवादाचो करकरीत सूट चडयल्लो आसूं वा भावनीक 
तरंगांच्या नकली बुटयांचो भरजरी शालू पांगुरिल्लो आसू ! बोटांची कुशळताय आनी 
कलात्मक मांडावळ जशी हातमागावेल्या वस्त्राक लेगीत उठाव हाडटा , तेचपरी कल्पनाशक्त 
आनी तंत्राची कुशळताय विशयाक आशयाची जोड दिवन कवितेत जीवसाण हाडटात . 
अशे तरेन आपणाले कवितेत ' जान ' हाडिल्ल्यांची गवाय हांगा दिवंक फावो . 


' खंयतरी एक होमकाण पेटतलें 
तुमी सोपतले वा आमी तरी सोंपतले 
होळयेक वेंगेंत घेवन भावणीची वर्मा काडीत नाचले 
धोल बडोवन गड्याराती हात आमचे सोलले 
एका दिसा हे ' भस्टल्ले ' हात तुमच्या केस्टांक आसतले 
तेन्ना आमी नमन गायतले , तुमी खेत्यावरी नाचतले . 

हो आसा मिलींद भगत हांचे ' नवी फांतोड ' हे कवितेतलो उतारो . हाचेवेल्यान कवीक 
आशिल्ली काव्याची जाण आनी विशेश नवीदाद नाशिल्लो विशय लेगीत प्रभावीपणान 
सादर करचेली तागेली तांक दिसता . नकसूद शब्दांत बांदिल्लो तांचो आशय मनाक 
भिडटा . तेचप्रमाण राजय पवार हांगेल्या खण गावड्या ' हे कवितेतलीय देख पळोवण्याजोगी 


आसा . 


आमचो गावडो 
सामको बावडो 
ताच्या आंगांत वाग येना 
ताका केन्नाच राग येना 
सुस्त बरो न्हिदता तो 
ताका केन्नाच जाग येना . 


तांगेल्यो ह्यो वळी ' काव्यांत गेयता आसल्यार आशयाक कसो उठाव येता ' हे दाखयतात . 
हे कवितेंतल्यो आनिकूय काय वळी पळोवण्याजोग्यो आसात , त्यो अशो . 


भाटकारालो आंबो पाड 
सगलो ताच्या घरा धाड 
आंब्यावेले हुमले 
केसांत घुस्पावन घरा हाड ... 
तुका सांगचें लागना चड 
पावस आयलो - बांद झड 
तूंच चुडीत घेवन यो 
तूंच ओडीत घेवन यो 
रातीचो दीस कर 
दिसाची रात कर 
भाटकाराली दिवली पेटोवंक 
जिवाची वात कर 


ह्या सोप्या उतरांतली तांक वाचप्याच्या मनाक स्पर्श करूंक पावता . पूण काय वेळा 
राजयाची उतरांवांगडा हुंदडपाची इत्सा तागेल्या काव्याच्या आशयाक मारक थारता 
आनी कवितेच्या शिल्पाकूय बाधा हाडटा . हे हे कवितेच्या सुरवेकच दिसता . ह्या 

कवीन जर उतरान उतर काव्यांची गरज आनी ताचें कलात्मक मोल हांचे दोट्टी 
कसवटेर घासून घांसून तिजलें जाल्यार तागेल्या काव्याक उज्ज्वल फुडार आसा . तागेलें 
व्याकरण - शुद्धलेखनाच्या बारकाव्यांचेर खासा लक्ष आसता , ही तागेल्या काव्याची 
आनीक एक जमेची वट . हाका लागून , तागेली आज सर्वसामान्य थारिल्ल्या विशयावेली 
कविता लेगीत एक परिणामकारक रचना जावंक पावता . तिगेलें शब्दीक बळगें आनी 
अर्थाची तांक वाडटा . 

नेमको होच गूण ( व्याकरण - शुद्धलेखन ) व्यवस्थीत केळयनाशिल्ल्यान जायत्या 
नवोदीत कवींच्या बऱ्याबऱ्या कवितांक खालतेंपण फावो जालां . कांयकडेन हो दोश 
फकत एक उणेपणाचे खत कशें तांचे कवितेक बादता . पूण एकएकदां हो दोश कवितेच्या 
आशयाकच पुरायेन उमथावन उडयता . देखीक , उज्वला नाईक हांच्या सुंदर जावंक 
शकपाची सुप्त शक्त आशिल्ली कविता . हे कवितेत विशयाचे वेगळेपण तर आसाच , 
खेरीज , आशयाचें एक आगळेच मोल तिच्यांत आस्पावंक शकतालें . पूण शुद्धलेखनाकडेन 
आडनदर केल्ल्यान , नकळयां अर्थाचेर अन्याय जाला . 

ज्या कवींनी विशयाचे वेगळेपण राखून आशयाची खोलाय कवितेंत हयन्हयशी हाडल्या , 
तातूंत ' मोनी सांज ' आनी चार पावलां मुखार वच ' ह्या कवितांक गणूंक जाय . 
हातुंतली पयली आन्तोनेत मास्कारेन्हस हांची आनी दुसरी गोपिनाथ गांवस हांची 
आसा . पूण ह्यो कविता उतरां - कल्पनेचे नाजूक नातें सांबाळपांत उण्यो पडल्यात . 
हांचे पंगतीक जायते हेरूय कवी आसात , जांकां रंगरंगयाळ्या विशयांचो वत - पावशी 
खेळ खेळन दिसला खरो पूण कल्पनाशक्तीचो फावोसो शिरशिरो नासून वा तंत्राचे 
मोवसार वत जाय तशें त्या विशयांवेल्यान खेळनाशिल्ल्यान तांगेले कवितेक इंद्रधणुची 
सोबिताय आनी अग्रुपाय येवंक पावलीना . फुडाराक तांणी आपणाल्या काव्याक एकशिवडी , 
सुघड रूपकार दिवचेलो अवश्य यत्न करचो . हे विधान जशें काशिनाथ नायकांच्या 
' हांव प्रतिनिधित्व करतां ' आनी हनुमंत चोपडेकारांच्या ' भार ' ह्या कवितांक लागू 
जाता , तशेंच शुभांगी माजगांवकाराच्या ' पोस्को ' हे कवितेकूय लागू पडटा . 

काय कवींनी मात कोंकणी काव्याचे मुळावे अपेक्षेक मातय पाळो दिनासतना , 
मुदलांतच मराठी दिसपी कविता धाडल्यात ( वा पाडल्यात ) हे सांगूक खंत भोगता . 
हांगा कोंकणी भाशेअंतर्गत आशिल्ल्यो मोडी - शैली हांचेकडेन आडनदर करून हे विधान 
केला अशें दिसू नये म्हणून मुजरत एक उदाहरण दितां . कवी बरयता , 


या शहराच्या 
भकास जिवनी दिसतात 
फकत भावनाशून्य चेहरे आणि 

या शहराच्या ... 
प्रत्येक कोनश्यांत 
आसता दारिद्रयाचे भांडार 


ह्या वळींनी ‘ फकत ' , ' कोनश्यांत ' , ' आसता ' हीं उतरां सोडल्यार बाकी दरेक उतर 
कोंकणी वा मराठी हे वाचप्यान थारावचें . एक मात उदार मनान मानून घेवंक जाय : 
उतरां जाय तशी भास - मोडीची वणत बालांडून वापरचेली आनी कल्पनाशक्तीच्या 
परिसान विचारांक भांगराकणांत बदलचेली खंयच्याय कवीक मेकळीक आसूंक जाय . 
पूण तेच बरोबर ह्या काव्यसंकेताचो अतिरेक जाल्यार मात कविता शेणटा , हाचंय 
धंगण कवीन मात तरी बाळगूंक जाय . 

नवोदीत कोंकणी कवितेचे एक मोटें बळगें म्हळ्यार ह्या तरणाट्या कवी - कवयित्रींक 
कवितेतले गेयतेची , छंदताल हांचेवरवीं साध्य जावपी लयबद्धतेची वळख पटल्या . 
अजून 

जरी ती गेयता तांणी पुरायेन आपणावची आसली तरीपूण हाची हयन्हयशी 
जाणविकाय ' चारां - चुन्ना ' ह्या अनुराग क्वाद्र्श हांचे कवितेत तशेंच भारती मडगांवकार 
हांचे ' दुदावेली साय ' हे कवितेंत दिसता . बाय भारती म्हणटा , 


दुदावेली साय चुलींत कशी पडली 
भरल्या घरांत बायगो तुजी न्हीद कशी अडली ? 


बायगो सगलें 

दूद 

रान्नीचेरच आटलें 
करपल्ल्या तोपावांगडा विसर सगले फाटलें . 


प्रतिमा - रुपकां हांचीय नवलाय नवोदीत कोंकणी काव्य दाखयता . तरिकूय जाय 
तशें प्रयोगक्षम आनी परिपूर्ण रूप ताका अजुनूय मेळचें आसा . मुजरत सांगिसारकी 
गजाल म्हळ्यार , बरेच कवी आपणालो खासा दिश्टीकोण सादर करूंक येशस्वी थारल्यात . 
' खीण - कोंडी ' ' नवी फांतोड ' , ' खण गावड्या ' आनी ‘ मळब ' ह्यो हांच्यो सक्षम पती . 
पूण अजून व्यक्तीनिरपेक्ष दिश्टावो - दिणी कविता ह्या कवींकडल्यान अपेक्षीत आसा . 

ह्या नव्या कवींवरवीं सक्षम , तंत्रशुद्ध रितीन काव्यांतलो रोस आनी घोर दोनूय 
पिक्या फळावरी कवितेंतल्यान वाचप्यांचे होटीत पडटले , तो दीस चड पयस ना . 
आज तांचेमदल्या बऱ्याच ' सादिल्ल्या ' कवितांतल्यान एक आक्रमकता , समजिकाय , 
जिणेचो आस्वाद , प्रतिकार वा स्विकार अश्यो विंगड विंगड सकारात्मक जाणविकायो 
दिसून येतात . हाचेवेल्यान तांगेले आशावादी नदरेची , जिवीताक पेलचेले तांकीची 
वाचप्यांक वळख पडटा . आनी हे वळखींतल्यान तांगेले लजकुरे पूण चैतन्यशील प्रतिभेची 


नवोदित कोंकणी कविता 

गवाय मेळटा . अशी गवाय दिवपी कविता कितलेय गूणदोश आसले तरी प्रगल्भतायेकडेन 
वळटा . 

अर्थात हे सरसकट सगल्या नवोदितांविशी म्हणूक जावचे ना . बऱ्याच जाणांनी 
अपुरपिके कल्पनाशक्तीचें , अर्दकुट्या विशयाचें आनी तंत्रीक अज्ञानाचे चित्र उकतें 
केला . थोड्यांच्या काव्य - मोलाक , शब्दसृश्टीन फावो तसो आदार केल्लो नाशिल्ल्यान 
उणेपण आयला . पूण जायत्या कवींक उतर आनी आशय , नाद आनी अर्थ हातुंतली 
सोयरीक जाणवल्या . तरी लेगीत शब्द आनी सार हांचेमदली लय फावो तशी सादूंक 
अजून कळाव आसा . हो कळाव सगल्या काव्यमोगी वाचप्यांक मान्य आसतलो . 

कारण , 
कोंकणी वाचपी हो ' उतर भितर शिजलेबगर गीत पानार वाडचें न्हय ' ह्या कवीराय 
मनोहररायांचे परंपरेंतल्यान वयर सरला . तो आशेन वाट पळयतलो हातूंत दुबाव ना . 

निमाणे एक खरें . जें काव्य वाचप्याक वाट पळोवंक लायसारकी कमाविशी करून 
दाखयता , ताचो फुडार आशादायी आसतलो अशें म्हणूंक हरकत ना . ताची वाट 
पळोवंकूय काय हरकत नासुंये . मात ह्या ' वाट पळोवपांत ' दोन वेगवेगळ्या अपेक्षांच्यो 
' वाटो ' भरसल्ल्यो आसात . एक वाट कवीच्या कविता बरोवचेल्या संवकळी / 
अणभवांकडल्यान भायर सरता . जाल्यार , दुसरी वाट ताचे भितरल्या अणभवविश्वाचे 
गिरेस्तकायेकडल्यान ! पयली तंत्रशुद्धतायेचे कुशळतायेक आशेता , दुसरी परीपक्वतेच्या 
हुनसाणेक आंवडेता . नवोदीत कोंकणी कवीजनांच्या तरणाट्या खांदार कोंकणी वाचप्यान 
अपेक्षा आनी जापसालदारकेचे आव्हान दवरला . जशेजशे हे कवी - कवयित्री पिराय 
आनी समजिकाय आणायत कवितेचे वाटेन फुडे वतले , तशेतशे हे आज नवोदित 
म्हणोवपी कवितेचे दवरणे फाल्यांचे अदीक सक्षम आनी प्रगल्भ कवितेची वाट पळयतलें 
अशी आस्त बाळगून फुडल्या काव्यसर्तीची वाट पळोवया . 

कोंकणी कवितेच्या मळबार गज़ल उदेता 


गज़लप्रभा 


गज़लप्रभा हो श्री . प्रभाकर नाडकर्णी हांचो नवोताल्ल कवितासंग्रह पळयलो आनी 
नांव वाचतनाच काळजान ' शोडषवर्षा कुंवर ' जाल्लेवरी एक नखरेल गिरकी घेतली . 
संग्रहाचो माथाळो वाचून गज़लप्रभा म्हळ्यार कोंकणी कवितेन जोडिल्लो एक नवो 
अणभव आसूंक फावो अशी आस्त आपशीच मनांत आंकुरली . कवितेच्या – खंयचेय 
भाशेंतले कवितेच्या मळबार गजल उदेवप , तिवूय बी अशी संग्रहबद्ध रुपान , 
ही ते कवितेचे नदरेन भोव आसदिणी आनी आश्वासक अशी गजाल . ह्या काव्यप्रकाराकडेन 
ज्या रसिकाचो संगिताच्या वा साहित्याच्या वा दोनूय माध्यमांतल्यान लागींचा संबंद 
आयला , तोच गजलेची आगळी सुवात वळखतलो . गजल जशी कुपयेंत अत्तर ( चेर 
न्हय ) भरूंक जाणा तशीच शिपयेंत सागरय ( हाचेर श्लेश आसा ) भरूंक जाणा . 
असलो हो म्होंवाळ आनी गाढ काव्यप्रकार , असो ल्हवपीक आनी नित्य - नवोताल्ल 
कसो उरूंक पावता हाचें कुवाडे सोडोवपी गजलमोगी घडये जावचो आसतलो . 

प्रभाकरबाब नाडकर्णीक हो काव्यप्रकार आपणायन दिसलो हातूंत तशें कांय अजाप 
ना . पूण तांकां गजल कोंकणींत निस्तायन दिसली हे कोंकणीचे भाग्य ! तेभायर गजल 
ह्या प्रकाराची बांदावळ आनी हेर खाशेलेपणां तांकां शिकन दिसली ही गजाल अदीक 
तुस्त करी सारकी . आर्विल्ल्या काळार कवितेचे मळ रासवळ हमाम कशें जायत चल्ला . 
संवसारभरचे कवी कवितेचे तळयेंत मनसोक्त बुचकळ्यो मारतात . पूण लक्षात घेवपा 
सारकी गजाल म्हळ्यार हातुंतलें चडशें काव्य छंद - बंदमुक्त आसता आनी अर्थ - उतराचो 
उपेग पासमेकळे तरेन करता . गजलेची गजाल वेगळी . आनी हांगाच गजलप्रभाच्या 
कवीचे वेगळेपण नदरेंत भरता . गजलकाव्याचो अभ्यास , गजलांचो आशयपूर्ण अणकार 
आनी मागीर गजलांचो आविश्कार ह्या त्रिविध तासांतल्यान ह्या गजलगोची गजलसेवा 
उकती जाल्या . हे तोखणायच न्हय तर अनुसरण करीसारकें कर्तुब . 

गजलप्रभा ह्या पुस्तकाचें आनीक एक मोलादीक देणे म्हळ्यार श्री . आनंद वर्टी 
हांचेसारक्या भारदस्त अभ्यासकान केल्ली गज़ल ह्या काव्यप्रकाराची काव्यपूर्ण तशीच 
अभ्यासपूर्ण चिकित्सा ! हातूंत ' मोगिकेवांगडा उलोवप ' असो जो गजलेचो चालंत कोषगत 
अर्थ आसा तो धरून , गजलेची भावनाप्रधानताय , अर्थगर्भताय , शैलीची गिरेस्तकाय , 
उतरांची रंगरंगयाळी नुरा , शाश्वत - अशाश्वताची एकरूपताय ह्या म्हत्वाच्या आंगांचेर 


गजलप्रभा 


तांणी 

ज्युस्ताज्यूस्त उजवाड घाला . गजलेंतलें प्रतिमा - प्रतिकांचे स्थान वर्णायतनाच 
ते खासा आपुणूय गजले खातीर एक सोबीत प्रतिमा घडोवंक विसरलेनात . तांच्याच 
उतरांनी सांगचें जाल्यार , " गजलाचे स्वरूप अशें , सर्वसामान्य समजावरी ना ; तर 
तातूंत एखाद्या लोलकाभशेन अनेक रंग लिपिल्ले आसात . ' हातुंतलें प्रतिकात्मक 
सार चाखूक जाय जाल्यार आदी गजलांतलें म्होंवें अमृत आनी धुंवळावपी मदिरा 
हांच्या रोसायणाची रूच घेवची पडटली . खासा गजलप्रभांत अशो देखी जायत्यो मेळटात . 

ह्या संग्रहांतली पयलीच गजल आसा ‘ जाता अशी गजल ' . तातूंत कवीन उक्तायिल्ल्यो 
दोन वेगळ्यो वेगळ्यो पती घेतल्यार गजल कशी घडटा आनी तातूंत कितें ' घडूक 
पावता ' तें सहज कळटा . पयले सुवातेर , 


आंकवाराली नदर समजा मेळली की जाली गजल 
धडधडली काळजां समजा दोगांलीं की जाली गजल 


आनी फुडें 


संशय भारी मनांत धरले सोसत घाव मनां विटली 
भौ निराशेन मन स्वताच मिटले की जाली गजल 


तशेंच 


दुखावेगान गायिल्ली गितां खंगली प्रीत येतां - वतां 
जुवानींतली आनंदयात्रा भंगली की जाली गजल 


पयले देखींत गजलकाव्या विशींचे चालंत समज आनी मान्यतायो हांची गवाय 
मेळटा . फुडल्या देखींनी गजल कवीचेर चडत वता तेन्ना तागेलें अणभव - विश्व पिकता 
पिकतां कशें परिपक्व जायत वता हे दिसता . अणभवाच्या संवकळीच्या पावलान 
चालीक लागिल्ली गजल जून जातां जातां गाढ अनुभूतीचे गर्भकुडी मेरेन पावता कशी 
हाची हयन्हयशी सुलूस हांगा मेळटा . पूण हेच गजलेच्या मागान फुडें सरल्यार “ मोगा 
भेट केना दिवशी ' हे गजलेंत एक वयल्या पांवड्यावेली आध्यात्मिक अनुभूति पळोवंक 


मेळटा . 


' गजलप्रभा'ची एक विशेशताय म्हळ्यार हो संग्रह दोन भागांनी वाटला . पयल्या 
भागांत कवीच्यो तीस ( नीज अभिव्यक्तीच्यो पती मिरोवपी ) गजलो आसपावतात . 
जाल्यार दुसऱ्या भागांत , कवीन केल्लो हेर कवींच्या गज़लींचो कोंकणी अणकार वाचूंक 
मेळटा . ह्या दुसऱ्या भागांत गालिब ( असद ) , मोमिन , जौक , जिगर हांचे वांगडाच 
शकील बदायूनी , अकबर इलाहाबादी , फिराक गोरखपुरी , मोहसीन हांच्यो अजंवर 

आनी लोकप्रिय गजलो गळ्यांत गळो घालून बशिल्ल्यो दिसतात . अकबर इलाहाबादीची 
' हंगामा है क्यों बरपा ' , शकील बदायूनीची ‘ ए मोहब्बत तेरे अंजाम पे रोना आया 
वा मोहसीनची ' ये दिल ये पागल दिल ' सारक्यो कृती अणकारीत रुपांत पळोवन 
मन उचांबळीत जालेबगर रावना . तशेंच जौक़ हांची ' लायी हयात आये ' , गालिबची 
' उसकी हसरत है ' वा फैयाज हाशमीची ' हमें कोई गम नहीं था ' हांचें कोंकणी 
रूप पळोवन मन सुखावता . 

मात हे अणकार वाचतना कोंकणी वाचप्यांक कांय कडेन अडिल्लेभशेन वा 
आडखळिल्लेवरी जावं येता . हाका दोन कारणां आसात . गजल हो आकृतीबद्द असो , 
आटीव रचनाप्रकार . ताचो अणकार करतना रचनेची फास्की , अनुप्रासाची मिरी आनी 
आकृतायेची शीम सांबाळप सोपें न्हय . हाका लागून अणकारप्याचेर जबरदस्त बंधनां 
पडटात . दुसरें , गजल ही मूळ फारसी - अरबी पाळांचेर वाडून हिंदी - उर्दूचे धोलते खांदयेर 
पानवेल कशी पोसवल्या . तिचे उतरावळीचो बाज , शैलीचो नखरो आनी आशयाचो 
साज आगळो - वेगळो . कोंकणीच्या वृंदावनांत तिला लावप जरी सोंपें आसले तरी 
केळोवप हे एक आव्हान . कोंकणी भाशेचे खाशेलेंपण , तिचो नाद , लय , लवचीकपण 
हांचो मेळ गजलेचे शोखी वांगडा , तिचे नाजुकसाणेवांगडा घालूक वेळ वतलो . 
पूण 

ते मेरेन प्रभाकरबाबांचो हो पयलोवयलो यत्न आमी उकते नदरेन आपणावचो 
पडटलो . ताची उणी वट आनी जमेची वट अशो दोनूय वटी तपासून ताका मोलावचो 
पडटलो . हे करतना , गोंयच्या कोंकणी वाचप्यान एक चतराय बाळगूंक फावो . कवीची 
भास आपणाले संवकळीची न्हय हे ताणे लक्षात घेवंक जाय . खासा कवीनच मेकळेपणान 
मान्य केला की " मुंबयंत अर्द शतक राविल्ल्यान म्हज्या कोंकणी भाशेचेर हेर अनेक 
भासांचो बरोच दबाव पडून आसा . ताका लागून त्या संवयींची उतरां गजलगीतांत 
दिसून आयलीं . " हांगा तांगेल्या ' दबाव ' ह्या उतराचो उपेग नियाळ्ळ्यार , तांचे 
उतरावळीचे गोंयच्या वाचप्यांक दिसूक फावता ते परकेपण वा वेगळेपण समजूक 
आदार जातलो . हेर भासांचो निखटो प्रभाव ' आशिल्लो जाल्यार घडये तांगेली उतरावळ 
' नवशी ' वा ' सदची न्हय ' अशीच भासतली आशिल्ली . पूण ( म्हजेपुरतें उलोवचें जाल्यार ) 
' गजलप्रभा ' वाचतना ह्या दबावाक ' लागून सुर्वेक मात्सो रसभंग जाता . पूण 
शब्द - स्वातंत्र्य आनी व्यक्ती स्वातंत्र्य ही दोनूय कवीचे अभिव्यक्तीची वेगळावं नजो 
अशी तासा आशिल्ल्यान आमकां प्रभाकरबाबाचे कवितेचो आस्वाद ह्या वेगळेपणांसयतूच 
घेवचो पडटलो . 

सोबीत सुंदर छापणावळ आनी सूचक आनी आगळ्या रंगांनी सजिल्लें सुरेश जाधवांचे 
मुखपृष्ठ हांकां लागून ‘ गजलप्रभा ' पुस्तकाची वाचनीयता खूबच वाडल्या . मात पुस्तकांत 
पानांक आंकडे घालूक नाशिल्ल्यान वाचप्याक , खास करून अभ्यासकाक , त्रास जावं 


गजलप्रभा 

येता . कित्याक तर चिकित्सक वाचपी जावं उत्सुक शिकपी हांकां ह्या पुस्तकांतले 
उतारे वाचूंक दितना पानांचो उल्लेख करूंक मेळचो ना . फुडाराक हे पुस्तक पथून 
उजवाडायतना हे उणेपण पयस करूंक जाय अशें सुचयन दिसता . पूण हाका लागून 
' गजलप्रभा'वेलो वर्तमान वाचप्यांचो मोग मात उणो जावचो ना हे निश्चित ! 

आनी निमाणे : गजल हो काव्यप्रकार मुळचोच ओडलायणो आनी मनभुलयणो . 
देखून भाशेच्यो आनी संस्कृतायेच्यो शिमो - मेरो ताका आडावंक पावल्यो नात . आयचे 
घटकेक , गजल सगल्या आधुनीक काव्यमोग्यांच्या काळजाची बेताज मलिका जावन 
बसल्या . गायन आनी वाचन हांची पांखां लावन गजलेन आज देस - परदेस एक करून 
उडयल्यात . बैठकींतल्यान मैफल आनी थंयसून रुपेरी पड्डो असो प्रवास करून ती 
रेडियो - ऑडियो - व्हिडियो वरवीं परती घरा घरांत शिरकल्या . हाचे फाटलें कारण म्हळ्यार , 
भोवच गेय असो हो काव्यप्रकार चालंत विशयांक जितले उमेदीन आफुडटा , तितलेच 
निश्ठेन चिरंतन विशयांकूय धरून रावता . बहादुरशाह जफराची न किसी की आँख 
का नूर हूँ ' सारकी कविता जशी तत्कालीन संदर्भाकडेन एकरूप जावनय सदांकाळाच्या 
दुख्खांक आनी व्यथांक वेंगायता , तशीच खंयचीच गजल मोगाची ' तूतू - मैंमैं ' वा ' रागाचो 
लटको झटको ' हांच्या खिणयाळ्या पासांत बांदिल्ली आसुनूय अथांग आशयाच्या दर्याचेर 
मनसोक्त उड्डाण करता . 

तिचे उजवेंपण तिच्यांतले सैमीक आत्मियतेंत आनी अनुपचारीक अभिव्यक्तींत आसा . 
हाकाच लागून , खंयचीय गजल केनाय बरयल्ली आसू , कितल्याय अशीर व्यक्तीगत 
विशयाचेर विसविल्ली वा केद्याय पयशिल्ल्या इतिहासीक संदर्भाचेर ती हुमकळिल्ली 
आसूं , वाचतल्याक वा आयकतल्याक ती सामकी लागींची दिसता . जिगर मुरादाबादी 
सारकेल्ल्या कवीची ही कळाशी हालींच्या साधिर लुधियानवी सारकेल्ल्या शायरांनीय 
तिगोवन धरल्या आनी बेगम अख्तर , लता मंगेशकरां सावन मेहंदी हसन , गुलाम 
अली मेरेनच्या गावप्यांनी जतनायेन ती आमच्या पोशांत घाल्या . म्होंवीं समर्पक उतरां 
( ' जैसे हाफिज की गज़ल हो ' ) सहज - जन्य आशयाच्यो सोबीत शाली पांगरून अर्थाच्यो 
छटा नाचयत रसिकांचे सामकार वतात , तेन्ना कवीपरसूय रसिकांच्याच काव्यमोगाचो 
कस लागता . हो गोडसाणीन भरिल्लो , घसघशीत वझरो कसो आनी कितलो पिवचो 
हेच कळना . एक पोसो पितना गजलेंतली सुरेल मस्ती रसिकाक पिसायता , म्हणटा 
म्हणसर प्रीत - मोग , राग - रुसव्याची झिरझिरीत वस्त्रां पांगुरिल्लो सनातन खेळ ताका 
खुणायता . तो मोगी - मोगिकेच्या खिणयाळ्या फाटलावांत रमता थंय आसा , तांच्या 
अनुपचारीक उलोवपांतल्या अंतरीक वेदना - उत्फाच्या ल्हारांनी तो पुराय भिजता . 
हांवपण केन्नाच विरून वता आनी गाढ अनुभूतीची कोंगरी कुल्लुकां ताका वेढायतात . 
मोग आनी व्यथा हे स्थायीभाव केळोवपी काव्यप्रकार अशें गजलेचें आम चित्रण केलें 

तरी ते चित्रण मनाचे खोलायेक आफुडटले जाल्यार वाचपी - रसिकाक ते स्थायीभाव 
जगूंक येवंकूच जाय . नाजाल्यार गजलेची अदा ही काणयेंतली आडकथा जावं पुराणांतली 
वायंगी जावन उरतली . कवीन म्हळांच 


वो क्या देख सकते हैं अपनी अदायें 
हम ही देखतें हैं जो हम देखते हैं 
निगाहें मुहब्बत दिखाती है सबकुछ 
न तुम देखते हो न हम देखते हैं 
हेच मोगाचे सर्वसाक्षी , सर्वआसपावणे नदरेन पळयत जाल्यारच गजलप्रभाचे म्हत्व 
आमकां होलमतलें आनी कोंकणीच्या मळबार आनीक एक टवटवीत फांतोड फुल्ल्या 
म्हणपाचे जाणविकायेन आमी खुशालभरीत जातली . 

कोंकणी कवितेतली अस्तुरेची प्रतिमा 


- 


कोंकणी कवितेतली अस्तुरेची प्रतिमा हो विशय खंयच्याच बरोवप्याखातीर एक 
भलतेच आव्हान थरता हे आनी वेगळे सांगूक नाका . कोंकणी कवितेंतल्यान आंग 
चोरून वावुरपी अस्तुरी सोदप सोपें न्हय हे खंयचोय कोंकणी कवितेचो जाणकार 
वादाविरयत मान्य करतलो . खासा म्हाका तर हे किरांगळेचेर गोवर्धन उबारपासारकें 
दिसता . कित्याक , कोंकणी कविता हो म्हज्या अभ्यासाचो विशय निखालस न्हय ! 
कोणय तिरायत म्हणटलो , तशें जाल्यार नस्त्या वावराक कित्याक माथे मारता ? हाची 
जाप मात जिबेपोंतार आसा . कविता 

भास , रूप , काळ हांगां बाडगनाशिल्ली 
कविता - हो म्हजो नीज मोग . ह्या नात्यान कोंकणी कविता होवूय म्हज्या मोगाचो 
विशय . खेरीज , अस्तुरी जाल्ल्यान जावं येत , कोंकणी कवितेंत अस्तुरेची प्रतिमा कशे 
तरेन उदेल्या हे जाणून घेवपाची उमळशीक तर उतरांनी सांगू नजो इतली उत्कट 
आसा . म्हूण जाता तितले समजिकायेन , तांकता तितले बारकायेन संबंदीत कवितेचो 
फाटलाव करून बायलपणाच्या नात्यान कोंकणी कवितेंत बायलेवांगडा संवाद सादचेलो , 
न्हय हितगूज करचेलो , हो एक नमळायेचो यत्न ! 

सुर्वेकच ह्या लेखाच्यो मर्यादा मेकळेपणान मानून घेतिल्ल्यो बो . दोन सुस्पश्ट 
शिमांभितर हो म्हजो अस्तुरी - प्रतिमा - सोद चलतलो . त्यो दोन शिमो म्हळ्यार म्हज्या 
सोद - प्रवाहाचे दोन कांठ म्हळ्यार जातात . ते अशे आसात : मुखेलपणान गोंयांत उजवाडा 
आयिल्ली देवनागरी लिपीतली कोंकणी भाशेंतली गोंय मुक्ती उपरांतची कविता आनी 
तातुंतल्यान ' उदेवपी ' गोंयकार अस्तुरेची प्रतिमा . वाचप्याचो गैरसमज जावचो न्हय 
म्हूण एक गजाल सांगूक जाय . ह्या मर्यादफाटल्यान उखलापो ‘ गोंयकारी ' आड अभिमान 
ना वा मोटवी , संकुचित नदरूय ना . आसलोच जाल्यार एक वस्तुनिश्ठ दिश्टीकोण , 
तशीच एक नीज आवश्यकताय आसा . कवी निमाणे समाजांतल्यानच आपल्या काव्यांतल्या 
व्यक्तिविशेशांचो वा व्यक्तीरेखांचो संदर्भ सोदता . तो प्रत्यक्ष व्यक्तिवेल्यान घडये आपल्या 
काव्यांत यथातथ्य खंयचीच व्यक्तिरेखा चुकूनच चितारता आसत . पूण तागेल्या कल्पित 
( fictitious ) मानसचित्रांत वा कल्पनालेखांत ( ideograph ) नकळटां ताणें प्रत्यक्ष 
पळयल्या , आयकल्या , अणभविल्ल्या जिव्या समाजाचे चित्र वा समाज - मानसाची सासाय 


वसता . 

म्हणटरीच समिक्षकान वा काव्य - मोग्यान ह्या समाजाक खंय तरी आपले 
समजिकायेच्या वाठारांत भितर आस्पावन घेवंक जाय . नीला तेलंग हांच्या उतरांनी 
सांगचें जाल्यार ' साहित्य समाजाचे पडबिंब जाल्यार साहित्य बरोवप्यान हाची जाणविकाय 
दवरची पडटली . ' एक गजाल दुबावाविरयत खरी : साहित्यांत बायलेची जी रुपां 
आसतात वा बसतात ती वाचपी आपल्या अणभवाच्या , समजिकायेच्या आनी निरीक्षणाच्या 
कसाक लावन मागीरच ती न्याय आनी वास्तवाकडेन सुसंगत आसात वो नात हे 
थारावंक पावतलो . हे करतना ताची कस लावपाची साण आपली प्रत्यक्ष वळख आशिल्लो 
समाजच आसता . वाचपी म्हण म्हजीय निरीक्षणक्षमता स्वताच्या अणभवाचेर पोसवल्ल्यान 
ती गोंयच्या समाजांत वावुरपी बायलेमेरेन सिमीत उरल्या . 

हाचेवेल्यान आपनिर्धारीत शिमांभितर रावन कोंकणी कवितेतले अस्तुरेक सोदपाफाटलो 
म्हजो मुळावो उद्देश उक्तो जाता . हांगाची बायल हांव जाणां . तिका हांव पिळग्यां 
पिळग्यांनी भायर - भितर बेस बरी वळखतां . हे अस्तुरेमदीं हांव आसां आनी ती म्हजेमदी 
आस्पावल्या . ते बायलेचो सासणाचो जिणेभार हड्ड्यार मारून हांव जियेता . हे गोंयकार 
बायलेंतच म्हाका पुराय विश्वातल्या अस्तुरी - रुपाचो साक्षात्कार घडटा . तिचेवरवीं हांव 
विश्वीक थरार बायल हे आदिशक्तीवांगडा बौद्धीक , भावनीक तशेंच आत्मीक एकचार 
जोडूक पावला . म्हणटरीच म्हाका होलमल्ली अस्तुरी ही गोंयची अस्तुरी हे उकत्या 
मनान समजून घेवप समा जातले . मागीरच तिची प्रतिमा कितले जिवसाणेन , विविधायेन 
आनी कितलेमेरेन वास्तवीक रुपान कोंकणी कवितेत निस्तल्या हे हांवें सांगप वाचप्याक 
योग्य दिसतलें आनी मान्य जातलें . म्हूण गोंयच्या समाजांतलें बायलेचें जें रूप म्हज्या 
मनांत 

ठसून बशिल्लें आसा तें आदी सामकारायता . तेखेरीज कोंकणी कवितेत अस्तुरेची 
प्रतिमा धुंडाळप अवाजवीच न्हय जाल्यार अप्रामाणिकपणय जातलें . 

स . बाकीबाबान कोंकणी कवितेविशी उलयतना तिका ' ज्ञानसेनी ' ह्या उतरान 
वर्णिल्या . गोंयचे अस्तुरेकूय हेच विशेशण ज्यूस्त लागू जाता . जे तरेन गोंय मुक्ती - संग्रामाच्या 
होमखणांतल्यान कोंकणी कविता जल्मली , तेच तरेच्या पूण नांव नाशिल्ल्या 
अस्तुरी - मुक्तीच्या संघर्शातल्यान गोंयची आधुनिक बायल घडल्या . ज्या कोणेय मुक्ती 
आदली आनी मुक्ती उपरांतची बायल लागींच्यान वळखिल्या तो आयचे बायलेचे खेरीत 
रूप मान्य करतलो . जरी बायलपण हो सोयीस्कर गूण सगल्या बायलांचे स्थितीक 
समानपण आस्पावंक पावलो तरिकूय मुक्ति - उपरांतची बायल मुक्ति आदले बायलेवरी 
निखालस नाशिल्ली आनी आयची बायल वा चली दोन दसकांफाटल्या मुक्त गोंयांतले 
अस्तुरेवरी ना . फाटले पिळगेतले बायलेन आपले तरेन जिणेवांगडा , समाजावांगडा 
इतलें न्हय तर खासा आपल्या मनावांगडा लेगीत झगडून बायलमनशेखातीर जी 

सुवात 
जोडल्या तिका तोड ना . 

गोंयचे हे अस्तुरेक हांवें सदांच तीन कळांनी नियाळल्या . मुक्तिपूर्व गोंयांतली अस्तुरी 
ही चिडूडल्ली , चेपिल्ली , भेश्टायल्ली पूण तरिकूय आयिल्ल्या काळाक भियेनासतना 
धिरान फुडो करपी आशिल्ली . अशिक्षीत जावं अत्यल्प शिक्षीत , परावलंबी , पारंपारीक 
कुळाचार आनी देवधर्माच्या बंधनांनी जखडून दवरिल्ली अबला , घोव - बापूय - पूत , 
सोल्दाद - कोमांदांत , हाबशी - पाखले , गोंयकार वा मिस्तीस , घरचे वा भायले सगल्यांच्या 
पुरूशी धाकाक आनी जांचाक दोळ्यांतलें दूक लिपोवन सामकारा वचपी क्षुब्ध पूण 
शांत सती ! त्या काळार अन्यायाआड उब्यो जावपी नारीय आशिल्ल्यो पूण अभावानच ! 
मुक्तिसंग्रामांत लेगीत सिंधुताई देशपांडे सारक्या तेजस्विनी कडल्यान प्रेरणा घेवन आनी 
सतीचें वायण घेवन बंदखणीत हाल - विपश्ठा सोंसपी बायलो - चलयोय आशिल्ल्योच , 
पूण हाताच्या बोटार मेजपासारक्यो . तांची नांवां सगल्यांच्या ओंठार आसातच म्हूण 
वेगळी वळेरी लायना . पूण मुक्तिआदली सर्वसादारण बायल अशी नाशिल्ली . तशें 
पळयल्यार बाबडी ती लेगीत झुजताली . पूण सत्याग्रहाच्या वा क्रांतिच्या खर शस्त्रान 
न्हय , जाल्यार सोंशीकसाण , शादूरपण आनी शिटुकसाणेच्या अदृश्य शस्त्रांवरवीं . ही 
त्रिगुणी शक्त केळोवपी गोंयची बायल प्रपंचाक जुपिल्ली संवसारीक अस्तुरी आशिल्ली . 
परिस्थितीन तिका तशी केल्ली . 

हे मुक्ति आदले अस्तुरेची प्रतिमा तिजून पळोवंक जाय जाल्यार आज लेगीत 
आमी कवीकल्पनेन विणिल्ल्या लोकगितांकडेन वचूंक शकतात . जयंती नायक हांणी 
लोकवेदांतली माणकां - मोतयां गुंथून आयज वाचप्याक बायलमनाचे जायते कोनशे उपलापे 
करून दाखोवचेलो यत्न केला . पूण ह्या लोकगितांवांगडाच कितलिंशीच हेरय गितां , 
आल्लयो , कांतारां , मांडे , भजनां , शिगम्यांतली कवनां , मुक्तिपूर्व अस्तुरी रुपाची असंख्य 
तासां , सपनां , व्यथा , राग - वितराग अचळय उक्तायतात , अशे तरेन बायल - जिणेची 
जी प्रतिमा लोक - गितांतल्यान उबी जाता , ती भौमिती प्रतिमा आसा . अजाप म्हळ्यार 
प्रतिमेंत उच्चवर्गीय / उच्चवर्णीय बायल आनी हेर बायलो असो भेदभाव करूंक मेळना . 
फरक आसा तो फकत गिताचे वा कवनांचे उतरावळीचो , भाशेचो रुपकार - व्याकरण 
इतल्याचोच . ताचेवेल्यान खंयच्या वर्गान तें गीत घडला हे कळटा पूण बायलेची प्रतिमा 
मात समाजाच्या तथाकथीत वयल्या आनी खालच्या थरांचेर एकेच तरेची आसा . 

हांव , हे एकेच तरेचे प्रतिमेचे वर्णन करतना ‘ अस्तुरी ' ही एक परावर्तीत अस्तित्व 
आशिल्ली ( बायल ) मनीस , स्वतंत्र व्यक्तिमत्व आशिल्ली व्यक्ती न्हय , अशें ह्या 
लोकगितांनी लेखला . अशें म्हण ती मागीर दादल्यांनी घडयिल्ली कवनां - कांतारां आसूं 
वा बायलांनी गुंथिल्ली गितां - आल्लयो आसू , तांचो विशय सण - परबांची व्हडविकाय 
गावपी आसूं नाजाल्यार सदच्या सुखदुख्खांचो आलेख मांडपी आसूं . तांचो संदर्भ शिगम्याच्या 
रोमटाकडेन आसू , धालांमांडाकडेन आसू वा का वालाच्या खेळाकडेन आसू . ह्या सगल्यांत 

बायलेची प्रतिमा हेरांच्या आस्तेपणाक ( उदरगतीक , खोशयेक , मिलनाक , विरहाक ) 
लागून अर्थपूर्ण वा अर्थहीण थारता . बायल म्हूण बायलेची प्रतिमा सोदून सांपडना . 
देख म्हणून बायलांचे भौमिती पूण परधार्जिण्या परावलंबी प्रतिमेच्यो काय पती 
( samples ) पळोवया . एके वटेन ती ' आरत घेवन नारी हांसवत / अहेवपणा जावं तिका 
सासवत ' अशी सोज्वळ सवाशीण आसता ; दुसरेवटेन खंयच्याय ' पाखल्याचे ' वा 
' शिखड्याचे ' कामूक नदरेपोंदा ‘ मडगांवां थेवयागेर रेदोंदो मेजार भेंड वांकडे करून 
नाचपी ' चंचल आनी कामिनी आसता . केन्ना केन्ना ती ' तांबडे कापोड नेसल्यार रुपया 
दाखोयताय ' म्हूण चिटमिट्टली तरणाटी आसता . तर केन्ना ‘ काय बोरेलो कोंबलो 
म्हुगेलो , मांयन म्हाका दिलेलो ' म्हूण रुपकांतल्यान तिटतिटपी नखरेल नारय आसता . 
हातुंतल्यान समाजाची तिचेवटेन पळोवपाची नदर होलमता . 

हे बायलेच्यो आनिकूय सोबीत प्रतिमा आसात . ती आवय म्हूण , सांगातीण वा 
मोगिका म्हूणय लोकगितांतल्यान भेट्टा . बालगितां वा आल्लयो हांचो हांगा खाशेलो 
उल्लेख करूंक जाय . ही गितां चड करून बायलांनी घडयिल्ली आसतात . आनी म्हूण 
हातुंतल्यान बायलेची फकत ' वात्सल्यसिंधु ' हीच भूमिका उक्तावता अशें न्हय , जाल्यार 
तिची कुळाराविशींची ओड , दिल्ल्या घरची व्हडविकाय , शेजारसामाऱ्यांची लक्तुबाय , , 
घोवाघरच्यांची तिडक , वांजेविशींचो तिरस्कार ( ' वांजेच्या दारा आग लागू ) , तिची 
भुरगेकान्नी विशींची नसाय , चल्याचो अभिमान , चलयेच्या दुय्यम स्थानाचो स्विकार 
( आग्गो लिलू हांगा यो , बाळा खेळयी / ना जाल्यार च्याचो उजो मात्र पळयी ' ) 
अशो हजार भावना ह्या आल्लयांतल्यान अभिव्यक्त जातात . ह्या सहस्त्र भावभावनांच्या 
रंगबेरंगी चित्रांतल्यान मुक्तिआदली जी बायल भेट्टा , ती दुसऱ्यावेल्यान आपले अस्तित्व , 
आपले जिणेचें सार्थक मानपी एक दुय्यम मनीस म्हूण . त्याग , भोग , भोगनाळ हीच 
जीण अशें मानपी आवय , बायल , भयण वा मोगिका . खासा आपलेय एक स्वतंत्र 
व्यक्तित्व आसा ही जाणविकाय आशिल्ली अस्तुरी दिवटी घेवन सोदल्यार वखदाक 
लेगीत मेळना . ही जाली मुक्तिआदले बायलेची प्रतिमा ! पूण मुक्ति उपरांतचे अस्तुरेचे 
कितें ? 


मुक्ति उपरांतचे बायलेविशीं उलयतना म्हाका दोन पिळग्यांचो उल्लेख करीन दिसता . 
पयले पिळगेंतली बायल जागरूक , ध्येयवादी आनी स्वाभिमानी आशिल्ली . चड - उणे 
शिकप आसून लेगीत तिका आपल्या अस्मितायेची वळख पटिल्ली . पूण पुर्वापार चलत 
आयिल्ल्या परंपरांच्या बंधनांतल्यान ती पुराय सुटू नाशिल्ली . आदर्शाच्या वेड्यांनी तिका 
वेडायिल्ली . तिका दिका कळिल्ली पूण फावोशी धिटाय नाशिल्ल्यान ती नितीक बळगें 
आनी मार्गदर्शन हांची वाट पळयताली . हे पिळगेफुडली नवी पिळगी म्हळ्यार चालंत 


कोंकणी कवितेतली अस्तुरेची प्रतिमा 


पिळगी . हे पिळगेतली अस्तुरी धीट , मेकळी , कर्तुत्ववान , वास्तवावांगडा हातमेळोवणी 
करूंक उत्सूक , आत्मविस्वासपूर्ण आनी बंडखोर अशी युगंधरा आसा . पूण तिका अजून 
फावोसो दिश्टावो मेळचो आसा . तिका बदल जाय पूण त्या बदलाची प्रत तिणें 
अजूनय थारायिल्ली ना . क्रांती करूंक ती आवडेता , पूण क्रांतीचे ध्येय स्पश्ट करूंक 
पावची आसा . बायलेचे असहाय आवतिकायेचो तिका राग येता , पूण ती सुदारूंक 
जाय आशिल्ली नदर आनी त्याग अजून तिचेकडेन एकठांय येवचे आसात . 

गोंय मुक्ति - उप्रांतच्या ह्या दोनूय पिळग्यांमदी बेटलाबेटूल कशी शिरकल्ली जी 
बायल आसा ती म्हजे समकालीन अस्तुरी . ही पुरायेन पयले पिळगेतली न्हय नी 
दुसरे पिळगेंतलीय जावंक सोदिना . पयले पिळगेतले अस्तुरेच्या आदर्शावांगडा तिणें 
लागींच्यान नातें दवरला . ते पिळगेंतली सपनां आनी हावेस हांचो तिणे आपणाल्या 
ध्येयां सायासां वांगडा सांगोड घालचेलो यत्न केला . पूण ती काळाभायऱ्या आदर्शाक 
वेंगावन वास्तवाच्या आव्हानांक भेटूक कांचवेता . तिका आपणाले शक्तीची पूर्ण 
जाणविकाय आसा . तेच बरोबर आपणाल्यो मर्यादा आनी उणीं हांकांय ती वळखता . 
ह्या दोनींचे मदीं सरयेवेली कसरत कशी तिची जीण आसा . आनी जिणेच्या ह्या 
दोनूय तोंकांमदीं समतोल बाळगुचेलो पिसो हावेस होच तिच्या जिविताचो केंद्रबिंदू 
जावन आसा . ह्या अवास्तव हावेसाक लागून जाय ते खेपो ती वास्तवाक न्याय दिवंक 
उणी पडटा . परंपरागत मुल्यांक जिवापाड जपतना तिका भोंवतणचे वस्तुस्थितीकडेन 
आडनदर तर करूंक मेळना , पूण ते वस्तुस्थितीचे सक्तीक ( compulsion ) लागून 
नसत्यो तडजोडी करपूय तिका जमना ( काय मान्य ना ? ) हाका लागून ती हड्डे 
फुटसर ह्या आदर्श - वास्तवाच्या लोहचुंबकी रस्सीखेचेंत ( tug of war ) फरफटत 
ओडत वता ... वचत आसा . 

अशे हे आयचे अस्तुरेक कोंकणी कवितेन कितपत न्याय दिला ? तिच्या भौताशी 
व्यक्तीमत्वाचे कितलेशे पैलू फाटल्या ३०-३५ वर्साच्या काळांत कोंकणी कवितेन 
टिपल्यात ? हो एक खास संशोधनाचो विशय जावं येता खरो . पूण हो जालो बायलेक 
पळोवचेलो एक दिश्टीकोण . हो दिश्टीकोण अस्तुरेक गोंयच्या समाजाचो एक महत्वाचो 
घटक म्हूण पळयता खरो . पूण हातूंत अस्तुरेक कितलीय वाखाणली तरी तिचे 

एक 
रासवळ मोलांकन ( enmasse evaluation ) अभिप्रेत आसता . पूण अस्तुरी ही एक 
दोळे धांपून पिळग्यांच्या कोंतान वा प्रतिगामित्व - पुरागामित्वाच्या मापान गुणावपाक 
नाल्लां रास न्हय . अशे तरेन तिची निखटे समाजशास्त्रीय नदरेंतल्यान भलावणी करपाक 
ती कितें फकत एक समाजीक जनावर व्हय ? एकेक अस्तुरी ही एक आगळी व्यक्ती . 
सैमाची एक अग्रुपाय , जिणेक लाबिल्ली साक्षात अपुर्बाय , जगावेगळी निर्मणी , ' केन्ना 
जोगूल , केन्ना फूल , केन्ना मोग केन्ना चूल ' अस्तुरी ह्या सहस्त्ररुपी अपुपाची अगणीत 

तासां मनासामकारा हाडल्यार वयल्या विधानांत अतिताय ना हे कोणाय सहृदय मनशाक 
सहज पटलें . अस्तुरी जावं गोंयची जावं संवसारांतली खंयचीय , सदांकाळार 
विरोधाभासाचो उत्कृश्ट नमुनो जावन आसा . ती शोशिता पूण तरिकूय अपराजिता , 
हिणसायिल्ली फुक्याची वावराडी आनी शेक गाजोवपी रूपगर्विता , मनभुलोवणी कुंवर 
आनी सोज्वळ लजेव्हंकल ; जशी ती मोगिका तशीच उपगोभिता , वात्सल्याची जितीजिवी 
मूर्त तशीच घट काळजाची कडकलक्ष्मी ; ती विरहिणी आनी समर्पिता , सवाशीण 
आनी विधवा , भुरगेकान्न आनी वांझ , कुळ - शीलवंत घरकान्न आनी भ्रश्ट थारपी 
कुलटा ; संवसारीक बायल आनी घटस्फोटिता वा सोडिल्ली ( परित्यक्ता ) , पूजनीय 
देवी आनी घृणास्पद शिंदळ . हे सगले परस्परविरोधी दिसपी गूण मांडपाफाटल्यान 
एक खास कारण आसा . 

अस्तुरी हिवूय मनशासारकी मनीस . म्हूणच ती एक क्लिश्ट आनी समजूंक कठीण 
अशी व्यक्ती आसा हे पयली स्विकारूंक जाय . संवसारांतले दरेके बायलेमदी ही अपरिमीत 
रुपां लिपल्यांत . परिस्थिती आनी प्रसंग खंयचेय बायलेक ही विवीध रुपां धारण करूंक 
लायता . ह्या सगल्या रुपांक कोंकणी कविता आपणावंक शकुंक जाय . सद्या 

तरी 
कोंकणी कवितेकडेन हे घडचें आसा . हांगा टिकेखातीर टिका करचेलो हेतू मातूय 
ना . इनमीन साडेतीन दसकांभितर खंयचीय कविता येदें व्हडलें आव्हान पेलूक शकची 
ना हाची पुराय जाणविकाय बाळगुनूच हे विधान केला . तरिकूय प्रा . हरिश्चंद्र 
नागवेंकारांवांगडा विचारीन दिसता , 

" कोंकणी साहित्यांत पडबिंबीत जाल्ली बायलमनशेची ( हीं ) वेगवेगळी रुपां जेन्ना 
आमी नदरेखाला घालतात , तेन्ना आमच्या दोळ्यांमुखार बायल - मनशेची कसली प्रतिमा 
उबी जाता ? " 

कोंकणी साहित्याच्या संदर्भात प्रा . नागवेकारांनी विचारिल्ल्या अस्तुरीप्रतिमेविशींच्या 
' पेंचीदा सवाला'क जाप दितना हाव तरी म्हणन , कोंकणी कवितेंत दिसपी 

अस्तुरी , 
बायल हे नदरेन पळयल्यार एकांगीशी दिसता . आनी गोंयकान्न हे नदरेन तर ती 
चडावत कवींचे कवितेंत दिसच ना . अस्तुरे , कोंकणी कवितेंतलें रूप पळयतना , कवितेचीय 
पयली पिळगी आनी दुसरी पिळगी अशे दोन वाटे केल्यार बरें जातलें . तशेंच कवींयमदीय 
दादले कवी आनी कवयित्री , अशी फारकत केल्यार ह्या प्रतिमा - पुनर्रचणुकेच्या वावरांत 
आमकां सुविधा जातली . म्हणून अशी विभागणी गृहीत धरून फुडें सरतां . 

अस्तुरेची कोंकणी कवितेतली प्रतिमा सोदीत मुक्तिउपरांतचे कोंकणी कवितेचो 
वाठार जेन्ना हांवें माड्डिलो ( हातूंत कोंकणी कांतारांचोय आस्पाव अपेक्षित आसा ) 
तेन्ना हाताक थोडींच खरी पूण सुवासीक ओंवळा लागली . पूण ती चडशी अस्तुरेन 
बरयिल्ले कवितेतली . हाचो अर्थ असो न्हय की दादल्यांनी अस्तुरी हो विशय आपल्या 

काव्याभायर दवरला . पूण तांणी चड करून आद्य - प्रतिमाच आपले कवितेंत केळयल्या . 
ताणी हे जाणून बुजून केला अशें म्हणपाचें हांगा मातय प्रयोजन ना . हे तांचेकडल्यान 
नकळटां घडलां आनी म्हणून तें खास दखल घेण्याजोगें आसा . 

हांगा एक प्रस्न प्रकर्शान विचारीन दिसता , इतले विवीधांगी विशय घेवन तांका 
येसस्वी रितीन फुलोवपी ह्या कवींक बायलेची बायलमनीस म्हूण वळख पटलीच ना ? 
वा ती पटुनूय तांकां कवितेत हाडपाइतली म्हत्वाची दिसली ना ? पयले पिळगेंतल्या 
कवींविशीं उलयतना हांव प्रामुख्यान तीन मुद्द्यांचो ( ह्या प्रस्नांच्यो जापो म्हूण ) निर्देश 


करतां . 


१ ) कवीची सर्जनात्मक तांक विचारांपरस अणभवांचेर आदारून उरता आनी दरेके 
व्यक्तीचे व्यक्तिगत अणभव ताच्या अबोध मनाचेर काय खिणां - कुरवो नकळटां दवरून 
वतात . पयले पिळगेंतल्या कवींनी बायलेक नियाळ्ळ्या ती आदर्श बायल हेच नदरेन . 
कश्टत , घश्टत , अन्याय सोशीत , मोन्यांनी जियेवपी सेवाभावी बायलच तांकां चोंयवटेन 
दिसल्या . दादल्या भोंवतणी आपलें पुराय जिणेचे वस्त्र विणपी त्यागाची मूर्त म्हूण ! 
हाकाच लागून तांणी तिचे कवितेतूय उदात्तीकरण केल्लें दिसता . एक खरें , ह्या दादल्या 
कवींनी बायलमनशेभितरली अंतर्शक्त पारखिल्या , पूण ती फकत त्याग , मोग आनी 
भोग ह्या दादल्यांचे जिणेक पूरक थारपी गुणांच्या दुरगाभितर . हो कवीचो दोश वा 
उणेपण न्हय तर तागेले अंतर्दिश्टीची मर्यादा जावन आसा . हे कवी - खंयचोय कवी 

हेतुपुरस्सर करना . न्हय , तो तशें करुंकूच शकना ; केल्यार ताचे कवितेचे मर्म 
सांडटले . मागीर अशें घडपाचे कारण कितें ? 
२ ) कवी हो हेर समाजांतल्या घटकांपरस अदीक भावूक आसता . 

तागेली 
संवेदना - शक्त हेरांपरस चड तरल आसता . आपल्या काळाचो उलो समाजाच्यो गरजो 
आनी त्या युगाची ध्येयां तो बेस बरी पारखिता , म्हणुनूच तर तो द्रश्टो . पयले पिळगेंतल्या 
कवींमुखार सुस्पश्ट ध्येयां आशिल्ली . तांणी तत्कालीन समाजाच्यो 

मुलभूत 

गरजो 
ज्युस्ताज्यूस्त वळखिल्ल्यो आनी आपल्या युगाच्या उल्याक प्रतिसाद दिवचेलो निश्चेव 
केल्लो . ही ध्येयां आनी गरजो खंयच्यो हें विस्तारान सांगूक नाका . तरिकूय वेता - वेतां 
तांकांय आफुडप योग्य जातले . मुक्ति - उप्रांतच्या गोंयाचें एक ध्येय म्हळ्यार गोंयची 
अस्मिताय फुलोवप , तिचे खेरीतपण राखप . हे करपाक समाज - जागृताय ही काळाची 
पयली गरज आशिल्ली . तशेंच , कोंकणीची भास म्हूण उदरगत ही तिची जोड - गरज 
आशिल्ली . 

आपल्या युगाचो साद आयकून ह्या कवींनी आपले तरेन कवितेतल्यान ताका प्रतिसाद 
दिलो . आनी ज्याका जशें स्फुरलें तशें सर्जन घडलें . खंयी कोणेय मुजरत अमक्याच 
विशयार बरयलें . तातूंत मोग , भावनीक नाती , व्यक्ती - व्यक्तींचे बंद , सैम हांचेवांगडाच 

साहित्य नियाळ : अंतरंग आनी कायारुपां 


जात , 


बायल मनीसय काव्यांत पडबिंबीत जाली . आदर्शवादान भरिल्ल्या , ध्येयान प्रेरीत जाल्ल्या 
ह्या युगांतल्या कवीक समाज हो एकसंघ कोंकणी समाज असोच भावलो . थंय धर्म , 
लिंग ह्या भेदांक सुवात 

नाशिल्ली . अशी भेदाळी कविता कितलीय वास्तवीक 
जाल्यार त्या युगांतल्या गरजांक नखलामी करतली आशिल्ली . पुराय समाजाक एका 
सुत्रान बांदचेल्या हावसान झपाटिल्ल्या काव्यांत बायलेक बायल म्हूण पिंतारपा इतली 
मानसीक सवस्थकाय आनी भावनीक उत्कटताय ह्या कवींकडेन आसची ही अपेक्षाच 
इल्ली सुबेज जातली . सगल्या देशी - भासांनी इतिहासांत अशोच देखी फाटी राखून 
दवरल्यात . जें युग देस - समाज - भास हांचे अस्मिता - राखणेक सर्वस्व ओंपता थंय कवितेचेरय 
आदर्श आनी हावेस हांच्यो मर्यादा पडटात . तांकां पूरक विशय , तांकां उठाव दिवपी 
भास - शैली आनी तांकां आलाशिरो दिवपी दिश्टावो आपशीच कवितेतूय पाझरता . 
हेर गजाली आयल्योच जाल्यार फाटल्या दारान अप्रत्यक्ष रुपान आनी नकळटां येतात . 
पूण अशें आसल्यार मागीर कवींनी ह्या काळार मोगाचें कवीत , सैमाचे गीत रचलेंच 
कित्याक ? बायलेची उदात्त जाली तरी थोडीभौ रुपां उक्तायलींच कित्याक ? 

३ ) कवी होवूय शेवटाक एक मनीस . ताच्यांतूय एक खेरीत व्यक्ती लिपल्या . 
आदर्शाचे कठोर कटेंत दडिल्लें , भावनांचे मधूर अमृत तागेल्याच काळजांत आसा . 
हेरांवरी ताचेरय ह्या भाव - भावनांचे , उमाळ्या - उत्फल्चे , निसर्गीक आघात जायत 
आसतात वा जाल्ले आसतात . तेन्ना तांचेंय सारें ताच्या काव्याक आपले परीन पिकाळ 
करता . हाचेय फुडें वचून म्हणन दिसता , सकारात्मक ध्येयवाद मोगासारक्या भावनांचेर 
पोसवता आनी तांकां पोसवणय दिता . जगाचो इतिहास हेच दाखयता . म्हूण पयले 
पिळगेंतलो कवी बायल मनशेकूय काव्यांत येवकार दिता . पूण तिका आदर्शाचे 
लक्ष्मणरेशेभायर काडूंक वचना . घडये तो ( अजाणता ) अशें करूंक अनमनतालो जावंये . 
पूण एक खरें , ताचे कवितेत अस्तुरी आपले आद्य - प्रतिमेंत ( archetypal image ) 
उदेता . 

हे आद्य प्रतिमेची वळख आमकां ' मोगिका ' ह्या दादल्याक पूरक ( compleme 
ntary ) भूमिकेंत मेळटा . प्रा . नागवेकारांच्या मतान , “ पूण साबार कोंकणी काव्याचो 
जेन्ना विचार जाता , तेन्ना ह्या काव्यांत पडबिंबीत जाल्ली बायलमनशेची सर्वसादारण 
प्रतिमा रोखडीच नदरेंत भरता . ही प्रतिमा आसा , मोगांत पडिल्ले , प्रियकराच्या मोगान 
घाया जाल्ले बायलमनशेची . ' ही अस्तुरी मागीर ' वाट पळता , दुकां गळेता ' म्हणपी 
बयाभावाचे ‘ अथेकणी'तली विरहिणी आसू , उदयबाबांचे कवितेतली ‘ वात सोपूं रात 
आसा ' म्हूण पराथपी अभिसारिका आसूं वा ' बळयारे तुवें म्हजी भेट चुकयली ' म्हूण 
शिणपी प्रेमिका आसू ; र.वि. पंडितांचे कवितेतली ‘ आयज तूं येतलो देखून ' भुरकुटून 
वचपी घरकान्न आसू ; मंद मंद पायजणां वाजोवपी बाकीबाबांचे कवितेतली ओडलायणी 

चंचला आतूं वा मनोहररायांचे कोंकणी कवितेतूय उर्दू शोखीचे प्राण फुकपी ‘ सख्त 
जिगरवाली माशुका ' आसूं- ती पयलीं आनी निमाणे मोगिका आसता . 


पयले पिळगेंतल्या कवींचे कवितेची दखल घेतना एक जरूर म्हणन दिसता . तांचे 
कवितेचे खरें चीज मोगा - कवितांपरसूय चड तांगेले वज्रलिखणेच्या प्रखर निर्धार आनी 
स्थिर विश्वासान कोंरातिल्ल्या अस्तुरीविरयत कवितांनीच केला . हांगा नागेशबाबांचे 
जळजळीत कवितेचो मुजरत उल्लेख जसो आवश्यक आसा तसोच नाजूक हाताक 
आनी ल्हवपीक उतरांनी अस्तुरेच्या मनांतले उर्मिलेक पितारपी गजानन रायकारांचे 
कवितेचो आमकां विसर पडूंक फावना . ह्या दोन तोंकांमदी कोंकणी कवितेतली अस्तुरी 
प्रतिमा सामाविल्ली आसा . पूण हो जालो पयले पिळगेंतल्या दादल्या कवींचे कवितेचो 
आलेख आनी तातुंतल्यो मेजक्योच देखी . हे फाट येर बायल - कवींचें कितें ? ह्या आदल्या 
कवींचे वळेरेंत दोळे दिपकावपी अशें एकेच कवयित्रीचें नांव आसा विजयाबाय सरमळकार 
हांचें . पूण तांकांय पुराय न्याय दिवन म्हणचे पडटा , तांची कविता वाचतना ‘ एकूच 
रोटी पूण तुपान ' खाल्ल्याचो आनंद मेळटा . अस्तुरेची प्रतिमा प्रभावीपणान तांगेली 
कवितेत जशी विवीध रुपान परगट्टा तशी ती तांच्या समकालीन कवींचे कवितेत 
परगटना हे सत्य सारासार विचार आशिल्लो कोणूच समीक्षक नाकारचोना . 

विजयाबायचे कवितेचो आस्वाद घेतना डॉ . मनोहरराय सरदेसाय हांणी प्रस्तावनेंत 
म्हळां , ' दादल्यांची लिखणी संवसार जिखून आयली तरी घराच्या हुमऱ्याकडेन पावतकच 
थारता , मागशेता . विजयाबायचे लिखणीच्या जैताची सुरवात रांदचेकुडीतल्यानूच जाता . 
एके थरावीक शिमेभितर हे विधान स्विकारलें तरी तातुंतलें गृहीतक पुरायेन मान्य 
करूंक विजयाबायचे कवितेचो आदार जाय पडटलो . खिणभर ' रांदची कूड ' हे अस्तुरे , 
विश्व अशें धरलें जाल्यार तें विश्व विजयाबायचे कवितेत भौरंगी रुपकार आनी जबरदस्त 
तांकीसयत उक्तावला . गोंयची जाग्रुत अस्तुरी ह्या काळार कशी आसली , हे तांचे 
कवितेंतल्यान भौ परिणामकारक तरेन कळटा . तांची कविता ( तांच्या हेर समकालीन 
कवींवरीच ) अस्तुरेक ' विशय ' म्हूण घेवन फुडें वताच अशें ना , पूण आशयांतल्यान 
ती कवयित्रीची आनी पर्यायान अस्तुरेची स्पश्ट वळख करून दिता . 

तांचे कवितेंतल्यान भेटपी ' ही नव - जागृत अस्तुरी आदर्शाक वेंगावपी , ध्येयां बाळगुपी 
आनी व्यक्ती म्हणून चिंतूंक शकपी स्वतंत्र व्यक्ती म्हूण लक्ष वेधून घेता . तिचो 
एकलो एकसुरो हावेस म्हळ्यार ' जिवाक म्हज्या एकच ध्यास , वैर काडची आवै 
भास ! ' ही तेजिश्ठ अस्तुरी ठणकावन सांगूंक शकता : ‘ गोंयचे खातीर झुजचें आसा , 
सासाय ताची राखची आसा ' . पूण हीच करारी बायलमनीस दुसऱ्याच खिणाक ' नदरेची 
वाट सारीत ... वाट पळयत ' रावपी मायेस्त सांगातिणूय जाता . ' तुळशीपरी शिंपल्ली ' 

ही कंवळी कुंवर तांचे कवितेत आदर्श नारी जावंचेलें बाळकडू आवयल्या पदराआडच 
पियेता ; ' फुडले पिळगे जा गो दिवो / वाट दाखोवंक फुडाराची / देसाखातीर वावुरपाक 
दी गो जाणीव हावेसाची . ' विजयाबायचे कवितेतली अस्तुरी सर्वार्थान बायलमनाचे 
अगणीत ( कंगोरे ) पैलू समर्थपणान दाखयता . ' साखरपुड्या ' उपरांत मुरगटली ही 
व्हंकल फुडाराक नशिबात वैधव्य येतकीर ‘ घुस्मटून कर्पलेली ' घोवा सांवळी कशी 
निस्तेज जाता . ' यादस्तीचे दुखा पिले / काळजाबिळांत बसल्या लिपून ' हे समजुपी 
आनी तांकां सांसपीत एकमुळी जीण जियेवपी ही विरक्त योगिनी म्हूण अस्तुरेची 
सुदारणावादी पुरोगामी व्यक्तींक प्रतिमा अमान्य आसतूय घडये , पूण ती वास्तवीक 
न्हय हे गोंयांत तरी ( खरे म्हळ्यार भारतांतच ) कोण खरेपणान म्हणत ? ही प्रतिमा 
योग्य वा अयोग्य हे थारावपाचे काम साहित्यीक - समिक्षकाचे न्हय तर 
समाजशास्त्री - सुदारकांचें . पूण एक दुबावाविरयत खरें : बायलेची कालातीत , केंद्रवर्ती 
प्रतिमा ( fundamental image ) विजयाबायन मोटे कुशळटायेन कोंत्रायल्या . तांगेले 
कवितेचे हेर गूण - अवगूण , येस - अपेस कशेंय आसूं , हे एके सिद्धीखातीर तांगेले कवितेक 
मानचीच पडटली . 

ही जाली पयले पिळगेची अस्तुरेविशींची आस्था आनी तांकां भाविल्ली बायलमनीस . 
पूण 

कोंकणी कवितेत फाटल्या दोनेक दसकांसावन विचारीक परिवर्तन घडिल्ले दिसता . 
८० त पावतां पावतां परिवर्तन एका निग्रहान क्रांतीक आंवडेता हे लक्षात येता , हातूंत 
नवल ना . कोंकणीचे उदरगतीच्या कार्यान ल्हवू ल्हवू भाशीक चळवळीचें आनी उपरांत 
एका खर समाजीक - राजनितीक आंदोलनाचे रूप धारण केल्लें . खंयचेय आंदोलन जशें 
निखटें ध्येयाक वेढावन रावंक शकना तशेंच हेवूय आंदोलन भाशेपुरतें सिमीत उरलेंना . 
तें कटिबद्ध जालें . हांगा तरणाटे , पुरायेन मुक्त गोंयांतले पिळगेन , बायल - दादलो 
असो फरक करिनासतना भौसंख्येन काळाच्या उल्याक पाळो दिवंक लिखणी उखल्ली . 
अस्तुरी आतांमेरेन दादल्याच्या पावलार पावल दवरपी अनुयायी उरूक नाशिल्ली , ती 
खांद्याक खांदे लावन चलपी सांगातीण जाल्ली . ह्या सांगाताची कवीनूच दखल घेतल्या 
हाची पयली सुलूस ' तुजें पत्र पावलें ' म्हूण पावती दिवपी पुंडलीक नायकांचे एके 
सुपुल्ले कवितेत मेळटा . अजाप म्हळ्यार हरशी समाजाभिमुख अशें तांचे कवितेंत 
अस्तुरी चुकून - माकून भेट्टा . भौसंख्य अशा तांचे सकालीन नव्या कवींच्या बाबतींतय 
दिसून येता . 
पूण 

हे नवे कवितेविशी काय खास गजाली लक्षात घेसारक्यो आसात . हे पिळगेन 
समाजीक परिवर्तनाची गरज , बंडाचो निर्धार , क्रांतीची प्रतिक्षा , दिसपट्टे जिणेची 
परवड हे विशय मुखेलपणान हाताळ्ळ्यात आनी ती हाताळीत आसा . हांगा 
कवी - कवयित्रींनी समसमान तरेन ह्या नव्या युगाची कविता बरोवपाचो पण केल्ल्यान , 

तातूंत खासा भेद करूंक मेळना . पूण तरिकूय बायलांचे जिणेक लागींच्यान स्पर्श 
करपी विशय कवयित्री हाताळटना दिसतात आनी ते वरवीं अस्तुरेचे प्रतिमेच्यो आनीक 
थोड्यो पती हाताक लागतात . प्रतिभा पै फोंडेकारांचे कवितेंतल्यान अस्तुरेचे बदलते 
आवतिकायेची दिका स्पश्ट कळटा . ' नशिबांतले खेळ खेळत / कामाक लागले तांबडे 
हात ' अशें खालत्या मानेन म्हणपी तांगेली , बापुडवाणी अस्तुरी ' दीस येवचे आसात 
म्हूण ' आशेत फुडाराक पळयता . नीला प्रभुशास्त्री हांचो ‘ किंवाटो ' आकांताळो खरो 
' पूण ताका नाका तुमची काकुळत ' म्हणपाइतलो स्वाभिमानी . दीपा पैची अस्तुरी 
रसरसत्या इंगळ्यांमदीं रावन ' हांवूयबी तांचे मदलें / एक पाशाण जालां / तांबड्यागुंज 
इंगळ्यावरी / रसरसून पेटपी पाशाण ... ' म्हूण क्रांतीची घोशणा करता ; जाल्यार 
जयंती नायक ' व्हकल ' जावन आयिल्ले आनी ‘ वावराडी ' म्हूण हो संवसार सोडटले ' 
अस्तुरेक , तिच्या षंढ घोवाक तशेंच समाजाकूय जाब विचारता . नूतन सुखठणकारांचे 
कवितेत अस्तुरेच्या ‘ मनांतली काणी तुजेम्हजे / व्यथेंतल्यान उदेता / आनी उपेक्षांचे 
वाळवंट पळोवन / मनांतूच तकली मुंगरता ' . ही तांची अस्तुरी ' देवालागी म्हजें 
जमना ' म्हणपाइतपत करारी आसा , पूण म्हजें भुरगेपण ' बालिशपणान येवजून तगमगपी 
हळुवार मनाची व्यक्तीय आसा . ' म्हाका भिरांत दिसता ' म्हणपी प्रशांती तळपणकाराची 
धीट , वेव्हारी , शादूर अस्तुरी , करुणा पाडगांवकाराचे कवितेंत कुळाराचे ओडीन गलबलपी 
धूव जावन चंद्रावरवीं बापायक ' धूव तुज्या दुसऱ्या घरा ' कित्याक दिली हे विचारूंक 
कांचवेना . कुंदा पैच्या ' दुरगांत आंकवार , वाडून उरिल्ल्या चलयांच्या करपून गेल्ल्या 
भावनांचो ' बाजार भरला , जाल्यार घट काळजान नयना सूर्लकार ' बायलांचोच माण ' 
लायता . शकुंतल आर्सेकार भरणे जावं माया सरदेसाय बायलेचेर बरोवचेपरस क्रांतीचेर 
बरोवप पसंत करतात खरी , पूण तेवरवीं अस्तुरेभितरली क्रांतीकारी व्यक्ती वाचप्यामेरेन 
पावोवपांत येसस्वी थारतात . 

ही कवयित्रींचे कवितेची वाटचाल जाली . पूण कवींचें कितें ? तेवूय मुखेलपणान 
बंड - क्रांतीचीच भास उलयतात . पूण आयज लेगीत अस्तुरेक ते आदर्श आवय वा 
मोगिकेच्या रुपान पळोवन थकलेनात ! अतुर र . पंडिताची ' येवचे तुवें ' आसू , कवी 
प्रकाश आचार्य हांचो लामणदिवो ' आसूं वा ' देवदासी ' , तांणी बायलेक मोग आनी 
भौमानानच पाचारल्या . ते तर स्पश्टच म्हणटात , ' आवय , बायल , धूव भयण रुपांनी 
/ सेवा करिजी तरातरांनी / पुण्य जिची सासाय भोंवतणी / हे काव्यपुष्प ते 
स्त्रियेपायार / हे स्त्रिये तुका वंदन त्रिवार ! ' कवीविशीं उलयतना एक समजून घेवंक 
जाय . तांणी बायलेक विशय गणून कविता बरयली ना . चडावत कवींची दर्जेदार 
कविता हेरां विशयांक वेंगायता . म्हणटरीच कशायकशो तांच्यो कविता वापरून बायलेक 
तांणी न्याय दिलोना अशें म्हणप चुकीचें जातलें . तशेंच बायलांचे कवितेत अस्तुरेचे 

जिणेक आपशींच प्रधानता मेळिल्ल्यान तांणी उक्तायिल्ले अस्तुरी - प्रतिमेक अवास्तव 
म्हत्व दिवपूय बरोबर जावचे ना . बायलांचे कवितेतल्यान बायलांचो दिश्टीकोण , बायलांक 
लागपी विशय आनी पर्यायान बायलेचे प्रतिमेचे खेरीत - खेरीत रंग उकते जावप हे 
निसर्गीक आसा . ह्या कवयित्रींची कविता अजून फावो तशें आंग धरूंक पावची आसा . 
आपल्या समकालीन कवींचे ‘ भोव - प्रसवा ' कवितेमुखार तांगेली कविता अजून तुळा 
करपाइतल्या आंवाठान बळची आसा . 

कोंकणी फुडली आव्हानां फाटीं पडल्यांत . आतां कवीय हुस्क्या मेकळो कवितेवटेन 
परतून धुंवला . आतां ताचेर नसते ताण - तणाव नात . तागेले कवितेक स्वच्छंदतेचो 
बाज आनी वास्तविकतेचे अस्तर आशिल्लें . ताका आतां आधुनिकतेचो वर्ख चडटा . 
अजून 

काय वर्सा आमी समकालीन कवी - कवयित्रींक दिवंक फावो . तेन्नाच तांगेले 
कवितेतले आगळे - वेगळेपण नियाळपा इतले विचारीक अंतर आनी भावनीक तटस्थता 
आमचे मदीं येतली . ते मेरेन आमकां ' आयच्या क्रांतीकारी विचारांक कोंकणी कविताय 
जाप दिवंक लागल्या . आयचे कालचे अपेक्षेचो ती सोद घेत आसता ... आनी म्हणुनूच 
बायलांचे चित्र आज अडेचे उरनासतना कवींच्या काळजाक सरळ भिडिल्ल्या घायांतल्यान 
व्हांविल्ल्या उतरांनी देवता ' ह्या नीला तेलंगांच्या मताकडेन सहमत जावन वाट पळोवची 
पडटली ! 

निमाणेकडेन ... 


कोंकणींत एक भोव प्रचलीत अशी म्हण्णी आसा : ‘ सांगचे परस केल्लें बरें , नाक 
आपटून मेल्लें बरें ! ' जिणेच्या भोवतेक आंगांक जरी ती बेस बरी लागू जाली तरी 
साहित्य - नियाळाबाबतीत मात ती म्हण्णी साप्प उरफाटी थारता . साहित्य नियाळाविशी 
' सांगप ' वा तत्वीक भासाभास करप भोव सोपें , पूण प्रत्यक्ष नियाळ ' करप ' आनी 
ताचेय फुडें वचून तो अमकेच तरेचो म्हूण हड्ड्यार हात मारून सांगप हें एक सत्वताळे 
लचांड . तातुंतूय जेन्ना नियाळ आदींच बरोवन उजवाडायल्लेय आसतात , तेन्ना तर 
तांगेली ' उपरांतच्या भासाभाशेचेर ' आदारून केल्ली रूपगुणात्मक फोडणिशी ही एक 
साहित्यिक हाराकिरी थारूंक शकता . तरिकूय कोंकणीत दिशीमाशी वाडटल्या 
साहित्य - नियाळाच्या भल्याखातीर आनी एकंदर कोंकणी समिक्षेच्या निरोगी 
भवितव्याखातीर कोणेय तरी अशें पावल उखलुंकूच जाय . हे चितून आज ह्या पुस्तकाच्या 
उत्तरार्धात वाचप्याच्या सुक्षीम निरीक्षणाखातीर आनी सटीक नियाळाखातीर ह्यो पती 
मांडल्यो . तांकां आदाव म्हूण ‘ आयची ' ह्या पतींविशींची ह्या नियाळप्याची शक्य तितली 
तटस्थ आनी वस्तुनिश्ठतायेन केल्ली निरीक्षणांय सादर केली . तेच प्रमाण नियाळ 
बरोवच्या वगतार कितें प्रयोजन ध्यानांत आसलें हाचेर जमता तितलो स्पश्ट उजवाड 
घालचेलो यत्न केला . हो यत्न घडये आत्मघातकी थारत . अशे आततायी करणेक 
इंग्लिशींत एक चालंत ओपार आसा : ' देवदूत जंय भियेता दवरूंक पाय / म्हामुल्क 
थंयच वचूंक जाय ' . पूण जर वाचप्याचे सानकूळ दिश्टीक लागून हो वावर फाल्यां 
येसाक पावलो जाल्यार मात ताचे स्रय खुद्द नियाळप्याक न्हय तर तागेल्या वाचप्याच्या 
समंजस आनी सहानुभूतीपुराय नदरेक वतलें , हे निश्चीत ! 

साहित्य नियाळ : अंतरंग आनी कायारुपां 


डॉ . किरण बुडकुले . जल्म मडगांवां . 

इंग्लिश विशय घेवन एम् . ए . केल्या . विलीयम गोल्डींग 
हांच्या साहित्याचेर संशोधन करून पी.एच्.डी. पदवी मेळयल्या . 

१ ९ ७६ सावन सातत्यान इंग्लिश विशयाचें अध्यापन . सध्या 
गोंय विद्यापिठांत , इंग्लिश विभागांत प्रपाठक ( रीडर इन इंग्लिश ) 


म्हूण शिकयतात . 


भुरगेपणांतसावन बरोवपाची आवड . कोंकणी वांगडाच 
मराठी , हिंदी आनी इंग्लिशीतय बरयतात . 

कविता आनी स्फुट बरपाचो छंद . अदींमदीं अशें बरप 
लिखणेनांवान नेमाळ्यांनी उजवाडा येता . कोंकणींत अणकाराचेंय 
काम करतात . 

फाटली काय वर्सा नेमान समिक्षात्मक बरप चालू आसा . 
समिक्षेकडेन इश्टागत हे तांचे आगामी पुस्तक नॅशनल बुक 
ट्रस्टाच्या पालवान उजवाडा येता . 

